

برکاتِ رمضان

# برکاتِ رمضان

ترجمہ حضرت مولانا پیر ذوالفقار احکام مجزی علیہ

مرتبہ: حضرت شیخ محمد انعام الحق قاسمی نقشبندی مدظلہ (سیتا مرضی، بہار)



حضرت مولانا پیر ذوالفقار احکام مجزی علیہ  
نقشبندی

مکتبۃ الفقیہ



# فہرست

صفحہ نمبر	عنوان	صفحہ نمبر	عنوان
۱۳	ایک دلچسپ واقعہ	۳	رمضان اور رویت بلال کی اہمیت
۱۴	روزہ ضائع نہیں ہونے دیا	۳	روزمرہ عبادات کے اوقات
۱۵	ثانی علماء کون؟	۴	سالانہ عبادات کے اوقات
۱۶	ایک پیس میوزیم کی تحقیق	۴	شمسی اوقات مستقل ہیں
۱۶	مزید تحقیق	۴	قمری اوقات میں تغیر کی حکمت
۱۷	فرمان نبوی ﷺ پر قربان	۶	چھتیس سال کا راؤنڈ
۱۸	چاند کی رویت ضروری ہے	۶	نیا چاند دیکھنا سنت ہے
۱۹	ایک حیرت انگیز نکتہ	۷	ایک بنیادی اصول
۲۳	رمضان کی حقیقت و فضیلت	۸	ایک اشکال کا جواب
۲۳	”رمضان“ کا لغوی مفہوم	۸	اختلاف رویت کی سائنسی توجیہ
۲۴	روزہ کا لغوی اور اصطلاحی مطلب	۸	سائنسدانوں اور مسلمانوں.....
۲۵	روزہ کی نیت کرنے کا وقت	۹	مسلمانوں کا نیا چاند
۲۶	امام جعفر صادقؑ کی تحقیق	۹	الفاظ کا دھوکہ
۲۶	رمضان المبارک پانے کے لئے..	۱۰	چاند نظر آنے کا وقت
۲۶	رمضان المبارک کے لئے اتنا اہتمام	۱۰	بیرون ملک میں ایک ناخوشگوار صورت حال
۲۷	پورے سال کا قلب	۱۲	سالانہ کیلنڈر کی اصولی غلطی
۲۷	قبولیت دعا کا اشارہ	۱۳	غلطی کا نتیجہ

	بِسْمِ اللّٰهِ الرَّحْمٰنِ الرَّحِیْمِ		بِسْمِ اللّٰهِ الرَّحْمٰنِ الرَّحِیْمِ
۴۰	اجتماعی عمل کی فضیلت	۲۸	عبادت کا مہینہ
۴۵	روزے اور تراویح کے جسمانی فوائد	۲۹	عبادت کا مفہوم
۴۵	روزے کا مقصد	۲۹	روزہ داروں کا اکرام
۴۶	روزہ اور روحانی ترقی	۳۰	ایک خفیہ معاہدہ
۴۷	بھوک سے واقفیت	۳۱	بے مثال اور بے ریا عبادت
۴۷	من پسند کا کھانے والے	۳۲	روزہ ڈھال ہے
۴۸	شریعت کا حسن	۳۲	روزہ اور قرآن کی شفاعت
۴۸	نوسال سے کوک پر گزارا	۳۳	اعمال میں جمعیت حاصل کرنے کا سنہری موقع
۴۹	روٹی نہ ملے تو ڈبل روٹی کھائیں	۳۳	اعتکاف کا لغوی و اصطلاحی معنی
۴۹	بھوک کی فضیلت	۳۴	اعتکاف کا اصل مقصد
۵۰	ایک مچھلی کی حیرت انگیز خوراک	۳۴	عشرہ اخیر میں نبی کا مجاہدہ
۵۰	نعتوں کی قدر دانی	۳۵	لیلیۃ القدر کی فضیلت
۵۱	ایک کھرب پتی کی بے بسی	۳۵	زندگی کے بہترین لمحات
۵۱	بندہ کی بے بسی	۳۶	رمضان المبارک کمانے والے خوش نصیب
۵۲	بے جان پھر بھی طاقتور	۳۷	رمضان کے ادب پر مجوسی کو جنت نصیب
۵۲	مجھے کیوں؟	۳۸	نیکوں کی چیک بک
۵۳	آ نکھیں کھل گئیں	۳۹	رمضان المبارک اور حضرت یوسف کی باہمی نسبت
۵۴	ایک گھونٹ پانی کی قیمت	۳۹	مجالس اعتکاف کا مقصد
۵۵	روزہ قرب الہی کا ذریعہ	۴۰	عید یا وعید

صفحہ نمبر	موضوع	صفحہ نمبر	موضوع
۶۹	ستی کیوں پیدا ہوتی ہے؟	۵۶	نصیحت آموز قرآنی اسلوب
۷۰	مشاہیر اور انکی خوراک	۵۷	سالانہ روحانی ورکشاپ
۷۰	ایک گولڈن چانس	۵۸	حصول علم کا درخشاں تصور
۷۱	وزن کم کرنے کا آسان نسخہ	۵۹	ایمان کی چار جنگ
۷۱	بھوک کم ہونے کا احساس	۶۰	قرآن وحدیث میں طب کے ہنما اصول
۷۳	سلمنگ کلب جانے کی ضرورت نہیں	۶۱	حدیث کا ایک انمول اصول
۷۳	تراویح کے جسمانی فائدے	۶۲	جسم کو وہ دوجسکی اسے ضرورت
۷۳	..... عبادت بھی ورزش بھی	۶۳	پرہیز علاج سے بہتر
۷۵	نماز کا فائدہ	۶۳	یٹھائی کی شکل میں زہر:
۶۵	جاپان کی ایک میٹنگ	۶۳	زیادہ کھانے سے پیدا ہونے والی بیماریاں
۷۶	عبادت بھی اور ورزش بھی	۶۳	اصل صحت کیا ہے؟
۷۶	..... دائمی خوبصورتی کا راز	۶۵	بسیار خوری کے نقصانات
۷۷	..شوگر لیول کنٹرول کرنے کا ذریعہ	۶۵	کم کھانے کی عادت ڈالنے
۷۹	رمضان المبارک کیلئے پائنگ کی ضرورت	۶۵	نبی اکرم ﷺ کا معمول
۸۰	تین مہجوریں	۶۶	صحت مندی کا بہترین راز
۸۱	لیلۃ القدر پانے کا آسان طریقہ	۶۷	پیغام عافیت
۸۵	رمضان میں بخشش کے بہانے	۶۷	حقانیت اسلام کا ایک واضح ثبوت
۸۵	تمہید	۶۸	شیر کی صحت کا راز
۸۵	انسان وشیطان کا مقابلہ	۶۸	مگر مجھ کی صحت کا راز

صفحہ نمبر	موضوع	صفحہ نمبر	موضوع
۱۰۱	دعاء میں فرشتے بھی شریک	۸۶	شیطان تڑپ اٹھا
۱۰۱	ساتواں بہانہ	۸۷	تعویذ میں ذاتی نام کیوں؟
۱۰۱	آٹھواں بہانہ	۸۸	شیطان کو پیدا کرنے کی حکمت
۱۰۲	نواں بہانہ	۸۹	دستور دنیا یہی ہے
۱۰۲	عید کے دن صلح صفائی ہوگئی	۹۰	رمضان کا فلسفہ
۱۰۳	اگر ستاری کا معاملہ نہ ہوتا	۹۰	بخشش کے بہانے
۱۰۳	سینا حسانت سے بدل گئے	۹۱	ذاتی واقعہ
۱۰۴	دسواں بہانہ	۹۲	پہلا بہانہ
۱۰۵	سایہ عرش میں دسترخوان	۹۳	دوسرا بہانہ
۱۰۵	باب ریان کی مثال	۹۳	تیسرا بہانہ
۱۰۶	گیارہواں بہانہ	۹۴	دعاء یقین کے ساتھ
۱۰۷	بارہواں بہانہ	۹۵	پورا سال دھکے کیوں کھائیں
۱۰۸	بددعاء کیوں کی گئی؟	۹۵	دل کھول کر مانگیں
۱۰۹	جس ماہ کی تمنا بنی نے کی	۹۶	لاکھ مانگو کروڑ دیتا ہے
۱۰۹	حفاظت جس سفینہ کی.....	۹۷	چوتھا بہانہ
۱۱۰	نیکوں کا سیزن	۹۷	پانچواں بہانہ
۱۱۱	جنت الاٹ کرائیے	۹۸	ہے کوئی در کریم کو کھٹکھٹانے والا
۱۱۱	ماہ رمضان کی مثال	۹۹	چھٹا بہانہ
۱۱۲	آجا میرے در پر	۱۱۰	کس کی مغفرت نہیں ہوتی؟

رحمتوں کا سمندر

میخانہ کا محروم بھی محروم نہیں ہے

**ماہ رمضان اور قرآن**

آسمانی کتابوں کا نزول

قرآن و رمضان میں مناسبت

تلاوت کی سعادت

قرآن نسخہ شفاء ہے

ذکر و صحبت کا اثر

مجلس ذکر کا اثر

بکثرت تلاوت کرنے والے

رغبت کے ساتھ تلاوت

آنسو کے چشمے

بال برابر آنسو

تلاوت اور آنسو

تاجدارِ مدینہ کے آنسو

اسلاف کی تلاوت اور آنسو

اگر آنسو نہ گرے

دلوں کو کب گدگدائے گا؟

دل پاکیزہ نہ رہا

دل و انداز کو.....

ایک علمی نکتہ

خام ہے ابھی عشق و محبت

تیر لگنے کا احساس

رابط و محبت پیدا کیجئے

اگر دل ظلمت کدہ ہو

نفسانی محبت میں مبتلا

محشر کا منظر

رو کر تلاوت کی فضیلت

بلا حساب جانے والے

اگر اب بھی لذت نہ پاسکے

**ماہ رمضان ماہِ غفران**

عزت افزائی کا خطاب

یہود بے بہبود

حکیمانہ اندازِ خطاب

سال بھر روزے کا ثواب

محنت کم ثواب زیادہ

اتنی عمر تو ایک سجدہ میں

اس امت کی اوسط عمر

اگر عذاب دینا چاہتے

دوزخ کے ۷ اور جنت کے ۸

۱۱۳

۱۱۴

۱۱۷

۱۱۷

۱۱۸

۱۱۹

۱۱۹

۱۲۰

۱۲۱

۱۲۲

۱۲۳

۱۲۴

۱۲۵

۱۲۵

۱۲۶

۱۲۷

۱۲۹

۱۳۰

۱۳۰

۱۳۱

۱۳۲

۱۳۳

۱۳۳

۱۳۴

۱۳۴

۱۳۵

۱۳۶

۱۳۷

۱۳۷

۱۳۷

۱۴۱

۱۴۱

۱۴۲

۱۴۲

۱۴۳

۱۴۴

۱۴۵

۱۴۵

۱۴۶

۱۴۷

صفحہ	عنوان	صفحہ	عنوان
۱۶۳	تین باتوں کا اہتمام	۱۴۷	دشمن قید میں
۱۶۳	ایک نکتہ	۱۴۸	مخلوقِ خداداد میں
۱۶۴	افطار سے پہلے عورت کو کیا کرنا چاہئے	۱۴۸	روزہ دار کو بلینک چیک
۱۶۵	اپنے دکھڑے رب کو سنائیے	۱۴۹	اپنی شان کے مطابق عنایت
۱۶۶	روزہ دار کیلئے دو خوشیاں	۱۵۰	یہاں تو منہ مانگی ملتی ہے
۱۶۶	حاضری کی دو چیتیتیں	۱۵۰	ہر رمضان ایک نیا چانس
۱۶۷	جنتیوں کیلئے خصوصی داخلہ	۱۵۱	عید یا وعید
۱۶۸	لیلة القدر	۱۵۱	جنت کی سیل
۱۷۰	رب کا سلام امت کے نام	۱۵۲	محروم کون؟
۱۷۱	جبرئیل علیہ السلام کی شان	۱۵۳	دلوں پر تالے
۱۷۱	لیلة القدر کیسے پائیں؟	۱۵۷	<b>ماہ رمضان کی اہمیت</b>
۱۷۲	OPEN SECRET	۱۵۷	ماہ رمضان المبارک کی اہمیت
۱۷۲	وقت کیسے ضائع ہوتا ہے؟	۱۵۸	مجدد الف ثانی کا قول
۱۷۲	لیلة القدر میں کیا مانگیں؟	۱۵۸	حضرت علیؓ کا فرمان
۱۷۵	اللہ رب العزت سے کیا کیا مانگیں؟	۱۵۹	رمضان المبارک عنخواری کا مہینہ
۱۷۶	ماں کی مامتا:	۱۶۰	نیکی کے منگے دام
۱۷۷	آخر آئین کیسے کہہ دی	۱۶۰	شیاطین کی گرفتاری
۱۷۸	اس سے بڑا بد نصیب کون؟	۱۶۰	نیکیوں کا موسم
۱۷۹	میں گنہگار سہی	۱۶۲	روزہ کے درجات
۱۷۹	کتے سے سبق لیں	۱۶۲	مرتبہ میں فرق

صفحہ	عنوان	صفحہ	عنوان
۱۹۳	جنت کی سیل (SALE)	۱۸۰	ایک کے طفیل گیارہ کی بخشش
۱۹۳	حضرت مولانا محمد زکریا کا معمول	۱۸۰	آپ ﷺ نے فرشتوں سے کیا پوچھا
۱۹۴	حضرت شیخ الہند کا معمول	۱۸۱	حضرت مریم کے ساتھ جنت میں کون؟
۱۹۶	اللہ کو راضی کرنے کا طریقہ	۱۸۵	<b>رمضان المبارک کی برکات</b>
۱۹۶	آرام و سکون	۱۸۵	کامیاب انسان
۱۹۶	ہماری تن آسانی	۱۸۵	فضیلت شعبان
۱۹۷	مستورات کا قرآن سے لگاؤ	۱۸۶	رمضان المبارک میں معمولات نبویؐ
۱۹۷	محنت کرنے کا مہینہ	۱۸۷	نیکیوں کا سیزن
۱۹۸	ہماری سستی کا حل	۱۸۸	جنت کی آرائش
۱۹۸	حضرت یوسف سے بوزہی عورت کی محبت کا واقعہ	۱۸۹	روزہ دار کی فضیلت
۱۹۹	حضرت ابراہیمؑ سے پرندہ کی محبت	۱۸۹	سنہری موقع (Golden Chance)
۱۹۹	نجات کی صورت	۱۸۹	سلف صالحین کے واقعات
۲۰۳	<b>روزے کیوں فرض کئے گئے</b>	۱۹۰	امام اعظم ابوحنیفہؒ کا معمول
۲۰۳	روزے کیوں فرض کئے گئے؟	۱۹۰	حضرت رائے پوریؒ کا معمول
۲۰۴	روزے کا فلسفہ و حکمت	۱۹۱	رمضان کے بارے میں مجدد الف ثانیؒ کا فرمان
۲۰۴	روزے کا کمال	۱۹۱	اجر و ثواب میں اضافہ
۲۰۴	روزے کے آداب	۱۹۱	تین عشروں کی فضیلت
۲۰۵	زیادہ روزہ لگنے کی وجوہات	۱۹۲	اللہ کی رحمت بہانے ڈھونڈتی ہے
۲۰۵	غیبت سے پرہیز	۱۹۲	عبادت میں رکاوٹ
۲۰۵	ایمان کیلئے ڈھال	۱۹۳	بزرگی کا معیار



صفحہ	موضوع	صفحہ	موضوع
۲۱۸	اس سے بڑا کیا انعام؟	۲۰۶	روزوں کا مقصد
۲۱۹	جب تم ہی ہو گئے میرے	۲۰۶	روزہ اور ذلالتوں کی تحقیق
۲۲۰	روزہ کا مقصد	۲۰۶	بیمار پرسی کرنا اور پڑوسیوں کا خیال رکھنا
۲۲۱	تمام عبادتوں کا خلاصہ	۲۰۷	اچھے اخلاق
۲۲۱	تقویٰ وصیت کے رنگ میں	۲۰۷	روزہ رکھنے کا اصل مقصد کیا ہے
۲۲۲	گناہ کے چند اسباب	۲۰۸	نعمتوں کی قدر
۲۲۳	شہوت کا اثر	۲۰۸	عجیب واقعہ
۲۲۳	حرص کا اثر	۲۰۹	کھانے کے آداب
۲۲۴	تقویٰ کا اثر	۲۰۹	رزق کی تقسیم
۲۲۴	حضرت آسیہ کی استقامت	۲۱۲	<b>روزے کے فوائد</b>
۲۲۵	روزہ بھی نظارہ بھی	۲۱۲	براہ راست خطاب
۲۲۶	ایسا روزہ کس کام کا؟	۲۱۳	اپنائیت کا اظہار
۲۲۶	روزے کی سفارش	۲۱۳	محبت و پیار کا خطاب
۲۲۷	روزہ خوف و رجاء کے ساتھ	۲۱۴	اپنائیت کا اثر ہی کچھ اور.....
۲۲۷	دو کام روزہ کے ساتھ	۲۱۵	قرب و وصال کا ذریعہ
۲۲۸	ہمارے عمل کی مثال	۲۱۵	میں تیرا ہوجاؤں
۲۲۸	عید اور دید	۲۱۶	یہ نئی پابندی نہیں
۲۳۱	<b>انوار نبوت</b>	۲۱۷	ایام بیض کے روزے
۲۳۱	جنت کی سجاوٹ	۲۱۷	نبیوں کے روزے
۲۳۱	پہلی رات میں حوروں کی بے تابی	۲۱۸	غیروں کی شہادت

بِسْمِ اللّٰهِ الرَّحْمٰنِ الرَّحِیْمِ	مَدَنی	بِسْمِ اللّٰهِ الرَّحْمٰنِ الرَّحِیْمِ	مَدَنی
۲۳۱	روزہ دار کو چند تحفے	۲۳۲	جنت کے دروازے تو کھولو
۲۳۲	ثواب ہی ثواب	۲۳۳	پکڑ لو ان کو
۲۳۲	روزہ تراویح اور شب قدر کی فضیلت	۲۳۳	ہے کوئی دامن دل کو پھیلانے والا
۲۳۳	روزہ اور قرآن کی سفارش	۲۳۳	دس لاکھ کی مغفرت
۲۳۳	خواتین کو بشارت	۲۳۴	حد ہوگی مغفرت کی
۲۳۴	کن کی دعا رد نہیں ہوتی	۲۳۴	شب قدر میں فرشتوں کا سلام
۲۳۴	رمضان کے چار اہم کام	۲۳۵	اے فرشتو! چلے چلو
۲۳۵	روزہ کو چاک نہ کیجئے	۲۳۵	پھر بھی مغفرت سے محروم رہ گئے
۲۳۵	بددعا کے مستحق کون؟	۲۳۵	عید کی رات بھری مراد
۲۳۶	پھر بھی محروم رہ گئے	۲۳۶	فرشتو! ہلاؤ تو سہی
۲۳۷	شب قدر کی پہچان	۲۳۷	مانگ لے نا! کیا چاہئے
۲۳۸	کیا کیا نہ مانگ لیا	۲۳۷	کیا میں تم کو رسوا کروں؟
۲۳۹	ہم خرم اہم ثواب	۲۳۷	بخشنے بخشنائے چلے جاؤ
۲۳۹	افطار کرانے پر ثواب	۲۳۸	پانچ نعمتیں جو دوسری امت کو نہ مل سکیں
		۲۳۹	رمضان کی آمد پر نبی کریم روح پرور خطاب
		۲۳۹	افطار کرانے کا ثواب
		۲۴۰	پانی کا گھونٹ ہی سہی
		۲۴۰	تین عشرے کی فضیلت
		۲۴۰	چار کام خوب کریں
		۲۴۱	روزہ دار کو پانی پلائے

اللَّهُ اللَّهُ اللَّهُ

يَسْتَلُونَكَ عَنِ الْأَهْلِ قُلْ هِيَ مَوَاقِيْتُ لِلنَّاسِ وَالْحَجَّ

# رمضان اور رویت ہلال کی اہمیت

از افادات

محبوب العلماء و الصلحاء عارف باللہ  
حضرت مولانا پیر ذوالفقار احمد نقشبندی مجددی مدظلہ

اللَّهُ اللَّهُ اللَّهُ

## اقتباس

اسلامی مہینہ کا آغاز ہلال (پہلی) کا چاند کے ساتھ ہوتا ہے اس لئے پہلی کا چاند دیکھنے کا اہتمام کرنا چاہیے۔ پہلی کے چاند کو افق پر دیکھنا یہ سنت ہے اور اس کے بعد دعاء مانگنا بھی سنت ہے۔ کتب حدیث میں ایک مسنون دعاء منقول ہے۔

اللَّهُمَّ أَهْلَهُ عَلَيْنَا بِالْإِيمَانِ وَالسَّلَامَةِ وَالْإِسْلَامِ وَالتَّوْفِيقِ  
لِمَا تُحِبُّ وَكَرَّضِي رَبِّي وَرَبُّكَ اللَّهُ

(اے اللہ اسے تو ہمارے لیے برکت والا بنا۔ ایمان و سلامتی اور اسلام و اعمال کی توفیق کے ساتھ نکلا ہوا بنا، وہ اعمال جو تجھے پسند ہیں اور جن سے تو راضی ہے۔ اے چاند میرا اور تیرا رب اللہ ہے)

افسوس کہ آج چاند دیکھنے کے سنت عمل کو عمومی طور پر ترک کر دیا گیا۔ جب گزشتہ مہینہ کی انتیس تاریخ گزر جائے تو افق پر چاند دیکھنے کی ہر بندے کو کوشش کرنی چاہیے نظر آئے یا نہ آئے سنت کا ثواب ملے گا۔

حضرت مولانا پیر ذوالفقار احمد نقشبندی مجددی

زید مجدہ

## رمضان اور رویت ہلال کی اہمیت

الْحَمْدُ لِلَّهِ وَكَفَى وَسَلَّمَ عَلَى عِبَادِهِ الَّذِينَ اصْطَفَى اَمَّا بَعْدُ  
 فَاعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝  
 شَهْرُ رَمَضَانَ الَّذِي اُنزِلَ فِيْهِ الْقُرْآنُ  
 وَقَالَ رَسُولُ اللّٰهِ صَلَّى اللّٰهُ عَلَيْهِ وَسَلَّمَ  
 صَوْمُ الرُّوْيَةِ وَاْفْطَرُؤُ الرُّوْيَةِ  
 سُبْحَانَ رَبِّكَ رَبِّ الْعِزَّةِ عَمَّا يَصِفُوْنَ وَسَلَّمَ عَلَى الْمُرْسَلِيْنَ  
 وَالْحَمْدُ لِلّٰهِ رَبِّ الْعٰلَمِيْنَ

اللّٰهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ وَبَارِكْ وَسَلِّمْ  
 اللّٰهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ وَبَارِكْ وَسَلِّمْ  
 اللّٰهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ وَبَارِكْ وَسَلِّمْ

### روزمرہ عبادات کے اوقات:

دین اسلام میں روزمرہ کی عبادت کو سورج کے ساتھ منسلک کیا گیا ہے۔ مثال کے طور پر سورج طلوع ہونے سے پہلے پہلے فجر کا وقت، زوال ختم ہونے کے بعد ظہر کا وقت، جب سورج کی دھوپ پیلی پڑ جائے یا سایہ دوشل ہو جائے تو عصر کا وقت، جب سورج غروب ہو جائے تو مغرب کا وقت، اور جب آسمان پر ستارے اچھی طرح چھٹک جائیں چمک جائیں تو عشاء کا وقت۔ گویا دن بھر کی عبادت کا وقت سورج کے ساتھ متعین کر دیا۔ اسمیں کتنی آسانی ہے گھڑی کی بھی ضرورت نہیں آدمی سمندر میں ہو، جنگل میں ہو، شہر میں ہو، ویرانہ میں ہو، سورج کے حساب سے چیز کا سایہ دیکھے اور اپنی نماز کو ادا کر لے اللہ تعالیٰ نے

نماز کو دن میں اپنے وقت کے اوپر فرض فرمادی:

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا

## ❖ سالانہ عبادات کے اوقات:

لیکن جو سال کی تقریبات ہیں ان کو اللہ تعالیٰ نے چاند کے ساتھ منسلک کیا ہے۔ مثال کے طور پر مہینے کا شروع ہونا اور ختم ہونا چاند کیساتھ منسلک ہے۔ چاند نظر آیا تو سال کا آخری مہینہ ذوالحجہ شروع ہو گیا۔ پھر چاند نظر آیا تو محرم شروع ہو گیا۔ اسی طرح چاند نظر آیا تو رمضان شروع ہو گیا۔

## ❖ شمسی اوقات مستقل ہیں:

مگر سورج اور چاند کے اعتبار سے جو اوقات ہیں ان دونوں میں ایک فرق ہے۔ سورج کے ساتھ جب وقت متعین ہوتا ہے تو وہ مستقل ہوتا ہے سارے سال کیلئے ایک کیلنڈر بنا دیا جائے تو ہر سال کیلئے وہی کیلنڈر کافی ہے۔ سورج کا بڑھنا، گھٹنا یعنی دن اور رات کا چھوٹا لہبا ہونا وہ پکا۔ چنانچہ مسجدوں میں سال کے میقات الصلوٰۃ بنا دیئے جاتے ہیں اس میں مختلف اوقات لکھ دیئے جاتے ہیں اور ایک دفعہ کا بنا ہوا وہ نقشہ پھر ہمیشہ کیلئے کافی ہوتا ہے۔

## ❖ قمری اوقات میں تغیر کی حکمت:

لیکن قمری اوقات میں مسئلہ یہ ہے کہ جو شمسی سال ہے اس سے قمری سال دس دن چھوٹا ہوتا ہے، اس لئے ہر سال عید دس دن پہلے آتی ہے۔ اللہ تعالیٰ نے سالانہ عبادات کو جو اس چاند کے ساتھ نتھی فرمایا اس میں ایک حکمت ہے۔ حکمت یہ ہے کہ اگر سورج کے ساتھ نتھی کر دیتے تو جن لوگوں کے روزے سردیوں میں ہوتے تو ساری عمر ان کے روزے اتنے

ہی چھوٹے ہوتے۔ اور جن کے روزے گرمیوں میں ہوتے ساری عمر ان کے روزے اتنے لمبے ہوتے۔ لوگ مشکل میں پڑ جاتے۔ کہتے: جی! یہ کیا مسئلہ! ہمارے تو روزے آتے ہیں اتنی گرمی میں اور دن اتنے لمبے، پیاس کی شدت سے تو ہماری حالت بری ہو رہی ہے اور فلاں ملک کے لوگوں کے روزے آتے ہیں سردیوں میں اور دن بالکل چھوٹے۔ کئی ملکوں میں تو دن بہت ہی چھوٹے ہو جاتے ہیں۔

چنانچہ ہم ایک ملک میں گئے وہاں ہم نے فجر کی نماز صبح کے ساڑھے نو بجے پڑھی۔ اور مغرب کی نماز دن کے ساڑھے تین بجے پڑھی۔ تو یہ کوئی چھ گھنٹے کا دن بنا۔ اب اس دوران ظہر بھی ہوئی عصر بھی ہوئی اور مغرب آگئی اور باقی ساری رات اتنی لمبی کہ بندہ رات سے تنگ آ جاتا ہے۔

اسی طرح کئی جگہوں کے دن بہت لمبے ہوتے ہیں اور راتیں چھوٹی ہوتی ہیں۔ چنانچہ ایک ملک میں ہم گئے وہاں روزہ افطار کرتے تھے اور عشاء کی نماز پڑھتے تھے اور تراویح ختم ہوتے ہی سحری کا وقت ہو جاتا تھا تو مشکل سے ہم سحری کھاتے تھے اور پھر فجر کی نماز پڑھ لیتے تھے۔ اتنی چھوٹی رات ہوتی تھی باقی سارا دن۔ تو اللہ رب العزت کی باتوں میں بڑی حکمت ہے۔

فعل الحکیم لایخلو علی الحکمة

دانا کا کوئی بھی کام دانائی سے خالی نہیں ہوتا

اللہ تعالیٰ نے سال کے ان ایام کو اسی لئے چاند کے ساتھ نتھی کیا کہ یہ دس دن آگے ہوتے ہوتے کبھی روزے سردیوں میں آئیں گے اور کبھی گرمیوں میں آئیں گے۔ تو ہر قسم کے دنوں کی برکات سے مؤمنین مستفید ہو سکیں گے۔ اسی طرح عید الفطر کا معاملہ۔

## چھتیس سال کا راؤنڈ:

تو چھتیس سال کے اندر یہ پورا راؤنڈ مکمل ہو جاتا ہے۔ ہم نے اپنی زندگی میں جولائی، اگست کے روزے دیکھے ہوئے ہیں۔ ابھی تو آنے میں کچھ سال اور لگیں گے۔ اس وقت گھروں میں بجلی نہیں ہوتی تھی اور ہمیں آج بھی یاد ہے کہ عصر کے وقت روزے والوں کی حالت یہ ہوتی تھی کہ وہ پانی کو دیکھ کر ترستے تھے کہ ہم اسے کب پیئیں گے۔ اتنی بری حالت ہوتی تھی پیاس سے۔ چونکہ گرمی کا دن اور سارا دن پسینہ آتا تھا، پسینے میں انسان کے اندر سے اتنا پانی خارج ہو جاتا تھا کہ منہ خشک ہو جاتے تھے اور جی چاہتا تھا کہ کسی طرح ایک قطرہ منہ میں ٹپکا دیا جائے۔ تو جولائی، اگست کے روزے ہمارے بڑوں نے رکھے، ہماری عمر اس وقت چھوٹھی تھی، پرائمری میں پڑھتے تھے۔ ہمارے بڑے دن میں ایک روزہ رکھتے تھے اور ہم ایک دن میں کئی روزے رکھتے تھے۔

تو یہ بات سامنے آئی کہ چاند کے ساتھ جو ان ایام کو نکھی کر دیا گیا تو اس میں حج کا موسم کبھی سردی میں، کبھی گرمی میں، کبھی خزاں میں اور کبھی بہار میں۔ سال کے ہر موسم میں انسان کو یہ عبادات کرنے کا موقع مل جاتا ہے۔ عیدالضحیٰ بھی بدلتی ہے عیدالفطر بھی بدلتی ہے تو یہ تقاریب بدلتی رہتی ہیں۔ اور ہر ملک میں اسی طرح ہے، یہ ایک حکمت تھی۔

## نیا چاند دیکھنا سنت ہے:

کیونکہ اسلامی مہینہ کا آغاز ہلال (پہلی کا چاند) کے ساتھ ہوتا ہے اس لئے پہلی کا چاند دیکھنے کا اہتمام کرنا چاہیے۔ پہلی کے چاند کو افاق پر دیکھنا یہ سنت ہے اور اس کے بعد دعاء مانگنا بھی سنت ہے۔ کتب حدیث میں ایک مسنون دعاء منقول ہے۔

اللَّهُمَّ اِهْلَهُ عَلَيْنَا يَا لَيْمِنَ وَالْاِيْمَانِ وَالسَّلَامَةِ وَالْاِسْلَامِ وَالتَّوْفِيقِ لِمَا نَحِبُّ  
وَكَرَضِيَ رَبِّي وَرَبُّكَ اللَّهُ



(اے اللہ سے تو ہمارے لیے برکت والا بنا۔ ایمان و سلامتی اور اسلام و اعمال کی توفیق کے ساتھ نکلا ہوا بنا، وہ اعمال جو تجھے پسند ہیں اور جن سے تو راضی ہے۔ اے چاند میرا اور تیرا رب اللہ ہے)

افسوس کہ آج چاند دیکھنے کے سنت عمل کو عمومی طور پر ترک کر دیا گیا۔ جب گزشتہ مہینہ کی انتیس تاریخ گزر جائے تو افق پر چاند دیکھنے کی ہر بندے کو کوشش کرنی چاہیے نظر آئے یا نہ آئے سنت کا ثواب ملے گا۔

## ❖ ایک بنیادی اصول:

سوال ذہن میں پیدا ہوتا ہے کہ چاند کے ساتھ جو مہینوں کو نتھی کر دیا تو اس کا مطلب یہ ہے کہ رمضان بھی چاند دیکھنے کے ساتھ شروع ہوگا۔ چنانچہ نبی علیہ الصلوٰۃ والسلام نے ایک سادہ سا اصول بتا دیا۔ فرمایا

صَوْمُ الْمُؤْمِنِ وَالْفِطْرُ وَالرُّؤْيَا

(روزہ رکھو جب چاند دیکھو اور افطار کر لو جب چاند دیکھ لو)

کہ تم چاند دیکھو رمضان کا تو روزہ رکھو اور چاند دیکھو شوال کا تو افطار کر لو۔ سادہ سا اصول بتا دیا۔ مگر اس زمانے میں چونکہ سائنس کی ترقی بہت ہو گئی ہے تو لوگ چاہتے ہیں کہ ہمیں چاند دیکھنے کی ضرورت ہی پیش نہ آئے۔ لہذا چاند دیکھے بغیر ہی ہم اعلان کر دیں کہ رمضان کب ہے اور عید کب ہے۔ چنانچہ آج مجھے دن کے چار بجے کسی نے فون کیا کہ چاند نظر آ گیا ہے میں نے کہا سبحان اللہ۔ کتنی مزے کی بات ہے۔ بھئی! ابھی تو لوگوں نے عصر کی نماز نہیں پڑھی۔ کہنے لگے کہ جی مسجد میں اعلان ہو گیا ہے۔ تو میں نے بات سمجھائی کہ اصل میں اعلان کرنے والے یہ وہ لوگ ہیں جو چاند دیکھے بغیر روزہ رکھنا چاہتے ہیں۔ تو یہ جو مختلف الخیال باتیں سننے کو ملتی ہیں اس سے ذہن میں ایک خلفشار پیدا ہوتا ہے۔ اس لئے ذہن میں

یہ بات آئی کہ آج اسی عنوان کو کھولا جائے۔ چونکہ طلباء کا مجمع ہے اس لئے آسانی ہے کہ وہ یقیناً اس عنوان کے اندر دلچسپی رکھیں گے۔

## ✽ ایک اشکال کا جواب:

بعض لوگ کہتے ہیں کہ جی ہمیں چاہئے کہ ہم سعودی عرب کے حساب سے روزے رکھا کریں اور عید کیا کریں وہ ہمارا مرکز ہے۔ مرکزِ اسلام ہے۔ جب وہ عید مناتے ہیں تو ساری دنیا کو اسی دن عید منالینی چاہئے۔ تو نکتہ سمجھ لیں کہ اس میں ہمارے علماء نے یہ کہا کہ۔

بھئی! نبی علیہ السلام کا حکم بہت واضح ہے کہ تم چاند کو دیکھو تو روزہ رکھو چاند کو دیکھو تو افطار کر لو۔ اس لئے تسلیمِ اسلم ہے، مان لینا ہی بہتر ہے۔ جب ایک حکم لگ گیا تو اس پر عمل کرنا چاہئے۔

## ✽ اختلافِ رویت کی سائنسی توجیہ:

اب سوال پیدا ہوتا ہے کہ ہمارے ہاں کے چاند دیکھنے میں اور سعودی عرب کے چاند دیکھنے میں ایک دن کا فرق ہوتا ہے اور کبھی یہ دو دن کا بھی ہو جاتا ہے۔ ایک دن کا فرق تو اتنی بڑی بات نہیں ہے۔ زمین کے کسی حصے میں کل عید تھی، ہمارے ہاں آج عید ہے یہ کوئی اتنا فرق نہیں ہے۔ جب دو دن کا فرق آ جاتا ہے تو پھر مسئلہ ہوتا ہے اور ذہن میں سوال پیدا ہوتا ہے کہ دو دن کا فرق کیوں ہوتا ہے؟ تو اس بات کو تھوڑا گہرائی میں جا کر سمجھنا پڑے گا۔

## ✽ سائنسدانوں اور مسلمانوں کے نئے چاند میں فرق:

دیکھیں ہمیں چاند جو نظر آتا ہے تو وہ ایسے کہ مہینے میں جب پہلی چاند طلوع ہوتا ہے تو چھوٹا ہوتا ہے، یہ وقت کے ساتھ بڑھتا رہتا ہے۔ پہلے بالکل باریک کی طرح

پتلا ہوتا ہے پھر روزانہ موٹا ہوتا جاتا ہے، موٹا ہوتے ہوتے جب پندرہ شعبان ہوتی ہے تو کامل چاند گولائی کی شکل میں آجاتا ہے۔ پھر پندرہ کے بعد چھوٹا ہونا شروع ہو جاتا ہے اور چھوٹا ہوتے ہوتے بالآخر مہینے کا ایک دن ایسا آتا ہے کہ جب چاند نظر ہی نہیں آتا۔ چاند کیوں نظر نہیں آتا کہ اس دن چاند سورج کے سامنے نہیں آسکتا۔ اس کا مدار ایسا بنتا ہے۔ لہذا نہ وہ سورج سے روشنی پاتا ہے نہ نظر آتا ہے۔ اس وقت وہ بالکل سیاہ ہوتا ہے نظر ہی نہیں آتا، وہ روشن ہوگا تو ہمیں نظر آئے گا۔ جب بالکل سیاہ ہوتا ہے تو سائنسدانوں نے اس چاند کا نام **New Moon** (نیا چاند)۔ تو سائنسدانوں کے نزدیک نئے چاند کی کیفیت یہ ہوتی ہے کہ وہ بالکل سیاہ ہوتا ہے، نظر ہی نہیں آتا۔

## ✽ مسلمانوں کا نیا چاند:

ایک ہے ہم مسلمانوں کا نیا چاند۔ ہم نیا چاند اسے کہتے ہیں جو پہلی کا چاند ہوتا ہے بال کی طرح ہلکا سا۔ اس کو کریسنٹ کہتے ہیں، ہلال کہتے ہیں۔ جب وہ ہلال نظر آئے تو ہم لوگ اس کو کہتے ہیں نیا چاند۔ اب پتہ چلا کہ سائنسدانوں کی **Defination** دینی نیشن (تعریف) میں اور ہم مسلمانوں کی **Defination** (تعریف) میں ایک بنیادی فرق ہے۔ سائنسدان نیا چاند اس کو کہتے ہیں جو نظر ہی نہیں آتا جس کے نظر آنے کی توقع ہی نہیں۔ اور ہم مسلمان نیا چاند کہتے ہیں جب نظر آئے تو بالکل باریک ہو، ہلال بن جائے اس کو ہم نیا چاند کہتے ہیں۔

## ✽ الفاظ کا دھوکہ:

اب یہ جو فرق ہے اللہ جانے کہ سائنسدانوں نے لاعلمی میں ڈال دیا یا بد معاشی سے ڈال دیا لیکن لفظ انھوں نے ایسا استعمال کیا کہ جس لفظ سے مسلمان دھوکہ کھا سکتے ہیں۔ چنانچہ انھوں نے اپنے جو کیلنڈر چھاپے اور کیلنڈر میں انھوں نے چاند کے شیڈول

میں لکھ دیا کہ Birth of New Moon نے چاند کی پیدائش ہو چکی۔ اب جب ہم اس کو پڑھتے ہیں کہ نئے چاند کی پیدائش ہو چکی تو ہر بندہ یہ سوچتا ہے کہ چاند ظاہر ہو گیا یا چاند نظر آ گیا۔ حالانکہ ایسی بات نہیں ہوتی بلکہ اس سے مراد یہ ہے کہ چاند کو سیاہ ہوئے اتنا وقت گزر چکا۔ اس کا بالکل یہ مطلب نہیں ہے کہ چاند کو نظر آئے ہوئے اتنا وقت گزر چکا، یہ غلطی ہے۔

## ✽ چاند نظر آنے کا وقت:

علوم فلکیات اور سائنسی تجربات سے یہ بات سامنے آئی ہے کہ Birth of New Moon چاند کی پیدائش یعنی سیاہ چاند کے بعد پندرہ گھنٹے گزر جائیں تب چاند کے نظر آنے کی توقع ہو سکتی ہے۔ اور اگر اٹھارہ گھنٹے گزر جائیں تو کچھ یقینی صورت ہوتی ہے کہ ضرور نظر آئے گا اور اگر تیس گھنٹے ہو جائیں تو پکی بات ہے کہ ہر بندے کو کھلی آنکھ سے چاند نظر آئے گا۔ پندرہ سے بائیس گھنٹوں تک امکان پیدا ہو جاتا ہے کہ نظر آئے گا، جتنے گھنٹے زیادہ گزرے ہوں اتنے امکانات زیادہ۔ تو پندرہ گھنٹوں تک نظر آنے کی توقع ہو سکتی ہے۔ پندرہ گھنٹے سے کم وقت ہو تو چاند نظر آنے کا امکان ہی نہیں ہوتا۔

کیونکہ اس وقت میں چاند اتنا نیچے ہوتا ہے کہ وہ اوپر نظر ہی نہیں آ سکتا۔ جب اس کو پندرہ گھنٹے مل جائیں گے تو وہ افق کے اوپر نظر آنے کی پوزیشن میں ہو سکتا ہے اس سے پہلے نہیں، یہ ایک اصول ہے۔

## ✽ بیرون ملک میں ایک ناخوشگوار صورت حال:

ہمیں بیرون ملک رہتے ہوئے اکثر یہ مشکل پیش آتی تھی کہ وہاں پر جو سعودی عرب کے دوست ہوتے تھے وہ چارٹ کو دیکھ کر شعبان کے آخری جمعہ میں پہلی رمضان کا بھی اعلان کر دیتے تھے اور عید کا اعلان بھی کر دیتے تھے۔ شعبان کے آخری جمعہ میں دو

اعلان کرتے تھے۔ یہ کہ فلاں دن سے رمضان شروع، فلاں دن رمضان ختم پر آگے عید کا دن، ہمیں بڑی حیرت ہوتی۔ ہم ان سے پوچھتے کہ خدا کے بندو! تمہیں شعبان کے آخری جمعہ میں رمضان کا چاند کیسے نظر آ گیا؟ وہ کہتے تم دقیانوس ہو، اللہ والے لوگ ہو، عقل تمہاری کام نہیں کرتی، دنیا سے تمہیں کوئی واسطہ نہیں۔ تمہارا کام ہوتا ہے ڈیڑھ اینٹ کی مسجد بنانا۔ دنیا آسمان کے چاند پر پہنچ چکی اور تم لوگوں کو چاند نظر ہی نہیں آتا۔ ہم پوچھتے بھی آخر کہنا کیا چاہتے ہو؟ کہتے جی! کہ دیکھو اس وقت دنیا چاند پر قدم رکھ چکی ہے لہذا انہوں نے جو چارٹ بنائے ہوئے ہیں اس پر ہمیں یقین رکھنا چاہئے کہ وہ ٹھیک ہیں۔ ہم جب اس کے حساب سے دیکھتے ہیں کہ فلاں دن چاند نظر آئے گا تو ہم رمضان کا بھی اعلان کر دیتے ہیں اور عید کا بھی اعلان کر دیتے ہیں

اب وہ چاہتے تھے کہ جو سعودی عرب کی سالانہ ڈائری بنی ہوئی ہے اس کے حساب سے ہم رمضان بھی کریں اور عید بھی منائیں۔ مگر لوگ اپنی عبادت ایسے تو نہیں خراب کرتے وہ ہمیں پوچھتے ہم کہتے کہ ہم چاند دیکھ کر بتائیں گے۔ اب یہاں پھٹا ہوا جاتا وہ اعلان کر چکے ہوتے اور ہم کہتے کہ دیکھ کر بتائیں گے۔ کئی دفعہ تو بڑی نازک صورت حال ہو جاتی۔ مسلمانوں کے بچے ایک ہی سکول میں ہیں، کافروں کا سکول ہے، اب آدھے بچے در خواست دے رہے ہیں کہ ہم نے انیس تاریخ کو عید منانی ہے اور باقی آدھے بچے در خواست دے رہے ہیں کہ ہم نے بیس تاریخ کو عید منانی ہے۔ تو کافر ان بچوں سے پوچھتے کہ تم عجیب لوگ ہو ایک دن مل کر عید نہیں مناسکتے۔ وہ لوگ پھر ہمیں کہتے کہ تم ہمارے ساتھ نہیں ملتے ہم کہتے کہ آپ حدیث کی تعلیم کے ساتھ نہیں ملتے ہم آپ کے ساتھ کیسے ملیں۔ آپ ان سائنسدانوں کے بنائے ہوئے ڈیٹا کو چھوڑ دیں۔ سادہ سی بات ہے نبی علیہ السلام نے فرمایا کہ چاند دیکھو روزہ رکھو چاند دیکھو افطار کرو۔ وہ کہتے جی! کہ آج کے زمانے میں چاند دیکھنا یہ کونسا بڑا مسئلہ ہے دنیا نے چاند گاڑی چاند پر اتار لی اور تمہیں اپنی آنکھوں سے چاند نظر نہیں آتا۔

اس طرح یہ سلسلہ چلتا رہتا مگر ہم نے یہ دیکھا کہ وہ عید کا اعلان کرتے تو ماشاء اللہ ان کے پاس ہوتے تھے..... چالیس بندے۔ اور جب ہمارا عید کا اعلان ہوتا تو ماشاء اللہ تین ہزار..... پانچ ہزار..... سات ہزار۔ تو وہ اس سے بڑے تنگ ہوتے کہ یہ جو پگڑیوں والے ہیں ناملا قسم کے لوگ، پتہ نہیں لوگ ان کے پیچھے کیوں چلتے ہیں۔

## ❖ سالانہ کیلنڈر کی اصولی غلطی:

جب بار بار اس طرح کی صورتحال پیش آتی تو ایک دفعہ ہم نے سعودی عرب کے ایک ذمہ دار بندے کو خط لکھا۔ ہم نے کہا کہ یہ آپ رمضان اور عیدین کا جو شیڈول بنا دیتے ہیں اس بارے میں ہمیں کچھ ٹیکنیکل سمجھائیں کہ یہ آپ کیسے بناتے ہیں۔ جس بندے کو لکھا اس نے کہا کہ تم یونیورسٹی سے رجوع کرو۔ ہمارے پورے سال کا کیلنڈر یونیورسٹی کے پروفیسر بناتے ہیں جو سائنس سے تعلق رکھنے والے ہیں۔ ہم نے یونیورسٹی سے رجوع کیا، انہوں نے دو پروفیسروں کے نام بتائے۔ جب ان پروفیسروں سے بات چیت ہوئی تو پتہ چلا کہ وہ دونوں حضرات یہ سمجھتے تھے کہ ماہرینِ فلکیات نے جو سالانہ کیلنڈر بنایا ہوا ہے اس میں جو Birth of New Moon لکھا ہوتا ہے اس سے مراد مسلمانوں کا Cricnt (ہلال) ہے کہ وہ پیدا ہو چکا ہے اور ہمیں اب دیکھنے کی ضرورت ہی نہیں ہے۔ ان کو اس فرق کا پتہ نہیں چل رہا تھا کہ New Moon (نیومون) کسے کہتے ہیں؟ اور (ہلال) کسے کہتے ہیں؟ ہم نے ان کو فرق سمجھایا اور بتایا کہ جس نیومون کو آپ نے کریسٹ سمجھ رکھا ہے اس وقت تو چاند ہوتا ہی نہیں ہے لہذا آپ اپنا شیڈول ٹھیک کریں۔ انہوں نے کہا کہ ہم تو ایک اصول بنا کر سال کا کیلنڈر اتنی مدتوں سے بنا رہے ہیں اب ہم اگر اصول بدلیں گے تو ہمیں تو اپنی نوکری کا خطرہ ہے۔ ہم نے کہا بھی نوکری کا خطرہ اپنی جگہ مگر لوگوں کی عبادت کا بھی تو کچھ لحاظ ہونا چاہیے۔ انہوں نے کہا کہ لوگوں کی عبادت ہو جائے گی۔

## غلطی کا نتیجہ:

چنانچہ نتیجہ کیا نکلا؟ ایک ایسا بھی مہینہ آیا سعودی عرب میں کہ ان کے حساب اٹھائیس روزے بنے حالانکہ انتیس بننے چاہئیں تھے مگر اللہ نے بھی چاند دکھا دیا۔ اب جب آنکھوں سے لوگ عید کا چاند دیکھ رہے ہیں وہ روزہ کیسے رکھیں؟.... حکومت کو پھر ٹی وی پر معذرت کرنی پڑی کہ جی ہمیں رمضان کا چاند دیکھنے میں غلطی ہوئی انتیس کا مہینہ تھا ہم نے ایک روز بعد میں رمضان کا اعلان کیا، آج انتیس کا چاند نظر آ گیا لہذا اٹھائیس روزے بنے ہیں، اب پوری قوم ایک دن رمضان کے بعد روزے کی قضاء کرے گی۔ اب جب چاند کو دیکھ کر فیصلے نہیں کرنے اور لکھے ہوئے ٹیبل اور لکھے ہوئے ڈیٹا کی بنیاد پر فیصلے کرنے ہیں تو پھر حال تو یہی ہوتا ہے۔ چنانچہ سعودی عرب کے اندر سال میں ایک مرتبہ محرم کے شروع میں وہ کیلنڈر بنا لیتے ہیں۔ جو کیلنڈر بن جاتا ہے سارا سال وہ اس کے مطابق چلتے ہیں۔ بعد میں کوئی اس کو ہلانہیں سکتا۔ یہ بنیاد ہے کہ جس وجہ سے ہماری عید میں اور سعودی عرب کی عید میں، ہمارے رمضان میں اور سعودی عرب کے رمضان میں فرق پڑ جاتا ہے۔ اب بنیاد کا پتہ چل گیا کہ وہ چاند کا اعلان دیکھ کر نہیں کرتے بلکہ جو چاند کے بارے میں سائنس دانوں نے تفصیلات چھاپی ہوئی ہیں بس اس کو پڑھتے ہیں اور اس پر پورے سال کی ایک ترتیب بنا لیتے ہیں۔ سال کی ترتیب میں چاند انتیس کا ہو یا تیس کا ہو اونچ نیچ تو ہوتی رہتی ہے تو انکو پھر اس قسم کے مسئلے پیش آتے رہتے ہیں۔

## ایک دلچسپ واقعہ:

لوگ بھی سمجھ دار ہوتے ہیں وہ ایسے ہی نہیں اپنی عبادتیں ضائع کرتے چنانچہ میں آپ کو ایک مزے کا واقعہ سناؤں۔ ایک دن رمضان میں مجھے سفر کرنا تھا امریکہ کا۔ جب امریکہ جاتے ہیں تو سورج بھی اسی طرف چل رہا ہوتا ہے جس طرف جہاز چل

رہا ہوتا ہے کیونکہ ہمارا ملک مشرق کی طرف ہے اور امریکہ مغرب کی طرف۔ اس وجہ سے دن نو گھنٹے لمبا ہو جاتا ہے۔ جو یہاں سے روزہ رکھ کر چلتا ہے اس کا سورج امریکہ جا کر غروب ہوتا ہے۔ اور جب آتے ہیں تو دن چھوٹا ہو جاتا ہے کیونکہ اب سورج اور جہاز مخالف سمت میں چل رہے ہوتے ہیں۔ لہذا امریکہ جاتے ہوئے ہم فجر کی نماز یہاں سے پڑھ کر بیٹھتے تھے اور ظہر کی نماز امریکہ جا کر پڑھتے تھے اور اس دوران میں بائیس گھنٹے گزر جاتے۔ تو آپ نے کبھی سنا کہ فجر اور ظہر کے درمیان بائیس گھنٹے کا وقت ہو۔ جب وہاں سے واپس ہوتے تو پھر بائیس گھنٹے کا سفر ہوتا مگر اس میں ہمیں چھ نمازیں پڑھنی پڑتی آپ نے کبھی سنا کہ بائیس گھنٹے میں چھ نمازیں ہوں۔ بھی چوبیس گھنٹے میں پانچ نمازیں ہوتی ہیں مگر ہمیں بائیس گھنٹے میں چھ نمازیں پڑھنی پڑتی ہیں۔ اس لئے کہ وقت تیزی سے گذر رہا ہوتا اور جب وقت گذر رہا ہے تو ہمیں نماز بھی پڑھنی ہے۔ تو یہ ایک بات میں نے درمیان میں بتادی۔

## ❁ روزہ ضائع نہیں ہونے دیا:

اب جب ہم یہاں سے روزہ رکھ کر چلے تو اللہ تعالیٰ کی شان کہ کوئی آٹھ گھنٹے کے بعد یا دس بارہ گھنٹے کے بعد ایک صاحب بیٹھے ہوئے تھے۔ انہوں نے ایئر ہوسٹس کو بلایا اور بلا کر کہنے لگے کہ میرے لئے افطاری لاؤ۔ اسنے کہا کہ سورج تو یہ نظر آ رہا ہے، عصر کا بھی وقت نہیں ہوا اور ابھی افطار کیسے؟ کہتا ہے کہ میں نے پاکستان میں روزہ رکھا تھا اور پاکستان میں اس وقت روزہ افطار ہو چکا ہے۔ خیر اس نے تو بات مانتی تھی، وہ تو ملازم تھی۔ اس نے کھانا لاکے اس کے آگے رکھ دیا۔ پھر میرے پاس آئی کہتی ہے سر! میں آپ سے ایک سوال پوچھ سکتی ہوں، میں نے کہا: پوچھیں۔ کہنے لگی کیا افطاری کا وقت ہو چکا ہے؟ میں نے کہا نہیں سورج تو یہ سامنے نظر آ رہا ہے، افطاری کیسے ہوگی؟ کہنے لگی کہ وہ فلاں سیٹ والے جو صاحب ہیں وہ کہتے ہیں کہ پاکستان میں ہم نے روزہ رکھا



تھا پاکستان میں افطاری کا وقت ہو گیا ہے لہذا میں افطاری کر رہا ہوں۔ میں نے کہا اس کو لبو کہ پاکستان میں مغرب کا وقت بھی ہو چکا ہے اب اپنی مغرب کی نماز بھی پڑھ لے۔ جب اس نے جا کر یہ کہا تو وہ غصہ کھا گیا۔ کہتا ہے افطاری کروں گا مغرب نہیں پڑھوں گا۔ اس نے تو افطاری کر لی لیکن جہاز کے اندر اس وقت کوئی ڈیرہ سولوگ تھے جو روزے دار تھے۔ اب ہر بندہ اٹھ کر ہمارے پاس آ رہا ہے اور پوچھ رہا ہے کہ جی افطاری کب ہوگی ہم نے کہا جب سورج غروب ہوگا۔ چنانچہ کسی بندے نے افطاری نہیں کی حتیٰ کہ ڈارمی منڈے قسم کے لوگ اور بے پردہ قسم کی لڑکیاں، عورتیں جن کا ظاہر دیکھ کر آپ کہیں گے یہ کون فاسق فاجر لوگ ہیں، مگر جو روزے کے ساتھ تھے ان کو اپنے روزے کا پتہ تھا کہ ہم نے اپنے روزے کو ضائع نہیں ہونے دینا ہے۔ انکے سامنے دو گھنٹے کھانا پڑا رہا اور کسی نے کھانا نہ کھایا۔ حتیٰ کہ دو گھنٹے کے بعد سورج غروب ہوا، جب ہم نے افطاری کی تو سارے جہاز کے لوگوں نے اس وقت افطاری کی۔

## ❁ ثانی علماء کون؟

اب ان باتوں پر جو ثانی علماء ہوتے ہیں ان کو بڑا غصہ آتا کہ ہماری بات لوگ نہیں مانتے اور ان ملاؤں اور ملوثوں کی بات مانتے ہیں۔ ہم انہیں کہتے کہ جی یہ تو اللہ کا فضل ہے۔ ثانی علماء کا پتہ ہے کون ہوتے ہیں؟ تھری پیس سوٹ ہو، سوئڈ بوٹڈ ہوں، ثانی لگی ہوئی ہو، ننگا سر ہو۔ تو ان کا نام ہوتا ہے ثانی علماء۔ وہ سمجھتے ہیں کہ ان پرانے لوگوں کو کیا پتہ، نئے زمانے کے حساب سے دین کو نئے انداز میں ڈھالنے کی ضرورت ہے۔ وہاں بھی وہ یہی کہتے کہ سال کی جنتری کو دیکھ کر روزوں اور عیدین کا فیصلہ کر لینا چاہیے۔ کئی دفعہ وہ ہمارے پاس آتے اور ہمیں کہتے کہ تم ہمارے ساتھ عید کیا کرو۔ ہم کہتے جی نبی علیہ السلام کی تعلیمات ہیں چاند دیکھو تو روزہ رکھو، چاند دیکھو تو افطار کر لو۔ اللہ کی شان کہ یہ سلسلہ کئی سال چلتا رہا۔

## ❖ ایک سپیس میوزیم کی تحقیق:

ایک دفعہ ہم نے سوچا کہ اس بارے میں تحقیق کرتے ہیں کہ چاند کب اور کیسے نظر آتا ہے۔ امریکہ میں ایک سپیس میوزیم بنا ہوا ہے جہاں پر خلاء کے بارے میں معلومات دینے کا مرکز ہے۔ جیسے ہمارے یہاں بعض ریڈیو چینل دن میں گھنٹے گھنٹے بعد خبریں نشر کرتے ہیں۔ تو وہ جو سپیس میوزیم کا ریڈیو ہے وہ چوبیس گھنٹے خلاء میں جو کچھ ہو رہا ہوتا ہے اس کی خبریں نشر کرتا رہتا ہے۔ اب مرخ نظر آ رہا ہے، اب فلاں سیارے کو یہ ہو گیا، اب چاند ایسا ہے، یعنی خلاء سے متعلق خبریں وہ ہر وقت دیتا رہتا ہے۔ میں نے وہاں پر خود فون کیا، میں نے انہیں کہا کہ بات یہ ہے کہ میں آج چاہتا ہوں کہ چاند کو دیکھو، میں اس جگہ پر موجود ہوں تو کیا چاند نظر آنے کی توقع کی جاسکتی ہے۔ اس نے فوراً مجھ سے پوچھا کیا تم مسلمان ہو؟ میں نے کہا ہاں۔ اس نے کہا کہ دیکھو آج چاند نظر آنے کی توقع نہیں ہو سکتی اسلئے کہ ہم جس کو نیا چاند کہتے ہیں وہ کالا چاند ہوتا ہے اور آپ جس کو نیا چاند کہتے ہو وہ ہلال (کریسنٹ) ہوتا ہے۔ ابھی اس کے نظر آنیکے چانسز نہیں ہیں وہ کل نظر آئیگا۔ اس نے یہ کہا اور ادھر جو ہمارے عرب دوست تھے وہ عید کا اعلان کر چکے تھے۔ پھر ہم نے ان سے کہا کہ فون کرو اور سپیس میوزیم سے یعنی اپنے پیرخانے سے پوچھ لو تمہیں زیادہ یقین ہے ان لوگوں پر۔ چنانچہ ان میں سے کئی لوگوں نے وہاں فون بھی کیا تو ان کو ان لوگوں نے خود بتایا کہ آج چاند نظر آنے کی توقع ہی نہیں۔

## ❖ مزید تحقیق:

میں نے ایک دفعہ پھر فون کیا اور انہیں کہا کہ مجھے اس کے بارے میں مزید معلومات چاہئیں۔ انہوں نے کہا کہ اگر آپ چاند کے بارے میں معلومات اکٹھی کرنا چاہتے ہیں۔ تو آپ ہماری بحریہ کے دفتر فون کریں۔ اسلئے کہ جو نیوی Navy کے لوگ

ہوتے ہیں ان کا چاند کے ساتھ ایک جوڑ ہوتا ہے، انہوں نے اپنے جہاز بھیجے ہوتے ہیں چونکہ جب چاند کی پندرہ تاریخ ہوتی ہے تو سمندر کے اندر ایک طوفان ہوتا ہے جس کو ہائی ٹائیڈ کہتے ہیں یعنی اونچی لہریں۔ لہریں اتنی اونچی ہوتی ہیں کہ اس وقت اگر کوئی جہاز سفر کر رہا ہو تو وہ طوفان کا شکار ہو جاتا ہے اور ڈوب سکتا ہے۔ اس لئے جو سمندر کا سفر کرنے والے جہاز ہیں ان کے جو پروگرامز بنائے جاتے ہیں وہ ہائی ٹائیڈ کے حساب سے بنائے جاتے ہیں۔ ان لوگوں کو چاند کی پوری پوری خبریں رکھنی پڑتی ہے۔ وہ چاند کے ایک ایک انچ کونا پتے ہیں کہ آج چاند کہاں ہے۔ لہذا بحریہ والوں کے پاس اس کی معلومات زیادہ ہیں۔

## ✦ فرمانِ نبوی ﷺ پر قربان:

میں نے بحریہ فون کر دیا میں نے کہا مجھے چاند دیکھنا ہے آپ مجھے اس بارے میں بتائیں۔ انہوں نے کہا آپ تھوڑی دیر انتظار کریں میں کمپیوٹر سیکشن میں ملا دیتا ہوں۔ انہوں نے کمپیوٹر سیکشن میں میری ڈائریکٹ کال ملا دی۔ کمپیوٹر سیکشن کی جو بڑی تھی وہ ایک خاتون تھی، اسے فون اٹھایا تو میں نے اس سے کہا کہ جی میں اس جگہ موجود ہوں اور میں چاہتا ہوں کہ آپ مجھے بتائیں کہ آج چاند نظر آسکتا ہے یا نہیں۔ اس نے کہا میں بتاتی ہوں..... اسے اپنے کمپیوٹر میں دیکھ کر کہا کہ جی میں یقین سے نہیں کہہ سکتی کہ آج نظر آئے گا یا نہیں، کل یقیناً نظر آئیگا۔ میں نے کہا کہ یہ کیا بات ہوئی، ہم لوگ تو چاند پر قدم رکھ چکے ہیں، آپ کہہ رہی ہیں کہ چاند نظر آنے کے بارے میں یقین سے نہیں کہہ سکتی۔ اس نے مجھے کہا کہ میں کوئی انجینئرنگ کی بات کروں تو کیا آپ کی تعلیم اتنی ہے کہ میری بات سمجھ سکیں۔ میں نے کہا ہاں اتنی تعلیم ضرور ہے کہ میں کسی بھی انجینئر کی بات کو سمجھ سکتا ہوں۔ پھر وہ کہنے لگی کہ ہم جو چاند کے بارے میں ریکارڈ رکھتے ہیں، ہم چاند کو یوں آنکھ سے نہیں دیکھتے نہ نظر آتا ہے۔ ہمارے پاس چاند کی جو Trajectory (مدار) ہے اس کی Equation (مساوات) بنی ہوئی ہے۔ اس فارمولے کے مطابق ہم کیلکولیٹیشن کرتے رہتے ہیں اور ہمیں چاند کے

بارے میں پتہ چل جاتا ہے کہ اب یہاں ہوگا اور اب یہاں ہوگا۔ اور وہ بالکل Exact وہیں پر ہوتا ہے۔ ہم جو بتاتے ہیں کہ چاند یہاں پر ہوگا تو ایک انچ آگے پیچھے نہیں ہو سکتا۔ میں نے کہا تو فارمولہ استعمال کر کے مجھے بھی بتائیں کہ چاند آج اس جگہ پر پہنچ کر نظر آئے گا یا نہیں۔ اس نے کہا کہ بات یہ ہے کہ اس فارمولے کے اندر چھ ہزار Variables (متغیر) ہیں۔ یعنی Equation کے اندر کچھ Constant (مستقل) ہوتے ہیں اور کچھ Variables (متغیر) ہوتے ہیں۔ اس نے کہا کہ اس فارمولے میں چھ ہزار متغیرات ہیں۔ اور چھ ہزار میں سے اگر ایک میں بھی تھوڑا سا فرق آجائے تو اسکے جواب کے اندر فرق آ سکتا ہے۔ ہم کیسے گارنٹی دے دیں کہ چھ ہزار چیزوں میں کوئی تبدیلی نہیں آئے گی۔ میں نے کہا کہ اس کا مطلب یہ ہوا کہ یقینی طور پر نہیں بتایا جاسکتا کہ فلاں وقت میں چاند نظر آئے گا یا نہیں۔ کہنے لگی بالکل یہی بات۔ میں نے دل میں سوچا کہ الحمد للہ قربان جائیں نبی علیہ السلام پر کہ جنہوں نے چودہ سو سال پہلے امت کو ایک قانون بتا دیا کہ

صوموا لرؤیتہ وافطروا لرؤیتہ

(تم چاند کو دیکھو تو روزہ رکھ لو اور چاند کو دیکھو تو روزہ افطار کر لو)

آج اتنی سائنسی ترقی کے باوجود بھی جب وہ یقین سے نہیں کہہ سکتے کہ چاند نظر آئے گا یا نہیں تو پھر ہم کتابوں میں لکھے ہوئے ڈیٹا کو بنیاد بنا کر کیسے رمضان کا اور عید کا اعلان کر سکتے ہیں۔

## چاند کی رویت ضروری ہے:

تو اس لئے آپ حضرات کو قطعاً گھبرانے کی ضرورت نہیں ہے کہ وہاں سعودیہ میں ایک دن پہلے رمضان شروع ہو گیا تھا تو آج یہاں ضرور نظر آ جانا چاہیے تھا۔ پتہ نہیں پاکستانی مولویوں کو کیوں نظر نہیں آتا۔ اسلئے کہ وہ دیکھتے ہیں، چاند نظر آئے تو وہ اعلان کریں۔ اس مہینہ کا اعلان کرنے کے لیے چاند کی رویت ضروری ہے۔

معلوم ہوتا ہے کہ اس دفعہ بھی ہمارے ان بھائیوں کی جو سالانہ ڈائری تھی اس میں چاند کے بارے میں کوئی اونچ نیچ ہوگئی ہے۔ جس وجہ سے عام دستور کے مطابق ایک دن کا فرق ہوتا ہے اور آج دودن کا فرق پڑ گیا، لیکن ان دنوں کے بارے میں ہمارے دلوں میں شک نہیں ہونا چاہئے۔ چاند نظر نہیں آیا اس لئے ہم نے روزہ نہیں رکھا، بلکہ انشاء اللہ نظر آجائیگا۔ کیونکہ کل تو چوہیں گھنٹے اور بھی گزر جائیں گے۔ کل تو چھوٹے بچوں کو بھی نظر آجائے گا۔ تو الحمد للہ ہمارے علماء نے جو طریقہ اختیار کیا یہی طریقہ کامل ہے۔ حدیث پاک سے مطابقت ہے۔ لہذا ہمیں اپنے روزے کی درستگی پر سو فیصد یقین ہے۔

## ❖ ایک حیرت انگیز نکتہ:

اب آپ کو ایک اور حیرت انگیز نکتہ بتاتے ہیں۔ جس سے آپ کو اندازہ ہوگا کہ ہمارے اکابر کی نظر کتنی گہری ہوتی تھی۔ قزوینی کی کتاب عجائب المخلوقات میں ایک عجیب بات لکھی ہے کہ امام جعفر صادق رحمۃ اللہ علیہ فرماتے تھے کہ ہر رمضان المبارک کا جو پانچواں دن ہوتا ہے وہ آنے والے رمضان المبارک کا پہلا دن ہوتا ہے۔ انہوں نے یہ ایک قانون بتا دیا۔ وہ فرماتے ہیں کہ اس بات کو پچاس سال تک ہر رمضان المبارک میں دیکھا گیا اور اسے ٹھیک پایا گیا۔ آج دنیا سائنسدان بنتی پھرتی ہے، دیکھیں ہمارے مشائخ نے کیسی کیسی بات بتادیں۔ عاجز نے بھی اسکو کئی دفعہ آزما کر دیکھا اور بالکل درست پایا۔

آپ بھی اس چیز کو آزما کر دیکھ لیجئے کہ اس رمضان المبارک کا جو پانچواں دن تھا وہی آئندہ رمضان المبارک کا پہلا دن ہوگا۔

اللہ رب العزت ہمیں رمضان المبارک کی بابرکت گھڑیاں نصیب فرمائے۔ اور اس میں اللہ تعالیٰ ہمارے لئے برکتیں عطا فرمادے۔ (ماخوذ از رمضان المبارک کی برکات)

وآخر دعوانا ان الحمد لله رب العلمین

# مسرور کر دے

دل مغموم کو مسرور کر دے  
دل بے نور کو پر نور کر دے

فروزاں دل میں شمع طور کر دے  
یہ گوشہ نور سے پر نور کر دے

مرا ظاہر سنور جائے الہی  
مرے باطن کی ظلمت دور کر دے

مے وحدت پلا مخمور کر دے  
محبت کے نشے میں چور کر دے

نہ دل مائل ہو میرا ان کی جانب  
جنہیں تیری ادا مغرور کر دے

ہے میری گھات میں خود نفس میرا  
خدایا اس کو بے مقدور کر دے

اللّٰهُ اللّٰهُ اللّٰهُ

شهر رمضان الذى انزل فيه القرآن

# رمضان کی حقیقت و فضیلت

از افادات

محبوب العلماء و الصالحاء عارف باللہ  
حضرت مولانا بیروز و الفقار احمد نقشبندی مجددی مدظلہ

اللہ اللہ اللہ اللہ اللہ اللہ اللہ اللہ اللہ اللہ اللہ

## اقتباس

حدیث پاک میں ہے کہ  
 رمضان پورے سال کا قلب ہے، اگر یہ  
 درست رہا تو پورا سال درست ہے، اسی لئے امام  
 ربانی حضرت مولانا مجدد الف ثانی اپنے مکتوبات میں  
 فرماتے ہیں کہ رمضان المبارک کے مہینے میں اتنی برکت کا  
 نزول ہوتا ہے کہ بقیہ پورے سال کی برکتوں کو رمضان  
 المبارک کی برکتوں کے ساتھ وہ نسبت بھی نہیں جو  
 قطرے کو سمندر کے ساتھ ہوتی ہے۔

(حضرت مولانا پیر ذوالفقار احمد نقشبندی

مجددی مدظلہ)



## رمضان کی حقیقت و فضیلت

الحمد لله وكفى وسلام على عباده الذين اصطفى اَمَّا بَعْدُ!  
اعوذ بالله من الشيطان الرجيم ۝ بسم الله الرحمن الرحيم ۝

شهر رمضان الذي انزل فيه القرآن (پ ۲-۷-آیت ۱۵۸)

سبحان ربك رب العزة عما يصفون وسلام على المرسلين

والحمد لله رب العلمين۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

### ❖ ”رمضان“ کا لغوی مفہوم:

ارشاد باری تعالیٰ ہے:

شهر رمضان الذي انزل فيه القرآن (پ ۲-۷-آیت ۱۵۸)

(رمضان کا وہ مہینہ جس میں قرآن نازل ہوا)

رمضان کا لفظ مُصَّص سے نکلا ہے، اس کے لفظی معنی تیزی اور شدت کے ہیں:

جیسے

☆ عربی میں کہتے ہیں رَمَضَ يَوْمُنَا اِنِّي اِسْتَدَّ حَرُّهُ کہ آج تو بہت گرمی ہے۔

☆ اسی طرح جب کوئی پرندہ بہت زیادہ پیاسا ہو اور پیاس کی وجہ سے لے

لے سانس لے رہا ہو تو اسے عربی میں رَمَضَ الطَّائِرُ کہتے ہیں، یعنی پرندہ کو بہت پیاس لگی

ہوئی ہے۔

☆ چاشت کی نماز جو عام طور پر دن کے دس بجے ادا کی جاتی ہے، اس کے بارے میں آتا ہے صَلَوةُ الضُّحَى حِينَ تَرْمَضُ الْفِصَالُ یعنی یہ وہ نماز ہے کہ جس کے پڑھنے کے وقت اونٹنی کے بچے کے پاؤں بھی گرم ہو جاتے ہیں۔

☆ مسلم شریف کی ایک روایت ہے کہ صحابہ کرام فرماتے ہیں:  
 شَكَوْنَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ: الصَّلَاةُ فِي رَمَضَانَ  
 ہم نے نبی علیہ الصلوٰۃ والسلام سے شکایت کی کہ نماز کے وقت میں بڑی گرمی ہے۔  
 گویا ظہر کی نماز کے بارے میں یوں کہا کہ اے اللہ کے نبی! ظہر کے وقت تو بڑی گرمی ہے۔

رَمَضَانَ كَالْفِعْلَانِ کے وزن پر اسم جنس ہے، اور بعض علماء نے کہا ہے کہ باب  
 سَمِعَ يَسْمَعُ سے رَمَضٌ يَرْمَضُ اسم مصدر ہے۔

یہ وہ مہینہ ہے کہ گناہوں کی تپش کو ٹھنڈا کرنے کے لئے آتا ہے، گویا رمضان کا لفظ اپنا معنی خود بتا رہا ہے کہ لوگوں نے اپنی جانوں پر ظلم کیے، ان گناہوں کی شدت سے آگ جل رہی تھی اور رمضان المبارک کا مہینہ اس آگ کی شدت کو ختم کرنے کے لئے بھیجا گیا ہے۔

## ❖ روزہ کا لغوی اور اصطلاحی مطلب:

روزہ کو عربی میں صوم کہتے ہیں، اس کا لغوی معنی ہے رک جانا، بٹھہر جانا۔  
 ☆ جب بی بی مریم نے بولنا بند کیا تو قوم نے کہا کہ آپ بات کریں تو انہوں نے اشارہ سے کہا:

إِنِّي نَذَرْتُ لِلرَّحْمَنِ صَوْمًا (مریم: ۲۶)

(بے شک میں نے رحمن کے لئے روزہ مان لیا ہے)

ان کا یہ صوم کھانے پینے سے رکنا نہیں تھا، بلکہ اس کا مطلب بولنے سے رک جانا تھا۔  
☆ اسی طرح اگر کوئی گھوڑا چلتے چلتے رک جائے اور تھکاوٹ کی وجہ سے نہ چلے تو  
عربی میں اس کو صائم کہتے ہیں۔

☆ عرب لوگ اپنے گھوڑوں کو جہاد کے لئے تیار کیا کرتے تھے، چونکہ جہاد کے  
وقت ان کے لئے چارہ اور دانہ پانی میسر نہیں ہو سکتا تھا، اس لئے وہ ان کو گرمی کے موسم میں  
یہ چیزیں نہیں دیتے تھے تاکہ ان کی مشق ہو سکے، جن گھوڑوں کو تربیت کی خاطر بھوکا پیاسا رکھا  
جاتا ہے، ان کو عربی میں صائم کہتے ہیں۔

شرعی اصطلاح میں طلوع صبح صادق سے لے کر غروب آفتاب تک کھانے اور  
جماع سے پرہیز کرنے کو روزہ کہتے ہیں۔

حافظ ابن حجرؒ نے روزہ کی تعریف یہ لکھی ہے۔

وَفِي الشَّرْعِ اِمْسَاكُ مَخْصُوصٍ فِى زَمَانٍ مَخْصُوصٍ عَنْ شَيْءٍ  
مَخْصُوصٍ بِشَرَائِطٍ مَخْصُوصَةٍ۔

(مخصوص وقت میں مخصوص شرائط کے ساتھ مخصوص چیزوں سے رکنے کا نام روزہ ہے۔

## روزہ کی نیت کرنے کا وقت:

روزہ کے لئے نیت کا ہونا شرط ہے، اگر کوئی آدمی بغیر نیت کے بھوکا پیاسا رہے گا تو  
اس کو کوئی اجر نہیں ملے گا، چونکہ مومن کی نیت یہ ہوتی ہے کہ میں نے رمضان کے روزے  
رکھنے ہیں، اس لئے وہ نیت سارے رمضان کے لئے کافی ہوتی ہے، علماء نے لکھا ہے کہ  
روزے کی نیت کرنے کا بہترین وقت وہ ہے جب پہلے روزے کو افطار کیا جائے، تو اسی  
وقت اگلے روزے کی نیت کر لی جائے، یعنی اسی وقت دل میں یہ نیت کر لی جائے کہ میں نے  
کل کاروزہ رکھنا ہے، اس کا مطلب یہ بھی نہیں کہ رات کو کھانا پینا بند ہو جائے گا، نہیں، بلکہ  
سحری تک کھانی سکتا ہے۔

## ❖ امام جعفر صادقؑ کی تحقیق:

یہ وہ مہینہ ہے جس کی پہلی رات میں جنت کے دروازوں کو کھول دیتے ہیں۔  
قرظینی کی کتاب عجائب المخلوقات میں ایک عجیب بات لکھی ہے کہ امام جعفر صادقؑ فرماتے تھے کہ ہر رمضان المبارک کا جو پانچواں دن ہوتا ہے وہ آنے والا رمضان المبارک کا پہلا دن ہوتا ہے، انہوں نے یہ ایک قانون بتا دیا، وہ فرماتے ہیں کہ اس بات کو پچاس سال تک ہر رمضان المبارک میں دیکھا گیا اور اسے ٹھیک پا گیا، آج دنیا سائنس دان بنتی پھرتی ہے، دیکھیں ہمارے مشائخ نے کیسی کیسی باتیں بتادیں آپ بھی اس چیز کو آزما کر دیکھ لیجئے کہ اس رمضان المبارک کا پانچواں دن تھا وہی آئندہ رمضان المبارک کا پہلا دن ہوگا۔

## ❖ رمضان المبارک پانے کے لئے مسنون دعا:

حضرت انسؓ سے روایت ہے کہ نبی علیہ السلام دعا فرماتے تھے۔

اللَّهُمَّ بَارِكْ لَنَا فِي رَجَبٍ وَشَعْبَانَ وَبَلِّغْنَا إِلَى رَمَضَانَ

(اے اللہ! رجب اور شعبان میں ہمیں برکت عطا فرما اور ہمیں رمضان المبارک

تک پہنچا)

آج بہت کم دوست ایسے ہیں جو رمضان المبارک سے ایک دو مہینے پہلے یہ دعا مانگنا شروع کر دیں، آپ ذرا اپنے دل سے پوچھئے کہ کتنے لوگوں نے یہ دعا مانگی تھی، افسوس کہ نبی علیہ السلام کی یہ سنت ختم ہوتی جا رہی ہے۔

## ❖ رمضان المبارک کے لئے اتنا اہتمام:

ابن الفضل مشہور تابعی ہیں، وہ فرماتے ہیں کہ ہمارے ہاں رمضان المبارک کا اتنا

اہتمام ہوتا تھا کہ:

كَانُوا يَدْعُونَ اللَّهَ سِتَّةَ أَشْهُرٍ أَنْ يُبَلِّغَهُمْ رَمَضَانَ ثُمَّ يَدْعُونَهُ سِتَّةَ أَشْهُرٍ أَنْ يَتَقَبَّلَهُ مِنْهُمْ۔

(ہم چھ مہینے اللہ رب العزت سے دعا مانگتے تھے کہ وہ ہمیں رمضان تک پہنچا دے اور جب رمضان المبارک گزر جاتا تھا تو بقیہ چھ مہینے دعا کرتے تھے کہ اے اللہ! ہم سے رمضان کو قبول فرما لے)

## ✽ پورے سال کا قلب:

حدیث پاک میں ہے کہ رمضان پورے سال کا قلب ہے، اگر یہ درست رہا تو پورا سال درست رہا، اسی لئے امام ربانی حضرت مولانا مجدد الف ثانیؒ اپنے مکتوبات میں فرماتے ہیں کہ رمضان المبارک کے مہینے میں اتنی برکت کا نزول ہوتا ہے کہ بقیہ پورے سال کی برکتوں کو رمضان المبارک کی برکتوں کے ساتھ وہ نسبت کبھی نہیں جو قطرے کو سمندر کے ساتھ ہوتی ہے۔

## ✽ قبولیت دعا کا اشارہ:

حضرت ابو سعید خدریؓ کی روایت ہے:

إِنَّ لِلَّهِ تَبَارَكَ وَكَعَالِي عِتْقَاءِ فِي كُلِّ يَوْمٍ وَكَلَيْلَةِ بَعْضِي فِي رَمَضَانَ وَإِنَّ لِكُلِّ مُسْلِمٍ فِي كُلِّ يَوْمٍ وَكَلَيْلَةِ دَعْوَةٍ مُسْتَجَابَةٍ۔

اللہ رب العزت رمضان المبارک کے ہر دن اور ہر رات میں جہنم سے جہنمیوں کو بری کرتے ہیں اور رمضان المبارک کے ہر دن اور ہر رات میں اللہ رب العزت ہر مومن کی کوئی نہ کوئی دعا قبول فرما لیتے ہیں۔

اب یہ ہم پر منحصر ہے کہ ہم اللہ رب العزت سے کتنا مانگتے ہیں، قبولیت کا اشارہ دے دیا گیا ہے، ہمیشہ مانگنے والے کو اپنے دامن کو چھوٹے ہونے کا شکوہ رہا ہے، مگر دینے

والے کے خزانے بہت بڑے ہیں۔

ٹوٹے رشتے وہ جوڑ دیتا ہے  
بات رب پہ جو چھوڑ دیتا ہے  
اس کے لطف و کرم کے کیا کہنے  
لاکھ مانگو کروڑ دیتا ہے

یہ تو مانگنے والے پر منحصر ہے، جیسی فریاد کرے گا ویسا ہی انعام ملے گا، اللہ کے بندو!  
دنیا دار لوگ بھی فقیروں کے بھیس کا لحاظ رکھتے ہیں، اگر رمضان المبارک میں کوئی بندہ نیکوں  
کا بھیس بنا کر اللہ سے مانگے گا تو اللہ تعالیٰ کیوں لحاظ نہیں فرمائیں گے۔

### ❖ عبادت کا مہینہ:

ابن ماجہ کی روایت ہے کہ نبی علیہ الصلوٰۃ والسلام نے فرمایا:  
إِنَّ هَذَا الشَّهْرَ قَدْ حَضَرَكُمْ وَفِيهِ لَيْلَةٌ خَيْرٌ مِنْ أَلْفِ شَهْرٍ مَنْ حُرِمَهَا  
فَقَدْ حُرِمَ الْخَيْرَ كُلَّهُ وَلَا يَحْرُمُ خَيْرَهَا إِلَّا مَحْرُومٌ

(یقیناً یہ (رمضان المبارک) کا مہینہ تمہارے پاس آچکا ہے، اس مہینے میں  
ایک رات ہے جو ہزار مہینوں کی عبادت سے افضل ہے اور جو بندہ اس کی خیر سے محروم ہوا  
وہ ساری ہی خیر سے محروم ہوا اور اسکی خیر سے وہی بندہ محروم ہوتا ہے جو حقیقت میں محروم  
ہوتا ہے)

ایک مرتبہ نبی علیہ الصلوٰۃ والسلام نے ارشاد فرمایا:

أَتَاكُمْ رَمَضَانُ شَهْرٌ بَرَكَتُهُ يَغْشَاكُمْ اللَّهُ فِيهِ فَيَنْزِلُ الرَّحْمَةَ وَيَحُطُّ  
الْحَطَايَا وَيَسْتَجِيبُ فِيهِ الدُّعَاءَ يَنْظُرُ اللَّهُ تَعَالَى إِلَى تَنَافُسِكُمْ فِيهِ (رواه  
الطبرانی)

(رمضان تمہارے اوپر آ گیا ہے جو برکت والا مہینہ ہے، اس میں اللہ رب العزت تمہاری طرف متوجہ ہوتے ہیں اور تم پر رحمتیں نازل فرماتے ہیں، تمہاری خطاؤں کو معاف کرتے ہیں، دعاؤں کو قبول فرماتے ہیں اور اس میں تمہارے تنفس کو دیکھتے ہیں) تنفس کہتے ہیں نیکی میں ایک دوسرے سے آگے بڑھنے کو، اس لئے ہر بندہ یہ کوشش کرے کہ میں زیادہ عبادت کرنے والا بن جاؤں، جیسے کلاس میں امتحان ہوتا ہے تو ہر بچے کی کوشش ہوتی ہے کہ میں فرسٹ آ جاؤں اسی طرح رمضان المبارک میں ہماری کوشش یہ ہو کہ ہم زیادہ عبادت کرنے والے بن جائیں۔

## ✽ عبادت کا مفہوم:

ایک صحابیؓ نے نبی علیہ الصلوٰۃ والسلام سے عرض کیا کہ اے اللہ کے نبی صلی اللہ علیہ وسلم! میرا دل چاہتا ہے کہ میں سب سے زیادہ عبادت گزار انسان بن جاؤں، نبی علیہ الصلوٰۃ والسلام نے ارشاد فرمایا کہ تو اپنے جسم سے گناہ کرنا چھوڑ دے تو انسانوں میں سب سے زیادہ عبادت گزار بن جائے گا، لمبی لمبی نفلیں پڑھنے کا فائدہ تب ہی ہوگا جب اپنے من کو صاف کریں گے، یہ نہ ہو کہ اوپر سے لا الہ اور اندر سے کالی بلاء، تسبیح بھی پڑھتے ہیں اور جھوٹ بھی نہیں چھوڑتے اور لوگوں کے دلوں کو تکلیف بھی پہنچاتے رہتے ہیں، کسی ذرا سی بات پہ دماغ گرم ہوتا ہے تو گھر کے اندر تہلکہ مچا دیتے ہیں، حالانکہ یہ صوفی صافی بنے پھرتے ہیں، یاد رکھیں کہ عبادت صرف لمبی لمبی نفلیں پڑھنے اور تسبیح پھیرنے کا نام ہی نہیں ہے، بلکہ اپنے جسم سے گناہوں کو چھوڑ دینے کا دوسرا نام عبادت ہے، ایسا بندہ اللہ رب العزت کو بڑا محبوب ہوتا ہے۔

## ✽ روزہ داروں کا اکرام:

امام بخاریؒ نے ایک حدیث بیان کی ہے، وہ فرماتے ہیں:

إِنَّ فِي الْجَنَّةِ بَابٌ يُقَالُ لَهُ رِيَّانٌ يَدْخُلُ مِنْهُ الصَّائِمُونَ لَا يَدْخُلُ مِنْهُ

أَحَدٌ غَيْرُهُمْ، يُقَالُ أَيْنَ الصَّائِمُونَ؟ فَيَقُولُونَ لَا يَدْخُلُ مِنْهُ أَحَدٌ غَيْرُهُمْ وَإِذَا دَخَلُوا أُعْلِقَ وَلَمْ يَدْخُلْ مِنْهُ أَحَدًا۔

(جنت کا ایک دروازہ ہے جس کا نام ریان ہے، قیامت کے دن اس میں سے روزہ دار گزریں گے، ان کے سوا کوئی بندہ اس دروازے میں سے نہیں گزر سکتا، آواز دی جائے گی کہ روزہ رکھنے والے کہاں ہیں؟ روزہ دار کھڑے ہو جائیں گے، ان کے سوا کوئی اس میں سے داخل نہیں ہو سکے گا، اور جب وہ داخل ہو جائیں گے، تو وہ دروازہ بند کر دیا جائیگا) بعض کتابوں میں لکھا ہے کہ جب لوگ اس دروازے میں سے داخل ہوں گے تو فرشتے ان کو یہ آیت پڑھ کر سنائیں گے۔

كُلُّوْا وَاشْرَبُوْا هٰۤیْنَمَا بَمَا اسَلَفْتُمْ فِی الْاٰیَامِ الْخٰلِیَةِ (الحاقۃ: ۲۴)

(تم کھاؤ پیو، یہ بدلہ ہے ان ایام کا جو تم نے اللہ کی عبادت میں گزارے تھے) مقصد یہ ہے کہ رمضان میں تم بھوکے پیاسے رہتے تھے، اب تم اس دروازہ میں سے داخل ہوئے ہو، اب تمہیں اللہ کی نعمتیں ملیں گی، لہذا تم ان نعمتوں کو کھاؤ اور پیو۔

## ❖ ایک خفیہ معاہدہ:

روزہ اللہ تعالیٰ اور اس کے بندے کے درمیان ایک خفیہ معاہدہ ہے، اللہ تعالیٰ

فرماتے ہیں:

الصَّوْمُ لِيْ وَاَنَا اَجْرِيْ بِهٖ -

(روزہ میرے لئے ہے اور اس کا بدلہ بھی میرے ذمہ ہے)

چنانچہ باقی ہر قسم کی عبادت کا ثواب فرشتے لکھتے ہیں، مگر روزہ کے بارے میں

فرشتے یہ لکھتے ہیں کہ اس نے روزہ رکھا، اس کا اجر اور بدلہ قیامت کے دن اللہ تعالیٰ دیں گے۔



اس میں ایک نکتہ ہے، اس کو خوب سمجھ لیں کہ ہر دینے والا اپنے مقام کے مطابق دیتا ہے، فرض کریں کہ اگر کوئی سائل آ کر مجھ سے مانگے تو میں اپنی حیثیت کے مطابق اسے ایک روپیہ دے دوں گا، اور اگر وہی آدمی ملک کے کسی امیر آدمی سے مانگے تو وہ ایک روپیہ دیتے ہوئے شرمائے گا، ہو سکتا ہے کہ وہ اسے ایک ہزار روپیہ دے دے اور اگر وہی آدمی سعودی عرب کے بادشاہ سے جا کر مانگے تو وہ ایک ہزار بھی دیتے ہوئے شرمائے گا، وہ اسے ایک لاکھ روپیہ دے گا، بلکہ ہم نے سنا ہے کہ وہاں کروڑوں چلتے ہیں، اس سے کم کی بات ہی نہیں ہوتی، جب دنیا کے بڑے لوگ اپنے مقام اور حیثیت کے مطابق دیتے ہیں تو یہاں سے یہ سمجھ لینی چاہئے کہ قیامت کے دن جب روزے کی عبادت کا اجر اللہ تعالیٰ دیں گے تو وہ بھی اپنی شان کے مطابق عطا فرمائیں گے، بعض محدثین فرماتے ہیں کہ حدیث پاک کے الفاظ تو یہی ہیں، مگر اعراب میں فرق ہے، وہ فرماتے ہیں کہ حدیث پاک میں ہے۔

الصَّوْمُ لِيْ وَاَنَا اُجْزِيْ بِهٖ۔

(روزہ میرے لئے اور روزہ کا بدلہ بھی میں خود ہوں)

یعنی قیامت کے دن اللہ تعالیٰ روزہ کے بدلے اپنے دیدار عطا فرمائیں گے۔

## بے مثال اور بے ریا عبادت:

حدیث پاک میں آیا ہے:

عَلَيْكَ بِالصَّوْمِ فَإِنَّهُ لَا مِثْلَ لَهُ۔

(تمہارے اوپر روزہ لازم ہے، کیوں کہ اس کی کوئی مثل نہیں)

لہذا روزہ کے بارے میں دو باتیں ذہن نشین کر لیں، ایک تو یہ کہ یہ ایک بے مثال عبادت ہے اور دوسری بات یہ ہے کہ یہ ایک بے ریا عبادت ہے، روزہ میں ریا ہوتی ہی نہیں، آپ پوچھیں گے، وہ کیسے؟ وہ اس طرح کہ روزہ دار آدمی جب وضو کرتا ہے تو اس وقت کلی کرنے کے لئے منہ میں پانی ڈالتا ہے، اب اگر وہ آدھا پانی اندر لے جائے اور آدھا

باہر نکال دے تو کسی کو کیا پتہ چلے گا، پیاس ہونے کے باوجود جب وہ منہ میں گئے ہوئے پانی کو نکال دیتا ہے تو اس کا مطلب یہ ہوتا ہے کہ وہ اللہ رب العزت کے لئے روزہ رکھ رہا ہوتا ہے، ورنہ مخلوق کو کیا پتہ، اس لئے روزہ میں ریاناہیں ہے، اور چونکہ روزہ میں ریاناہیں ہوتی، اس لئے اللہ رب العزت نے ارشاد فرمایا کہ اس کا بدلہ بھی میں خود ہوں۔

## ❖ روزہ ڈھال ہے:

ایک حدیث پاک میں فرمایا گیا:  
 الصَّوْمُ جُنَّةٌ (روزہ ڈھال ہے)  
 روزہ تین چیزوں سے ڈھال ہے۔

(۱) نفس اور شیطان کے مکر و فریب سے ڈھال ہے، لہذا جس انسان کو خواہشات نفسانیہ تنگ کریں روزہ اس کے لئے تیر بہدف علاج ہے، جو وساوسِ شیطانیہ میں ہر وقت گرفتار رہتا ہو، وہ ذرا بھوکا رہ کر دیکھے، جوانی کا نشہ ہرن ہو جائے گا۔  
 (۲) دنیاوی پریشانیوں اور مصائب سے ڈھال ہے، اس لئے جو انسان کثرت کے ساتھ روزہ رکھنے والا ہوگا اللہ تعالیٰ اس کو دنیا کے مصائب اور پریشانیوں سے محفوظ فرمادیں گے۔

(۳) قیامت کے دن دوزخ کے عذاب سے ڈھال ہوگا۔

## ❖ روزہ اور قرآن کی شفاعت:

حدیث پاک میں آیا ہے:  
 الصَّيَامُ وَالْقُرْآنُ يَشْفَعَانِ لِلْعَبْدِ يَوْمَ الْقِيَامَةِ  
 روزہ قیامت کے دن اللہ رب العزت کے سامنے یہ شفاعت کرے گا کہ اے اللہ! اس بندے کو اپنی رضا عطا فرما دیجئے، اور قرآن مجید بھی شفاعت کرے گا کہ اے اللہ! یہ

بندہ میری تلاوت کرتا تھا، اس لئے اس سے عذاب کو ہٹا دیجئے اور اس کو جنت عطا فرما دیجئے۔

## ❖ اعمال میں جمعیت حاصل کرنے کا سنہری موقع:

حضرت مجدد الف ثانی فرماتے ہیں کہ رمضان المبارک انسان کے آنے والے سال کا ایک نمونہ ہوتا ہے، اس لئے جس بندے نے جمعیت کے ساتھ رمضان المبارک گزارا اس کا آنے والا سال بھی جمعیت کے ساتھ گزرے گا اور جس کا رمضان المبارک تفرقہ کے ساتھ گزرا اس کا آنے والا سال بھی تفرقہ کے ساتھ گزرے گا، اس کی مثال یوں سمجھئے کہ جو آدمی چاہتا ہے کہ مجھے تہجد کی پابندی نصیب ہو وہ رمضان المبارک میں پورا مہینہ تہجد کی پابندی کر لے، آنے والے سال میں اللہ رب العزت اپنی مدد فرمائیں گے اور اس کو تہجد کا دوام عطا فرمادیں گے، اگر کسی کو یہ شکوہ ہے کہ میری آنکھ میرے قابو میں نہیں ہے تو وہ تجربہ کر کے دیکھ لے، وہ پورا رمضان المبارک اپنی نظروں کی حفاظت کر لے تو اللہ رب العزت اسے آئندہ پورے سال میں نگاہوں پر کنٹرول عطا فرمادیں گے، اسی طرح جو آدمی جھوٹ سے نہیں بچ سکتا وہ پورے رمضان المبارک میں جھوٹ سے بچے، اللہ رب العزت اسے آنے والے سال میں جھوٹ سے محفوظ فرمادیں گے۔

گویا جس طرح اپنا رمضان المبارک گزاریں گے، ہمارا آنے والا سال اسی طرح گزرے گا، پورا رمضان المبارک باقاعدگی سے تلاوت کریں اللہ تعالیٰ آنے والے سال میں باقاعدگی سے تلاوت کرنے کی توفیق عطا فرمادیں گے۔

## ❖ اعتکاف کا لغوی و اصطلاحی معنی:

اعتکاف عُكُوف سے نکلا ہے، اور عکوف کا معنی ہے جم جانا، بیٹھ جانا، شرعی اصطلاح میں رمضان المبارک کے آخری دس دن سنت کی نیت کے ساتھ مسجد کے اندر اپنے

آپ کو پابند کر لینا اعتکاف کہلاتا ہے، البتہ اس دوران انسان اپنی حوائج ضروریہ (وضو وغیرہ) کے لئے مسجد سے باہر جاسکتا ہے۔

## ❖ اعتکاف کا اصل مقصد:

اعتکاف کا اصل مقصد اللہ رب العزت کے در کی چوٹ کو پکڑ کر بیٹھ جانا ہے، آپ جانتے ہیں کہ جو نئی لوگ ہوتے ہیں ان کا دروازہ بند ہوتا ہے، تو فقیر لوگ وہاں ڈیرہ لگا لیتے ہیں، ان کو پتہ ہوتا ہے کہ یہ دروازہ بند نہیں رہ سکتا، یہ ضرور کھلے گا اور جب کھلے گا اور میں سامنے ہوں گا تو مجھے ضرور ملے گا، اسی طرح محکف بھی اللہ رب العزت کی رحمت کے دروازے کے سامنے امید لگا کر بیٹھ جاتا ہے، ان راتوں میں شب قدر تلاش کرنی ہوتی ہے، آپ یہ نیت کریں کہ ہم ان دس دنوں میں اللہ رب العزت کی محبت، اس کا قرب اور اسکی رضا حاصل کرنے کے لئے یہاں آئے ہیں۔

## ❖ عشرہ اخیر میں نبی اکرم صلی اللہ علیہ وسلم کا مجاہدہ:

سیدہ عائشہ فرماتی ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَجْتَهِدُ فِي الْعَشْرِ الْأَوَاخِرِ مَا لَا يَجْتَهِدُ فِي غَيْرِهِ (مسلم)

(نبی علیہ السلام رمضان المبارک کے آخری عشرے میں اتنا مجاہدہ فرمایا کرتے تھے کہ اتنا مجاہدہ سال کے دوسرے حصوں میں نہیں کرتے تھے)

بخاری شریف کی روایت ہے:

كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا دَخَلَ الْعَشْرَ الْأَوَاخِرَ شَدَّ مِيزْرَةً وَأَحْبَى الْبَيْتَ وَأَيَقَطَّ أَهْلَهُ۔

(ام المؤمنین حضرت عائشہ صدیقہ محفیہ فرماتی ہیں کہ جب آخری عشرہ داخل ہوتا

تھا تو نبی کریم صلی اللہ علیہ وسلم اپنے ازار کو کس کر باندھ لیتے تھے، راتوں کو جاگ کر گزار دیتے تھے اور راتوں میں اپنے اہل خانہ کو بھی جگاتے تھے)

## ❖ لیلۃ القدر کی فضیلت:

یہ سب کچھ تعلیم امت کے لئے تھا، اسی لئے حدیث پاک میں آیا ہے:

مَنْ قَامَ لَيْلَةَ الْقَدْرِ اِيْمَانًا وَاِحْتِسَابًا غُفِرَ لَهُ مَا تَقَدَّمَ مِنْ ذَنْبِهِ۔  
(بخاری و مسلم)

(جو نفل لیلۃ القدر میں ایمان کے ساتھ اور ثواب کی نیت سے (عبادت کے لئے) کھڑا ہو، اس کے پچھلے تمام گناہ معاف کر دیجئے جاتے ہیں)

اس میں ایک نکتہ ہے کہ جو آدمی یہ چاہے کہ اللہ رب العزت مجھے معاف کر دے، اس کو چاہئے کہ اپنے دل سے وہ سب لوگوں کے بارے میں غصہ نکال دے، وہ اپنے سینے کو بے کینہ کر لے، سب کو اللہ کے لئے معاف کر دے، یہ وہ موتی اور ہیرا ہے جو اللہ والوں کی محفلوں سے اس عاجز نے پایا ہے، جو آدمی ان آخری راتوں میں جاگ کر عبادت کرے اور اپنے سینے سے سب کے بارے میں غصہ نکال دے تو روزِ محشر اللہ رب العزت اسی کو بہانہ بنا کر معاف فرمادیں گے۔

## ❖ زندگی کے بہترین لمحات:

اس لئے یہ وقت آپ کی زندگی کے بڑے ہی قیمتی اوقات میں سے ایک ہے، اس وقت کو غنیمت سمجھتے ہوئے آپ اپنے لمحات کو ذکر، عبادت اور تلاوت میں صرف کیجئے، مسجد میں رہ کر دنیا کی باتیں کرنا ویسے ہی ممنوع ہے، اس لئے اعتکاف کی حالت میں بہت زیادہ پرہیز کیجئے، وقت کو ایسے گزاریں کہ ہر بندے کو اپنی فکر لگی ہوئی ہو، یہ نہ ہو کہ لوگ عبادت کر رہے ہوں تو میں بھی عبادت کروں اور جب لوگ سو جائیں تو میں بھی سو جاؤں، نہیں بلکہ ہر

ایک کا ایک طرف ہے اور ہر ایک کی اپنی ہمت ہے، اس میں خوب ہمت لگائیں، البتہ جو اجتماعی اعمال ہیں، مثلاً جب بیان یا تعلیم کا وقت ہو اس میں پابندی کرنا ضروری ہوگا، اس سلسلہ میں ہم نے ایک نظام الاوقات بنا دیا ہے، انشاء اللہ اس محفل کے آخر میں وہ نظام الاوقات تقسیم کر دیا جائے گا، آپ اس کو اپنے پاس رکھیں اور اس کے مطابق وقت کی پابندی کریں، یہ نہ ہو کہ جب بیان کا وقت ہو اس وقت آپ سو جائیں اور جب سونے کا وقت ہو اس وقت آپ تبادلہ خیالات فرمائیں، اگر آپ اس نظام الاوقات کی ترتیب سے چلیں گے تو فائدہ ہوگا، اتنی بات عرض کرنا ضروری سمجھتا ہوں کہ آپ آج اپنے دلوں کی کیفیت دیکھ لیجئے، اگر زندگی رہی تو جب اعتکاف سے اٹھ کر جانے لگیں تو اس وقت بھی آپ دل کی کیفیت کو دیکھ لیجئے گا، یہ ہمارے مشائخ کی نسبت کوئی کچی چیز نہیں ہے، بلکہ ایک کچی ٹھوس چیز ہے، ان دس دنوں میں آپ کو اپنے دل کی حالت میں واضح تبدیلی نظر آئے گی، آپ یوں محسوس کریں گے کہ جیسے آدمی کسی دوسرے جہان میں چلا گیا تھا اور بہت عرصہ کے بعد دوبارہ اس دنیا میں واپس آیا ہے، اللہ والوں کی صحبت کی یہ تاثیر ہوتی ہے، کہ دلوں سے دنیا کی محبت نکال دیتے ہیں اور اللہ رب العزت کی محبت دلوں میں بھر دیتے ہیں، آپ آداب کے ساتھ یہ وقت گزاریں گے، سادہ سی باتیں ہوں گی..... ہم نے کوئی زمین و آسمان کے قلابے نہیں ملانے، کوئی انوکھے مضامین بیان نہیں کرنے، مقصد فقط یہ ہے کہ اپنا وقت بھی اللہ رب العزت کی رضا کے لئے گزار جائے اور آپ کا یہاں آنا بھی قیمتی بن جائے۔

## ❖ رمضان المبارک کمانے والے خوش نصیب:

آج بھی ایسے لوگ موجود ہیں جو خوب عبادت کرتے ہیں:

☆ ایک جوان العمر عالم ہیں، ان کی داڑھی کے سب بال سیاہ ہیں، ان کا اس عاجز سے بیعت کا تعلق ہے، وہ پچھلے رمضان المبارک کے بعد فرمانے لگے، حضرت! الحمد للہ اللہ کی توفیق سے یہ رمضان المبارک ایسا گزرا کہ میں نے ہر دن میں ایک قرآن مجید کی

تلاوت مکمل کی، گویا تیس دنوں میں تیس قرآن مجید مکمل کئے۔

☆ ایک صاحب نے لکھا کہ حضرت! اس رمضان المبارک میں روزانہ دس ہزار مرتبہ کلمہ طیبہ پڑھنے کی توفیق نصیب ہوئی۔

اگر لوگوں کے معمولات آپ حضرات کو بتانے لگوں، جو وہ خطوط لکھ کر بتاتے ہیں تو آپ محسوس کریں گے کہ ہم تو کچھ کر ہی نہیں رہے، یہ لوگ اس وقت بھی اسی دنیا میں ہیں، ان کے لئے بھی دن چوبیس گھنٹے کا ہے، ان کے بیوی بچے بھی ہیں، کاروبار بھی ہیں، ضروریات بھی ہیں، بیماریاں بھی ہیں، لیکن اس کے باوجود وہ رمضان المبارک کماتے ہیں، ہم اگر پچھلے تیس دنوں میں کچھ نہیں کر سکے تو کوئی بات نہیں، اب اللہ رب العزت نے جو دس دن عطا فرمائے ہیں، ان دس دنوں کو قیمتی بنانے کی کوشش کیجئے گا، جو دوست احباب اپنے کاروبار یا ملازمت یا کسی وجہ سے سنت میں اعتکاف نہیں بیٹھ سکے ان کو چاہئے کہ وہ نفلی اعتکاف کی نیت سے مسجد میں رہیں، یہیں سے وہ کپڑا بدل کر دفتر جائیں اور وہاں سے سیدھے مسجد میں آجائیں، اس طرح ان برکتوں سے ان کو بھی حاصل جائے گا۔

## ❖ رمضان کے ادب پر مجوسی کو جنت نصیب:

آپ دل میں رمضان المبارک کا احترام رکھیں، اللہ رب العزت کو رمضان المبارک کا احترام بہت پسند ہے، ”نزمہ المجالس“ میں ایک واقعہ لکھا ہے کہ ایک مجوسی تھا، یہ وہ وقت تھا جب مسلمان غالب تھے، مگر کفار ان کے درمیان رہتے تھے، ایک مرتبہ مجوسی کے بیٹے نے رمضان المبارک کے دنوں میں کھانا کھایا، جب اس نے کھلے عام کھانا کھایا تو اس مجوسی کو بہت غصہ آیا، اس نے بیٹے کو ڈانٹ ڈپٹ کی کہ تجھے حیا نہیں آتی کہ یہ مسلمانوں کا مقدس مہینہ ہے، وہ دن میں روزہ رکھتے ہیں اور تو دن میں اس طرح کھلے عام کھا رہا ہے، خیر بات آئی گئی ہوگئی۔

اس مجوسی کے پڑوس میں ایک بزرگ رہتے تھے، جب اس مجوسی کا انتقال ہو گیا تو ان بزرگ نے اس کو خواب میں دیکھا کہ وہ مجوسی جنت کی بہاروں میں ہے، وہ بڑے حیران ہوئے، اس سے پوچھنے لگے کہ آپ تو مجوسی تھے اور میں آپ کو جنت میں دیکھ رہا ہوں، وہ جواب میں کہنے لگا کہ ایک مرتبہ میرے بیٹے نے رمضان المبارک میں کھلے عام کھانا کھایا تھا اور میں نے رمضان المبارک کے ادب کی وجہ سے اس کو ڈانٹا تھا، اللہ تعالیٰ کو میرا یہ عمل اتنا پسند آیا کہ موت کے وقت مجھے کلمہ پڑھنے کی توفیق نصیب فرمادی، اس طرح مجھے اسلام پر موت آئی اور اب میں جنت میں مزے لے رہا ہوں۔

سوچنے کی بات ہے کہ جو بندہ ادب کی وجہ سے بچے کو تنبیہ کرتا ہے، اللہ تعالیٰ کو اس کا یہ عمل بھی پسند آجاتا ہے، تو جو بندہ اس کا حقیقی معنوں میں ادب کرے گا اور اس میں اعمال کو اسی طرح اپنائے گا جیسے اپنانے کا حق ہے تو اللہ رب العزت اس پر کیوں نہیں مہربانی فرمائیں گے، لہذا ان دس راتوں کو زندگی کی قیمتی راتیں سمجھیں اور یوں سوچیں کہ اللہ رب العزت نے ہمیں اپنے گھر میں لاکر بٹھا دیا ہے، اللہ تعالیٰ ہمیں کچھ دینا چاہتے ہیں، اس لئے ہم مانگیں جو مانگنا چاہتے ہیں۔

## ❖ نیکیوں کی چیک بک:

آپ رمضان المبارک کی مثال یوں سمجھیں جیسے بینک کی چیک بک ہوتی ہے، اللہ تعالیٰ نے گویا ہمیں تین چیک والی چیک بک دی ہے کہ تم اس کے اندر جتنی چاہو رقم لکھ لو، وہ تمہارے لئے آخرت میں جمع ہوتی جائے گی، کچھ لوگ ایسے ہیں جنہوں نے خالی چیک بھیج دیئے اور بعضوں نے کچھ بھی نہیں لکھا، ان کے دن ایسے ہی گئے اور کئی ایسے ہوں گے جو ایک لاکھ لکھیں گے، کئی ایک ملین لکھیں گے، کئی بلین لکھیں گے، ہر کوئی اپنی اپنی پسند اور نصیب کے مطابق لکھے گا، ہمارے بیس چیک جماع ہو چکے ہیں اور دس چیک باقی ہیں، ان چیکوں پر لکھنا



ہمارا کام ہے، جتنی رقم لکھیں گے، آخرت کے حزانے میں اتنی ہی نیکیاں جمع ہوتی جائیں گی، اس لئے ان دنوں اور راتوں کو خوب عبادت میں گزاریں، دل میں یہ نیت رکھیے کہ اے اللہ! میں آپ سے آپ ہی کو چاہتا ہوں اس لئے میں آپ کے گھر میں آکر بیٹھا ہوں، جب آپ یوں نیت کر لیں گے تو اللہ تعالیٰ آسانی فرمادیں گے، اللہ تعالیٰ بڑے قادران ہیں، جب انسان سچے دل کے ساتھ اس کی چوکھٹ پر پڑ جاتا ہے، تو اللہ تعالیٰ ضرور رحمت کا معاملہ فرماتے ہیں، حضرت علی المرتضیٰ کا قول ہے کہ اگر اللہ تعالیٰ نے امت محمدیہ صلی اللہ علیہ وسلم کو عذاب دینا ہوتا تو وہ اس امت کو سورہٴ اخلاص اور رمضان المبارک کا مہینہ عطا نہ فرماتے۔

❖ رمضان المبارک اور حضرت یوسف علیہ السلام کی باہمی نسبت:

ہمارے مشائخ نے فرمایا ہے رمضان المبارک کو باقی مہینوں کے ساتھ وہ نسبت ہے جو حضرت یوسف علیہ السلام کو اپنے بھائیوں سے تھی، حضرت یعقوب علیہ السلام کے بارہ بیٹے تھے، ان میں سے ایک حضرت یوسف علیہ السلام تھے، اور ایک یوسف علیہ السلام کی برکت سے اللہ تعالیٰ نے باقی گیارہ بیٹوں کی غلطی اور جرم کو معاف فرمادیا تھا، ہمارے مشائخ نے فرمایا کہ سال کے بارہ مہینے ہیں، اس میں رمضان المبارک کا مہینہ حضرت یوسف علیہ السلام کی مانند ہے، اس ایک مہینے کی برکت سے اللہ تعالیٰ گیارہ مہینوں کے گناہ معاف فرمادیتے ہیں۔

❖ مجالس اعتکاف کا مقصد:

آپ کی خدمت میں مختلف مجالس میں تربیت کے عنوان پر کچھ باتیں پیش کی جاتی رہیں گی، ان کا مرکزی خیال تربیت ہوگا، سارے مضامین اس طرح کے ہوں گے کہ انسان میں نیکی کا شوق آئے گا، اخلاق اچھے پیدا ہوں گے، انسان گناہوں سے باز آئے گا اور آخرت کی خاطر رجوع نصیب ہوگا، آپ طلب لے کر بیٹھے، اللہ تعالیٰ ہمارا یہاں آنا اور بیٹھنا

قبول فرمائیں گے اور ہم عاجز مسکینوں پر ترس فرمادیں گے۔

## ❖ عیدِ یا عید:

رمضان المبارک کے بعد یا تو ہمارے لئے عید ہوگی یا پھر ہمارے لئے وعید ہوگی، دونوں میں سے ایک حال ضرور ہوگا، عید کے بارے میں تو آپ جانتے ہیں کہ خوشی کو کہتے ہیں اور وعید سزا کو کہتے ہیں، جن لوگوں کی رمضان المبارک میں مغفرت ہوگی ان کی اس رمضان کے بعد عید ہوگی اور جن کی رمضان میں مغفرت نہ ہو سکی اس کے لئے رمضان کے بعد وعید ہوگی، ایک مرتبہ عید قریب تھی، ایک بزرگ سے کسی نے پوچھا، حضرت! عید کب ہوگی؟ وہ فرمانے لگے، ”جب دید ہوگی تب عید ہوگی“ مطلب یہ ہے کہ جب محبوب کی دید ہوگی تب ہماری عید ہوگی، کیونکہ عاشق کا تو کام ہی یہی ہوتا ہے، اس کیلئے تو محبوب کا وصل ہی اصل عید ہوتی ہے، اس لئے آپ ان راتوں میں یہ دعا مانگئے کہ اے اللہ! ہمیں اپنا قرب عطا فرماتا کہ ہماری عید صحیح معنوں میں عید بن سکے۔

## ❖ اجتماعی عمل کی فضیلت:

یہ ذہن میں رکھئے گا کہ جب کوئی کام اجتماعی طور پر کیا جاتا ہے تو اس جماعت میں سے اگر کسی ایک کا بھی کوئی عمل قبول ہو جائے تو اللہ تعالیٰ اس ایک کی برکت سے سب کا عمل قبول فرما لیتے ہیں، اسی لئے فرض نماز کی جماعت کا یہ مسئلہ ہے کہ جتنے نماز پڑھنے والے ہوتے ہیں ان میں سے کسی ایک کی نماز قبول ہو جائے تو اللہ تعالیٰ اس کی برکت سے سب کی نماز قبول فرما لیتے ہیں، کیونکہ اللہ تعالیٰ کی رحمت سے یہ بعید ہے کہ سب لوگ اکٹھا کام کریں، ان میں سے ایک کا عمل تو وہ قبول کر لے اور دوسروں کو پیچھے ہٹا دے، وہ فرماتے ہیں کہ جب سب نے مل کر کام کیا، ان میں سے ایک کا عمل قبولیت کے درجے تک پہنچ گیا تو چلو اس کی برکت سے سب کا عمل قبول کر لیتے ہیں، جب نماز اور حج اس طرح قبول ہو جاتی ہے تو

اعتکاف کا مسئلہ بھی اس طرح ہے، ہم سب یہاں مل کر بیٹھے ہیں، اب آخر اتنے بندوں میں سے کسی کی فریاد تو اللہ تعالیٰ کو پسند آئے گی، کسی کا رونا کسی کی تہجد، کسی کا سجدہ اور کسی کی توبہ تو اللہ تعالیٰ کے ہاں قبول ہوگی، جس کا بھی کوئی عمل قبول ہوگا اس کی برکت سے اللہ تعالیٰ ہم عاجز، مسکینوں کے اعتکاف کو بھی قبول فرمائیں گے، اس لئے آپ حسن ظن کے ساتھ بیٹھے گا کہ میں جو یہاں بیٹھا ہوں، بس مجھے اللہ نے کچھ نوازی کے لئے یہاں پہنچا دیا ہے، میرا کام ہے اس وقت کو عبادت کے ساتھ گزارنا اور اللہ رب العزت میرا یہ اعتکاف ضرور بالضرور قبول فرمائیں گے اور اسے میرے لئے آخرت میں نجات کا سبب بنائیں گے۔

اللہ رب العزت سے دعا ہے کہ وہ ہمیں پابندی کے ساتھ ان مجالس میں بیٹھنے کی توفیق عطا فرمائے اور ہماری اصلاح فرمادے، ہم سب جس مقصد کے لئے یہاں مل کر بیٹھے ہیں وہ یہ ہے کہ ہم سب اپنی اصلاح چاہتے ہیں، اسلئے دل میں اپنی اصلاح کی نیت کر لیجئے، کیونکہ انسان اللہ تعالیٰ سے جو امید لگاتا ہے اللہ تعالیٰ اس امید کو پورا فرمادیتے ہیں۔

دعا ہے کہ اللہ رب العزت اس اعتکاف کو ہماری اصلاح کا ذریعہ بنائے، ہمارے دلوں میں اپنی محبت پیدا فرمائے اور ان دس دنوں میں ہمیں لیلۃ القدر کی عبادت کا شرف نصیب فرما دے۔ (آمین ثم آمین)

(ماخوذ از خطبات ذوالفقار)

و آخر دعوانا ان الحمد لله رب العالمین

اللَّهُ اللَّهُ اللَّهُ

## میں تو اس قابل نہیں

شکر ہے تیرا خدا یا میں تو اس قابل نہ تھا  
اپنا دیوانہ بنایا میں تو اس قابل نہ تھا  
مدتوں کی پیاس کو سیراب تو نے کر دیا  
ڈال دی ٹھنڈک میرے سینے میں تو نے ساقیا  
بھا گیا میری زباں کو ذکر الہ کا  
خاص اپنے درکار رکھا تو نے اے مولا مجھے  
میری کوتاہی کہ تیری یاد سے غافل رہا  
میں کہ تھا بے راہ تو نے دستگیری آپ کی  
عہد جو روز ازل تجھ سے کیا تھا یاد ہے  
تیری رحمت تیری شفقت سے ہوا مجھ کو نصیب  
میں نے جو دیکھا سودیکھا جلوہ گاہِ قدس میں

تو نے اپنے گھربلایا میں تو اس قابل نہ تھا  
گردکعبہ کے پھرایا میں تو اس قابل نہ تھا  
جام زمزم کا پلایا میں تو اس قابل نہ تھا  
اپنے سینے سے لگایا میں تو اس قابل نہ تھا  
یہ سبق کس نے پڑھایا میں تو اس قابل نہ تھا  
یوں نہیں درد پھرایا میں تو اس قابل نہ تھا  
پر نہیں تو نے بھلایا میں تو اس قابل نہ تھا  
تو ہی مجھ کو رہ پہ لایا میں تو اس قابل نہ تھا  
عہد وہ کس نے نبھایا میں تو اس قابل نہ تھا  
گنبد خضرا کا سایا میں تو اس قابل نہ تھا  
میں نے جو پایا، چوپایا میں تو اس قابل نہ تھا

بارگاہ سید کونین میں آ کر نفیس

سوچتا ہوں کیسے آیا میں تو اس قابل نہ تھا

اللَّهُ اللَّهُ اللَّهُ

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ

روزے اور تراویح کے جسمانی فوائد

از افادات

محبوب العلماء و الصالحاء عارف باللہ  
حضرت مولانا پیر ذوالفقار احمد نقشبندی مجددی مدظلہ

اللہ اللہ اللہ اللہ اللہ اللہ اللہ اللہ اللہ اللہ اللہ

## اقتباس

انسان جو کچھ کھاتا ہے وہ اس کے بدن کی ضرورت ہوتی ہے۔ مگر انگریزی کا ایک مقولہ ہے کہ Excess in everything is bad (کسی چیز کی زیادتی ہمیشہ نقصان دہ ہوتی ہے)

اس مقولے کے پیش نظر اگر ہم کسی بھی مشین کو اور لوڈ کر دیں گے تو بریک ڈاؤن کے چانسز بڑھ جائیں گے۔ یہی حال انسان کے معدے کا ہے۔ اس کو کھانے کی ایک مخصوص مقدار فائدہ دیتی ہے، لیکن اگر اس میں زیادہ فیڈ کرنا شروع کر دیں گے تو فائدے کی بجائے الٹا نقصان شروع ہو جائے گا۔ Over eating (بسیار خوری) انسان کو صحت نہیں بلکہ بیماری دیتی ہے۔

حضرت مولانا پیر ذوالفقار احمد نقشبندی

مجددی زید مجدہ

## روزے اور تراویح کے جسمانی فوائد

الْحَمْدُ لِلَّهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ، اَمَّا بَعْدُ  
 فَاعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝  
 يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ  
 مِن قَبْلِكُمْ لَعَلَّكُمْ تَتَّقُونَ. (البقرہ: ۱۸۳)

سبحن ربك رب العزة عما يصفون وسلام على المرسلين  
 والحمد لله رب العلمين

اللهم صل على سيدنا محمد وعلى آل سيدنا محمد وبارك وسلم  
 اللهم صل على سيدنا محمد وعلى آل سيدنا محمد وبارك وسلم  
 اللهم صل على سيدنا محمد وعلى آل سيدنا محمد وبارك وسلم

### روزے کا مقصد:

اللہ تعالیٰ نے فرمایا:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ  
 لَعَلَّكُمْ تَتَّقُونَ. (البقرہ: ۱۸۳)

[اے ایمان والو! تمہارے اوپر روزے فرض کئے گئے، جیسا کہ (یہ روزے) تم

سے پہلوں پر فرض کئے گئے تھے، تاکہ تم پرہیزگار بن جاؤ]

اللہ رب العزت نے اس آیت میں ایمان والوں کو اپنی طرف متوجہ کرتے ہوئے یہ

پیغام دیا کہ کُتِبَ عَلَيْكُمُ الصِّيَامُ تم پر روزے فرض کئے گئے ہیں۔ کیوں فرض کئے گئے؟

۱۰۰ مقصد بھی نہ دیا، نہ مایا ان روزوں میں تمہارا اپنا ہی فائدہ ہے۔ کیا؟

لَعَلَّكُمْ تَتَّقُونَ ﴿۱۰۰﴾ تاکہ تم پرہیزگار بن جاؤ [معلوم ہوا کہ جو یہ عبادت مؤمنین پر فرض کی گئی اس کا مقصد بھی مؤمنین کے اندر اچھی صفات کا پیدا کرنا ہے۔ لہذا روزے کی عبادت کے اندر اللہ تعالیٰ نے بے شمار فوائد رکھے ہیں۔ اس میں روحانی فائدے بھی ہیں، اخلاقی فائدے بھی ہیں، اور جسمانی فائدے بھی ہیں جس میں سے بعض فوائد آج آپ کے سامنے بیان کیے جائیں گے۔

## روزہ اور روحانی ترقی:

روزے کا ایک بڑا فائدہ یہ ہے کہ انسان کو روحانی ترقی نصیب ہوتی ہے۔ انسان دراصل دو چیزوں سے مرکب ہے۔ ایک روح اور دوسرا جسم۔ روح ملکوتی صفات کی حامل ہے اور اس کی غذا عالم امر کے انوارات و تجلیات ہیں۔ جسم حیوانی صفات کا حامل ہے اور اس کی غذا، زمین کی مادی اشیاء ہیں۔ جس قدر ہم مادی غذائیں زیادہ استعمال کریں گے حیوانی صفات بڑھ جائیں گی۔ اور جس قدر مادی غذائیں کم کھائیں گے حیوانی صفات کم ہو کر ملکوتی یعنی فرشتوں جیسی صفات کا غلبہ ہوگا۔ کیونکہ فرشتے بھی نہ کھاتے ہیں، نہ پیتے ہیں، بلکہ انوارات ہی ان کی غذا ہیں۔

روزے کا مقصد یہی ہے کہ نفس کو بھوکا رکھا جائے تاکہ اسکی حیوانیت ختم ہو اور روح کو قوت ملے۔ جب روح کو قوت ملتی ہے تو اس سے اس کے دل میں خود بخود درقت اور نرمی پیدا ہو جاتی ہے۔ اس میں فکر آخرت اور عبادت کا ذوق و شوق بڑھتا ہے۔ تلاوت قرآن پاک اور ذکر و اذکار کی کثرت کی وجہ سے اس پر انوارات و تجلیات کا ورود ہوتا ہے جس سے اس کی روحانی ترقی میں مزید اضافہ ہوتا ہے۔ اسے اللہ تعالیٰ کی معرفت اور اللہ تعالیٰ کا قرب حاصل ہوتا ہے۔ تو روزے مؤمنین پر اسلئے فرض کیے گئے تاکہ ان کی روحانیت میں اضافہ ہو



اور یہ اللہ تعالیٰ کا قرب حاصل کرنے کے قابل ہو سکیں۔

## ❖ بھوک سے واقفیت:

ایک فائدہ یہ ہے کہ اکثر و بیشتر لوگ بسیار خوری کے مریض ہوتے ہیں۔ عادتاً زیادہ کھانے کے عادی ہوتے ہیں۔ یعنی کھانے کی ضرورت نہیں ہوتی لیکن کھانے کی عادت پڑی ہوتی ہے۔ کئی لوگ ایسے ہوتے ہیں جن کو پتہ ہی نہیں ہوتا کہ بھوک ہوتی کیا چیز ہے..... جب چاہا کھالیا، جب چاہا پی لیا، رمضان المبارک میں روزہ رکھنے سے ان کو بھی پتہ لگ جاتا ہے کہ بھوک کیا ہوتی ہے۔ بھوک سے ان کی واقفیت ہو جاتی ہے۔

دین اسلام میں کتنا پیارا یہ قاعدہ بنا لیا ہے کہ سال میں ایک مہینہ تم روزے رکھو۔ اس سے کیا ہوگا کہ وہ لوگ جو من پسند کا روزہ کھاتے ہیں، انہیں بھی پتہ لگے گا کہ جب پیٹ کے اندر کچھ نہ جائے تو بندے کی حالت کیا ہوتی ہے۔

## ❖ من پسند کا کھانے والے:

آج کل اکثر لوگ من پسند کا کھاتے ہیں۔ مانگنے والا بھی آج کے دور میں روٹی نہیں مانگتا۔ مانگنے والے کو روٹی دو، انکار کر دیگا۔ کہے گا مجھے روٹی نہیں چاہیے مجھے پانچ روپے چاہئیں۔ وجہ کیا؟ سگریٹ چینی ہوتی ہے۔ چائے چینی ہوتی ہے۔ اور ماشاء اللہ یہ جو فقیر مانگنے والے ہیں یہ تو بڑے امیر ہوتے ہیں۔

ایک فقیر کسی ریستورنٹ میں جا بیٹھا۔ ایک اور آدمی بھی بیٹھنا چاہتا تھا لیکن بیٹھنے کی جگہ نہیں تھی وہی ایک میز باقی تھی تو مجبوراً اسکو بھی وہیں سامنے بیٹھنا پڑا۔ جب وہ بیٹھا تو فقیر نے کہا کہ ہم مل کے آرڈر دے دیتے ہیں۔ تو اس نے کہا کہ ٹھیک ہے چلو یہ بھی سادہ روٹی کھا نے والا ہے اور ہم بھی دال روٹی کھانے والے ہیں تو ہمارا مل کر اچھا گزارا ہو جائیگا۔ اب جب آرڈر دے نے لگے تو اس فقیر نے جناب مرغے، چرغے اور نہ جانے کیا کیا آرڈر دے

دیا۔ اب یہ گھبرا گیا کہ میرے پاس تو پیسے ہیں نہیں اور یہ مرنے چرغوں کا بل دینا پڑیگا تو کیا بنے گا۔ اسکے منہ پر پریشانی دیکھ کر اس نے پوچھا کہ بھی پریشان کیوں ہیں؟ اسنے کہا کہ بھی میں تو اتنی بے منت نہیں کر سکتا، اس نے کہا جتنی کر سکتے ہو کر دے نا باقی میں کر دوں گا، یعنی آج کل کے مانگنے والوں کا بھی یہ حال ہے۔

## ❖ شریعت کا حسن:

اسلئے ہسپتال میں جا کے دیکھیں تو کم کھانے کی وجہ سے بیمار لوگ نہیں ملیں گے۔ زیادہ کھانے کی وجہ سے بیمار لوگ ملیں گے۔ بلڈ پریشر کے مریض ہوں گے زیادہ نمکین اور مرغن اشیاء کھانے کی وجہ سے۔ معدہ کا السر زیادہ مرچ مصالحو والی چیزیں کھانے سے۔ دل کی بیماریاں زیادہ چکنائی والی چیزیں کھانے کی وجہ سے۔ تو یہ تمام بیماریاں وہ ہیں جو زیادہ کھانے سے تعلق رکھتی ہیں کم کھانے سے تو تعلق نہیں رکھتیں۔ تو شریعت میں کتنا حسن ہے کہ روزہ رکھنے کا حکم دیا۔ جب کچھ وقت ان کو بھوکا رہنے کو ملے گا تو ان کو بھی پتہ چل جائے گا کہ جن کے ہاں کھانا نہیں بنتا ان غریبوں کا دن کیسے گزرتا ہے..... احساس پیدا ہوگا۔

## ❖ نوسال سے کوک پر گزارا:

ہم لوگ ایک مرتبہ امریکہ کے ایک مدرسہ میں بیٹھے تھے۔ ایک طالبہ آئی جو قرآن پاک پڑھتی تھی۔ اسنے شکایت کی کہ مدرسے میں جو کوک پیسی والی مشین ہے وہ نہیں چل رہی۔ تو میں نے اسے کہا کہ بھی ہم اطلاع دیتے ہیں کمپنی والے آکر ٹھیک کر دیں گے۔ کل تک مشین ٹھیک ہو جائے گی۔ کہنے لگی، مجھے پیاس لگی ہوئی ہے۔ میں نے کہا کہ پانی کا کولر تو لگا ہوا ہے اور ٹھنڈا پانی میسر بھی ہے آپ جا کے پی لیں، کہنے لگی، میں پانی پیوں؟ پوچھا کہ بھی اس میں کیا حرج ہے؟ تو تھوڑا سوچ کر کہنے لگی کہ پچھلے نوسالوں

میں مجھے یاد ہی نہیں کہ میں نے کبھی پانی پیا ہو۔ تو کیا پیا؟ کہنے لگی اکثر پیسی پی، اور اگر پیسی نہ ملی تو جیوس پیا۔ نو سال سے پانی پینے کی نوبت ہی نہیں آئی۔ ایسے بھی لوگ ہوتے ہیں۔

## ❖ روٹی نہ ملے تو ڈبل روٹی کھائیں:

یہ تو وہی بات ہوئی کہ ایک مرتبہ فرانس کے ملک میں بادشاہ اپنی بیوی کے ساتھ بات چیت کر رہا تھا تو باہر ہنگامہ ہوا۔ جب کھڑکی سے دیکھا تو لوگوں کا ہجوم تھا۔ اس نے بادشاہ سے پوچھا کہ یہ لوگ کیا کر رہے ہیں۔ اس نے کہا یہ جلوس نکال رہے ہیں۔ کس لئے جلوس نکال رہے ہیں؟ اس لئے کہ ملک میں آٹا نہیں ہے، کھانے کے لئے روٹی نہیں ہے۔ تو جب اس نے کہا کہ کھانے کے لئے روٹی نہیں ہے۔ تو اس کی بیوی کہنے لگی کہ اگر روٹی نہیں ملتی تو یہ ڈبل روٹی کھالیں۔ یعنی اس کو یہ بھی اندازہ نہیں تھا کہ جب روٹی نہیں ملتی پھر ڈبل روٹی بھی نہیں ملا کرتی۔ تو ایسے بھی لوگ دنیا میں ہیں۔

## ❖ بھوک کی فضیلت:

بایزید بسطامیؒ ایک مرتبہ بھوک کے فضائل بیان کر رہے تھے۔ تو کسی نے کہا کہ حضرت بھوک کے بھی کوئی فضائل ہیں۔ فرمایا ہاں اگر فرعون کو بھوک ملتی تو وہ کبھی بھی خدائی کا دعویٰ نہ کرتا۔ اس نے خدائی کا دعویٰ کیا ہی اسی لئے تھا کہ اس کا پیٹ بھرا ہوا تھا۔ جب پیٹ بھرا ہوا ہوتا ہے تو پھر بندہ اپنی اوقات بھول جاتا ہے۔ اللہ تعالیٰ نے ہم عاجز مسکینوں کو ہماری اوقات یاد دلانے کے لئے رمضان کے روزوں کو فرض کر دیا تاکہ ذرا بھوک بھی لگے اور پیاس بھی لگے، تو ہم کو ان غرباء کی پریشانی کا احساس ہوگا جن کے پاس دو وقت کھانے کو مشکل سے ہوتا ہے، تو وہ کس طرح گزارہ کرتے ہیں۔ تو روزہ کے اندر ماشاء اللہ بڑی حکمتیں ہیں۔

## ✽ ایک مچھلی کی حیرت انگیز خوراک:

مگر یہ رزق کا معاملہ عجیب ہے۔ میں اپنی زندگی میں بے شمار جگہوں پر گیا ہوں، میں نے اکثر لوگوں کو اس دنیا کے اندر زیادہ کھاتے ہی دیکھا۔ تو جب اللہ تعالیٰ کی اتنی نعمتیں ہیں تو ان کا شکر ادا کرنا چاہیے، ایک مچھلی دیکھی اس کا نام تھا بلو ویل، اتنی بڑی مچھلی کہ اس کا وزن روزانہ ایک سو پاؤنڈ بڑھتا ہے، یعنی پچاس کیلو روزانہ بڑھتا ہے، آج کل کے نوجوانوں کے وزن ہی پچاس ساٹھ کیلو یا ستر کیلو ہیں، تو جس مچھلی کا وزن پچاس کیلو روزانہ بڑھتا ہے تو وہ کھاتی کتنا ہوگی؟ اچھا مزے کی بات یہ کہ وہ ایسی چیز کھاتی ہے جسکو ہم دیکھ ہی نہیں سکتے، وہ سمندر کا پانی اپنے اندر لیتی ہے اور اس کے جسم میں اللہ تعالیٰ نے ایک بہت باریک سی سکرین بنائی ہوئی ہے۔ اس میں سے پانی گزرتا ہے تو پانی میں سمندر کے اندر جو چھوٹے چھوٹے بکٹیریا ہوتے ہیں، آنکھ سے نظر ہی نہیں آتے، وہ پھلنی کی طرح سکرین کے ایک طرف رہ جاتے ہیں اور صاف پانی آگے نکل جاتا ہے یہی بکٹیریا اس کی غذا بنتے ہیں۔ کوئی اندازہ لگا سکتا کہ وہ کھاتی کچھ نہیں، بس ہر وقت پانی اس کے منہ میں آ رہا ہے جا رہا ہے۔ اور کچھ فلٹر ہو کے جو جھاگ سی بنتی ہے وہ اس کی غذا بن رہی ہے۔ واہ میرے مولا تیری نرالی شان ہے! اور ہر وقت وہ چلتی رہتی ہے، اپنی زندگی میں وہ اتنا چلتی ہے کہ تین مرتبہ وہ چاند کا چکر لگا کر واپس آ سکتی ہے اتنا سفر طے کرتی ہے۔ وَمَا يَعْلَمُ جُنُودَ رَبِّكَ إِلَّا هُوَ۔ اللہ تعالیٰ کے لشکروں کو اس کے سوا کوئی نہیں جانتا کہ دیکھو اس کی غذا اللہ نے یہ بنا دی، تو غذا تو بندے کو اللہ تعالیٰ پہونچاتے ہیں۔

## ✽ نعمتوں کی قدر دانی:

اللہ تعالیٰ نے یہ مہینہ اس لئے بنایا تاکہ اس مہینے میں مومنین اللہ تعالیٰ کی نعمتوں کی قدر دانی کرنا سیکھیں اور اللہ تعالیٰ کا شکر ادا کریں۔ حقیقت یہ ہے کہ ہمارا رواں رواں اللہ

کے انعام و اکرام میں ڈوبا ہوا ہے۔ لیکن ہم غافل ہیں، ناشکرے ہیں۔

## ❁ ایک کھرب پتی کی بے بسی:

ایک صاحب جن کو اللہ تعالیٰ نے جوانی میں بہت کچھ دے دیا۔ اتنا کچھ دیا کہ کئی ملوں کے یہ مالک ہیں، حالانکہ عمر بہت چھوٹی لیکن یہ اللہ تعالیٰ کی تقسیم ہے، اور ہم اللہ تعالیٰ کی تقسیم پر ارضی، اس بندے کے پاس اتنا مال تھا کہ اگر یہ روزانہ ایک جہاز خود کرائے پر لے کر اکیلے م کے لئے جاتا تو یہ روز عمرہ کر کے واپس آ سکتا تھا۔ لیکن اتنا پیسہ ہونیکے باوجود اللہ تعالیٰ کی شان کہ اس نے زندگی میں کبھی عمرہ ہی نہیں کیا تھا۔ خیر ایک موقع پر اس عاجز سے بیعت ہو گیا۔ پوچھا، بھئی عمرہ کیوں نہیں کیا؟ کہنے لگا جی بس میں کچھ اپنے آپ کو، اپنے دل کو سنوار لوں، پیش ہونے کے قابل ہو جاؤں۔ پھر میں نے اسے بات سمجھائی کہ دیکھو جب ہمارے کپڑے میلے ہو جاتے ہیں تو ان کو ہم دھلانے کے لیے لائٹری میں لے جاتے ہیں۔ کپڑوں کے وہاں جانے کا مقصد ہی یہ ہوتا ہے کہ وہاں سے دھل کر آئیں گے۔ کبھی کپڑے نے یہ کہا کہ میں کچھ صاف ہو جاؤں تو پھر لائٹری جاؤں گا۔ ہر بندہ کہے گا کہ بھئی اگر تو صاف ہو گیا تو پھر لائٹری جانے کی ضرورت ہی کیا۔ وہاں تو جاتے ہی دھلنے کیلئے ہیں۔ تو خدا کے بندے بیت اللہ شریف تو جاتے ہی دھلنے کے لئے ہیں۔ اگر ادھر ہی دھل گئے تو پھر تمہیں کیا ضرورت ہے جانے کی، اب اسکو بات سمجھ میں آئی، کہنے لگا جی میں عمرے پر جاؤں گا۔ یہ چھوٹی چھوٹی باتیں ہوتی ہیں جو شیطان نے ذہن میں ایسی رچا دی ہوتی ہیں کہ انسان فیض سے محروم ہو جاتا ہے۔

## ❁ بندہ کی بے بسی:

اس بندے نے ایک دفعہ اپنا واقعہ سنایا کہ میں بیمار ہو گیا۔ وائرس کا کوئی Attack (حملہ) تھا جس کی وجہ سے بخار ہو گیا۔ اور یہ وائرس ایک جراثیم ہے جس کی وجہ

سے جب بیماری آتی ہے تو پھر کوئی دوا اثر نہیں کرتی جب تک کہ بیماری کا دورانیہ پورا نہ ہو۔ ایک بیماری بیکٹیریا کی وجہ سے بھی ہوتی ہے، یہ بکٹیریا بہت چھوٹا سا جراثیم ہے۔ اتنا بڑا انسان اس چھوٹے سے جراثیم کے حملے کی وجہ سے چار پائی پہ پڑ جاتا ہے۔ اٹھا نہیں جاتا، کھایا نہیں جاتا، اپنی اوقات تو بندہ دیکھے کہ اللہ تعالیٰ کے لشکروں میں سے ایک چھوٹا سا جاندار اگر اس کے اندر جا کے اپنا عمل شروع کر دیتا ہے تو اس کو لٹا کے رکھ دیتا ہے۔ یہ بڑا ستم جہاں بنتا ہے..... بڑے بول بولتا ہے.... کہتا ہے جی میں ایڑی مار کے دھرتی ہلا دوں گا اور حالت یہ ہیکے بیکٹیریا اگر اس کے اندر جا کر تھوڑا سا عمل کر دے تو یہ بستر پر پڑ جاتا ہے۔

## ❖ بے جان پھر بھی طاقتور:

وائرس ایک جراثیم ہے جو بیکٹیریا سے بھی چھوٹا ہوتا ہے۔ یہ وائرس ایسی چیز ہے کہ جس کے بارے میں ڈاکٹروں کے اندر بحث چل رہی ہے کہ اس کو زندہ کہہ سکتے ہیں یا نہیں۔ وہ کیوں؟ اس لئے کہ وائرس میں از خود زندگی کے آثار دکھائی ہی نہیں دیتے جب تک اس کو کوئی اور زندہ خلیہ یا سیل نہ ملے۔ اس کو زندہ رہنے کے لئے کسی سواری کی ضرورت ہے۔ تو انسان کا جو سیل ہوتا ہے اس کے اوپر اگر چڑھ جائے تو پھر یہ زندہ رہ سکتا ہے۔ اس سے ہٹ جائے تو پھر کچھ بھی نہیں، بے جان و بے کار ہے۔ اب بتاؤ کہ جو چیز اتنی نازک ہے کہ زندہ ہونے یا نہ ہونے میں ہی بحث چل رہی ہے وہ بھی بندے میں جب اثر کرتی ہے تو ایک ہفتے کے لئے اسے لٹا دیتی ہے اور کوئی دوائی اثر نہیں کرتی۔ ڈاکٹر کہتے ہیں جی وائرس کی وجہ سے آپ کو بخار ہو گیا ہے، ایک ہفتے کے بعد اتر جائے گا۔

## ❖ مجھے کیوں؟

اب وہ صاحب بھی بخار کی وجہ سے چار پائی پہ پڑ گئے، ایسے بندوں کے کام بھی

بہت ہوتے ہیں، سارا دن ٹیلی فون بج رہا ہے ادھر سے، ادھر سے، پیہ نہیں۔ کتنی میٹنگز تھیں، ایک دن بستر پر پڑا رہا، اسی طرح دوسرے دن پھر تیسرے دن جب چوتھا دن ہوا تو بڑا تنگ آ گیا۔ چونکہ پہلے سارا دن Active رہتا تھا اور اب بخارا تر نہیں رہا اس لیے اس نے ایک ڈاکٹر کو گھر بلوایا، وہ ڈاکٹر کوئی نیک بندہ تھا۔ ڈاکٹر صاحب نے پوچھا کہ کیا حال ہے۔ اس نے کہا کہ بس چوتھا دن ہے بخارا تر رہا ہے، دو اینیاں بھی کر رہا ہوں کوئی فرق نہیں پڑ رہا ہے۔ لیکن ڈاکٹر صاحب Why me? (مجھے کیوں؟)۔ مجھے کیوں ایسا ہوا ہے کہ بخارا تر ہی نہیں رہا؟ کہنے لگا! ڈاکٹر صاحب نے اسٹیٹھو سکوپ گلے میں لٹکالی اور پیچھے ہٹ کر کرسی پر بیٹھ گئے اور مجھے کہنے لگے Why not you؟ آپ کو کیوں نہیں بھی؟ آپ انوکھے ہیں، سونے کے بنے ہوئے ہیں، آپ کو بھی ماں نے ہی جنا ہے۔ پھر اس پروردگار نے آپ کو کتنی نعمتوں سے نوازا ہے۔ اتنی چھوٹی عمر میں اس نے آپ کو اربوں پتی بنا دیا۔ آپ ذرا اپنی زندگی کو دیکھیں، یہ آپ کے کپڑے ہزاروں کے، آپ کا جوتا ہزاروں کا، آپ کی گاڑی لاکھوں کی۔ گھر کو دیکھیں تو فرانس کی چیز ہے، یہ جرمنی کی چیز ہے، یہ اٹلی کی چیز ہے۔ جنت کی طرح عیش و آرام والا گھر آپ نے بنایا ہوا ہے۔ جو من پسند کا کھانا ہے وہ آپ کھاتے ہیں۔ جہاں چاہتے ہیں آپ جاتے ہیں۔ فارغ اوقات میں آپ ہوائی جہاز سے پیراشو نکلے ذریعے نیچے چھلانگ لگانے والی گیم کھلتے ہیں اور اس پر لاکھوں روپیہ خرچ کرتے ہیں۔

## آ نکھیں کھل گئیں:

آپ مجھے بتائیں کہ وہ نوجوان جس نے ایم، اے کیا ہوا ہے اور اپنے گھر کی ساری عورتوں کا وہ اکیلا سہارا ہے اور اس کو کہیں جا نہیں ملتی۔ کئی مہینوں سے وہ تلاش میں ہے، تھک ہار کے شام کو وہ خالی گھر جاتا ہے تو اسکی بہنوں کی آنکھوں میں آنسو آ جاتے ہیں، وہ تمہارے اس گیٹ کے اوپر چھ چھ گھنٹے انتظار کر کے واپس چلا جاتا ہے۔ وہ بھی انسان ہے، تم میں کیا چیز پیش ہے کہ تمہیں اتنا کچھ ملا اور جس نے گھر کی پانچ عورتوں کو جا کے کھانا پہنچانا

ہے، اس کو جا ب ہی نہیں مل رہی، وہ چند ہزار کی جا ب کی خاطر تیرے اس دروازے کے پورا مہینہ جکر لگاتا ہے؟ Why not you؟ بتاؤ، بھئی تمہارے اوپر یہ مشکل کیوں نہ آئے؟ اس غریب نے کیا کیا ہے۔ کہنے لگا، اس ڈاکٹر نے تو میری آنکھیں کھول دیں۔ اس نے کہا تم نے یہ صلہ دیا کہ رب نے تیرے لئے اتنے دروازے کھولے اور تجھے نماز کی توفیق نہیں، تجھے سجدے کی توفیق نہیں۔ تو یہ نہیں کرتا، وہ نہیں کرتا۔ کہتا ہے میری تو اس نے اتنی کھچائی کی کہ بالآخر میں نے کہا کہ ہاں آج کے بعد میں زندگی کی ترتیب کو بدل دوں گا۔ اللہ اکبر!

اب دیکھو ایسے لوگ بھی دنیا میں ہیں۔ ان کو اگر روزے نہ رکھنے پڑتے تو ان کو تو ساری زندگی پتہ ہی نہ چلتا کہ بھوک بھی ہوتی ہے یا نہیں ہوتی۔ تو پھر غریبوں کے واسطے ہمدردی کیسے ہوتی۔ اللہ تعالیٰ کی نعمتوں کی قدر دانی کیسے ہوتی۔ سبحان اللہ۔ اللہ تعالیٰ کی عجیب شان ہے، عجیب حکمتیں ہیں۔

## ❖ ایک گھونٹ پانی کی قیمت:

ہارون الرشید کو ایک دفعہ پیاس لگی اور خادم کو کہا کہ پانی لاؤ۔ جب پانی کا پیالہ ہاتھ میں آیا۔ تو ایک عالم وہاں بیٹھے ہوئے تھے۔ وہ عالم کہنے لگے کہ ہارون الرشید۔ تھوڑی دیر ذرا صبر کرو، میری بات سن لو۔ تو ہارون الرشید رک گیا۔ اس نے کہا، ہارون الرشید! مجھے یہ بتاؤ کہ اگر تمہیں سخت پیاس لگی ہوئی ہو اور پوری دنیا میں ایک پیالہ پانی کے سوا کہیں پانی موجود نہیں، تو آپ کتنی قیمت دے کر پانی خریدو گے؟ اس نے کہا، میں آدمی سلطنت دے دوں گا اور پانی کا پیالہ لے لوں گا۔ اس نے کہا اچھا، اگر آپ پانی پی لیں اور وہ پانی آپ کے جسم میں جا کے کہیں رک جائے۔ جیسے بعض لوگوں کو بیماری ہوتی ہے کہ پیشاب رک جاتا ہے اور ان کو پھر ہسپتال جانا پڑتا ہے اور ڈاکٹر مصنوعی طریقے سے اس کو خارج کر دیتے ہیں۔ بندے کو اتنی تکلیف ہوتی ہے کہ ہم نے اس تکلیف میں بندے کو مچھلی کی طرح تڑپتے دیکھا ہے۔



اس نے کہا ہارون الرشید! اگر تمہارا پیشاب بند ہو جائے اور پوری دنیا میں ایک طبیب ہے جس کے پاس دوائی موجود ہے۔ تو کتنی قیمت دے کر اپنے پیشاب کی وہ دوائی لے لو گے؟

اس نے کہا، آدھی سلطنت۔ اس نے کہا بادشاہ سلامت! معلوم یہ ہوا کہ پیالے کی قیمت آدھی سلطنت اور پیشاب نکالنے کی قیمت آدھی سلطنت.... تو آپ کی پوری سلطنت کی قیمت پانی کا پیالہ ہی کر جسم سے خارج کرنے کے بقدر ہے۔ آپ نے تو زندگی میں ہزاروں پیالے پانی پیا تو کبھی اللہ کی ان نعمتوں کا شکر ادا کیا.....؟

واقعی اللہ تعالیٰ کی نعمتوں کا انسان شکر ادا کر ہی نہیں سکتا۔ دیکھو سانس کا آنا اور جسم سے باہر نکلنا کتنی بڑی نعمت ہے مگر ہم اسے نعمت ہی نہیں سمجھتے۔ جن لوگوں کو Esthma (دمہ) کی بیماری ہوتی ہے۔ ان کا کبھی سانس اکھڑ جائے تو ایسے لگتا ہے کہ جیسے یہ بندہ ابھی مرا، اور ابھی مرا۔ اس کا اندر کا سانس اندر اور باہر کا باہر رہ جاتا ہے۔ ہمارا سانس آرام سے آتا ہے اور باہر نکلتا ہے۔ ہم اس پر شکر ادا نہیں کرتے۔ کتنی بڑی اللہ تعالیٰ کی نعمت ہے۔ اللہ اکبر کہیں۔ ہم تو اللہ تعالیٰ کا جتنا شکر ادا کریں اتنا تھوڑا ہے۔ اللہ تعالیٰ کی نعمتوں کا شکر بھی ادا کر لیں۔ اس پروردگار نے ہمارے لئے کتنا خیر کا معاملہ فرمایا۔

## روزہ قربِ الہی کا ذریعہ:

اللہ رب العزت نے ایمان والوں کو اپنی طرف متوجہ کرتے ہوئے یہ پیغام دیا کہ  
 كُتِبَ عَلَيْكُمُ الصِّيَامُ [تم پر روزے فرض کئے گئے]

اب اس خطاب کو سن کر دل میں مختلف سوچیں آتی ہیں۔ ممکن ہے کہ کسی کے دل میں یہ سوچ بھی آئے کہ ہم سے ہمارے مالک حقیقی خفا ہو گئے ہیں اس لئے سال میں ایک مہینہ ہمیں دن میں کھانے سے منع کر دیا ہے۔ اللہ رب العزت نے اس سوچ کو درست کرنے کے لئے ارشاد فرمایا کہ تم پر یہ روزے نہ تو سزا کی وجہ سے فرض کیے گئے ہیں اور نہ ہی

اس وجہ سے کیے کہ ہمیں اپنے Resources (وسائل) کے ختم ہونے کا خطرہ ہے، بلکہ فرمایا:

كَمَا كُتِبَ عَلَى الَّذِينَ مِنَ قَبْلِكُمْ

﴿جیسا کہ روزے تم سے پہلوں پر فرض کئے گئے﴾

یعنی یہ تم پر کوئی نئی پابندی عائد نہیں کی جارہی بلکہ یہ عبادت کا ایک Continuation (تسلل) ہے اور تم سے پہلے آنے والے لوگ بھی یہ کام کرتے رہے ہیں۔ اب جب مومن یہ سنتا ہے کہ پہلے لوگوں پر بھی روزے فرض تھے تو دل کوتسلی ہو جاتی ہے کہ اللہ رب العزت ناراض بھی نہیں اور سزا بھی نہیں ہے بلکہ یہ ایک عبادت ہے جو اللہ رب العزت کے قرب کا ذریعہ ہے۔

پھر روزہ فرض کرنے کا Objective (مقصد) بھی بتایا گیا کہ تمہیں بھوکا پیاسا رکھ کر تمہارے مالک کو کچھ نہیں ملے گا بلکہ اس کا فائدہ بھی تمہارے لئے ہے۔ چنانچہ فرمایا:

لَعَلَّكُمْ تَتَّقُونَ ﴿تاکہ تم پر ہیزگار بن جاؤ﴾

معلوم ہوا کہ جو یہ عبادت مومنین پر فرض کی گئی اس کا مقصد بھی مومنین کے اندر اچھی صفات کا پیدا کرنا ہے۔ اب جب پوری آیت کو پڑھتے ہیں تو پھر دل کوتسلی ہو جاتی ہے اور دل میں یہ شوق پیدا ہوتا ہے کہ ہم اس عبادت کو بڑے اہتمام کے ساتھ ادا کریں۔

## نصیحت آموز قرآنی اسلوب:

اس آیت سے ہمیں ایک اور نکتہ بھی ملا..... ہم بھی اپنے گھروں میں کبھی بیوی کو حکم دیتے ہیں اور کبھی بچے کو حکم دیتے ہیں۔ ہم سوچیں کہ کیا ہم بھی قرآنی اسلوب کو اپناتے ہیں؟..... کیا ہم اس کو پیار سے پہلے بلاتے ہیں؟..... جب اس کو کوئی بات کہتے ہیں تو کیا کبھی اس کے فوائد اور اس کی حکمتیں بھی ساتھ بیان کرتے ہیں؟ تاکہ ان کا

Conscious (شعور) کلیئر ہو جائے کہ یہ جو بات کہی جا رہی ہے اس کے پیچھے وجہ کیا ہے۔ ہم غلطی یہ کرتے ہیں کہ Straight away (فورا) دو لفظوں میں ایک بات کہہ دیتے ہیں۔ جب سننے والے کو پوری بات Clear (واضح) ہی نہیں ہوتی تو کئی مرتبہ اس کو Comply (تسلیم) کرنے میں مشکلات پیش آجاتی ہیں۔ تو قرآن مجید نے ہمیں کتنا پیارا اسلوب بتایا ہے۔

## سالانہ روحانی ورکشاپ:

Annual رمضان المبارک کا مہینہ مؤمنین کے لئے  
workshop (سالانہ ورکشاپ) کی مانند ہے۔ آج کے سائنٹفک دور میں پروفیشنل  
لوگ

..... اپنے آپ کو اپ ڈیٹ کرنے کے لئے  
..... اپنے پروفیشنل ناچ میں ترقی کے لئے

..... اور اپنے لوگوں کی Improveoment (ترقی) کے لئے

سالانہ کچھ نہ کچھ کرتے رہتے ہیں۔ قرآن مجید نے چودہ سو سال پہلے یہ تصور پیش کر دیا تھا کہ اے ایمان والو! تمہیں بھی اپنی Feelings (جذبات) اور کیفیات کو Maintain (برقرار) رکھنے کے لئے اور اپنے آپ کو روحانی طور پر اپ گریڈ کرنے کے لئے سال میں ایک مہینہ ایسا دیا جا رہا ہے جس میں تم قرآن مجید کی تعلیمات شروع سے لے کر آخر تک نئے سرے سے پھر سنو گے اور جذبوں کی سچائی کے ساتھ پھر عمل کا ارادہ کرو گے۔

واقعی رمضان المبارک میں شروع سے لے کر آخر تک قرآن مجید تراویح میں پڑھا جاتا ہے۔ اس کا مقصد یہ ہے کہ ہم نے اللہ تعالیٰ سے جو عہد کیا ہوا ہے اس عہد کو پورا کرنے کے لئے اگر ہم سال کے دوران سستی کے مرتکب ہوئے تو ہم اس کو ایک مرتبہ پھر سنیں اور نئے سرے سے بیٹری چارج کر کے ایک نئے عزم کے ساتھ اللہ تعالیٰ کی رحمتوں سے ایک

## ❖ حصول علم کا درخشاں تصور:

ہمیں ایک مرتبہ ایک کورس کرنے کا موقع ملا، اس کا ٹاپک Management Effective تھا۔ ہمارے انسٹرکٹر ایک جرمن ڈاکٹر تھے۔ ان کا نام مسٹر براؤڈی تھا۔ وہ اتنے قابل تھے کہ وہ دنیا کی سات مختلف یونیورسٹیوں کے وزٹنگ پروفیسر تھے..... ایک ہوتا ہے Efficient Manager (قابل منیجر) اور ایک ہوتا ہے، Manager Effective (موثر منیجر) دونوں میں فرق ہے۔

Efficient Manager تو وہ ہوتا ہے جو دن رات اپنے کام میں لگا رہتا ہے خواہ آؤٹ پٹ کچھ ہو یا نہ ہو لیکن Effective Manager اس کو کہتے ہیں جو آؤٹ پٹ اور پڑوڈکشن دکھا رہا ہو۔

لیکچر کے دوران انہوں نے کہا کہ لوگوں کے ذہن میں ایک تصور تھا کہ لڑکپن میں پڑھتے ہیں، جوانی میں کام کرتے ہیں اور بڑھاپے میں آرام کرتے ہیں۔ اب یہ پرانا تصور ختم ہو گیا ہے۔ اب یورپین کمیونٹی اس نتیجے پر پہنچی ہے کہ ہمیں لڑکپن میں بھی پڑھنا ہے اور جوانی میں بھی جاب کے ساتھ ساتھ پڑھتے رہنا ہے۔ اس کا طریقہ یہ ہے کہ جب ہم کسی پروفیشن میں کام کر رہے ہوں تو اپنے پروفیشنل ٹالچ کو بڑھانے کے لئے ہمیں ورکشاپس، کانفرنسز اور سیمینارز Attend (اٹینڈ) کرنے چاہئیں اور اپنے آپ کو اپ ڈیٹ رکھنا چاہیے ورنہ ہم لوگوں سے پیچھے رہ جائیں گے۔

جب اس نے یہ بات کہی تو اس عاجز نے ہاتھ سے اشارہ کیا کہ جی، میں بھی آپ کے ساتھ کچھ Share (شیر) کرنا چاہتا ہوں۔ انہوں نے کہا ضرور Share کیجئے۔ میں نے کہا، جی گزارش یہ ہے کہ تصور یورپین کمیونٹی کا پیش کردہ نہیں، بلکہ اس سے بھی پرانا معاملہ ہے۔ اس نے پوچھا وہ کیسے؟ میں نے کہا، آج سے چودہ سو سال پہلے جب ہمارے

نبی علیہ الصلوٰۃ والسلام اس دنیا میں تشریف لائے تو اس وقت علم کا کوئی قدر دان نہیں تھا۔ وہ جس قوم میں پیدا ہوئے وہ ایک جاہل قوم تھی اور جس زمانے میں پیدا ہوئے اس زمانے کو زمانہ جاہلیت کہا جاتا ہے۔ اتنے Arrogant (جاہل) لوگوں میں پیدا ہونے والے اللہ تعالیٰ کے محبوب ﷺ نے جب انسانیت کو تعلیم دی تو علم حاصل کرنے کے بارے میں ارشاد فرمایا:

اطلبوا العلم من المهدالی اللحد

﴿تم علم حاصل کرو پتھوڑے سے لے کر اپنی قبر میں جانے تک﴾

لہذا آپ جو یہ کہ رہے ہیں کہ آج یورپین کمیونٹی اس نتیجے پر پہنچی ہے تو میں کہنا چاہتا ہوں کہ آپ اس نتیجے پر بہت دیر سے پہنچے ہیں اور میرے آقا ﷺ نے یہ Bright Idea (درخشاں تصور) پہلے سے دیا ہوا ہے۔

جب میں نے ان کو یہ بات کی تو تھوڑی دیر تو وہ سوچتے رہے۔ پھر انہوں نے اپنے بریف کیس میں سے ایک ڈائری نکالی اور مجھے کہنے لگے کہ آپ اس کے اوپر اپنے نبی علیہ السلام کا فرمان عربی میں لکھ دیں اور اس کے نیچے اس کا انگلش ٹرانسلیشن بھی لکھ دیں۔ جب میں نے لکھ کر دے دیا تو وہ کہنے لگے کہ: اس وقت جتنے بھی Delegates (مندوبین) یہاں موجود ہیں میں ان کے سامنے Promise (وعدہ) کرتا ہوں کہ آج کے بعد میں جس یونیورسٹی میں بھی لیکچر دوں گا میں وہاں لوگوں کو بتاؤں گا کہ مسلمانوں کے پیغمبر علیہ السلام نے آج سے چودہ سو سال پہلے اس بات کا حکم فرما دیا تھا۔

## ❖ ایمان کی چار جگہ:

سبحان اللہ! دین اسلام نے ایسی تعلیمات دیں جو قیامت تک کے ہر تقاضے کو پورا کرنے کے لئے کافی، وافی اور شافی ہیں۔ آج دنیا کانفرنسز اور سیمینارز کی باتیں

کرتی ہے۔

اللہ کے محبوب ﷺ نے آج سے چودہ سو سال پہلے ایک تصور دے دیا تھا کہ تم سارا سال اپنے کاموں میں مشغول رہو گے۔ کوئی Industrialist (صنعت کار) بنے گا، تو کوئی Businessman (تاجر) اور کوئی یونیورسٹیوں میں پروفیسر بنے گا، تو کوئی ہسپتالوں میں سرجن، تو ممکن ہے کہ اپنے اپنے کاموں میں مصروفیت کی وجہ سے تمہارا ایمانی جذبہ ٹھنڈا پڑ جائے اور ایمان کی بیٹری ڈاؤن ہو جائے۔ جس طرح (سیل فون) استعمال ہوتا رہے تو بیٹری ڈاؤن ہو جاتی ہے اور اسے پھر چارج سے لگانا پڑتا ہے اسی طرح رب کریم نے بھی رمضان المبارک کا مہینہ ایمان والوں کے لئے ایمان کی چارجنگ کا مہینہ بنایا ہے رمضان المبارک کی خاص بات یہ ہے کہ اس کے دنوں میں روزہ فرض کر دیا گیا ہے اور رات کو تراویح میں قرآن مجید سننا سنت بنا دیا گیا ہے۔ ان دونوں کاموں کا خود انسان ہی کو فائدہ ہوتا ہے۔ اس میں اس کے بہت سے روحانی اور اخلاقی پہلو بھی ہیں۔ اس کے علاوہ انسانی جسم پر ان کے بہت اچھے اثرات پڑتے ہیں۔ یہ عاجز آج آپ کے سامنے روزے اور تراویح کے ان اثرات کو وضاحت سے بیان کرے گا جو انسان کے جسم پر مرتب ہوتے ہیں۔ لیکن اس سے پہلے ایک واقعہ سن لیجئے۔

## ✽ قرآن وحدیث میں طب کے رہنما اصول:

ہارون الرشید کا زمانہ تھا۔ بادشاہ کے پاس ایک عیسائی پادری آیا جو بڑا اچھا معالج اور حکیم بھی تھا، اس نے بادشاہ سے کہا کہ میں آپ سے ایک بات کرنا چاہتا ہوں، چنانچہ اسے موقعہ دیا گیا، اس نے کہا کہ میں دین کا علم بھی رکھتا ہوں اور حکمت کا علم بھی جانتا ہوں، آپ سے میں یہ پوچھتا ہوں کہ آپ جو یہ کہتے ہیں کہ قرآن مجید میں تمام اصول زندگی موجود ہیں، کیا قرآن مجید میں انسان کی صحت کے متعلق بھی کوئی اصول بتایا گیا ہے؟

ہارون الرشید نے اپنے پاس موجود علما سے کہا کہ آپ اس کے سوال کا جواب

دیں۔ چنانچہ ایک عالم ”علی بن حسین“ کھڑے ہوئے اور انہوں نے فرمایا، جی ہمیں قرآن مجید میں جسمانی صحت کے بارے میں ایک بڑا Golden Rule (سنہرا اصول) بتایا گیا ہے۔

پوچھا گیا کہ وہ گولڈن رول کیا ہے؟ انہوں نے فرمایا کہ قرآن مجید میں اللہ تعالیٰ نے ارشاد فرمایا:

كُلُوا وَاشْرَبُوا وَلَا تُسْرِفُوا (الاعراب: ۳۱)

﴿تم کھاؤ، پیو، مگر اسراف نہ کرو﴾

یعنی Over Eating (بسیار خوری) نہ کیجئے بلکہ جتنی ضرورت ہے اتنا کھائیے اور پھر اللہ کے گیت گائیے۔ یہ جو Over Eating (زیادہ کھانے) سے منع کیا گیا ہے یہ ایک ایسا بہترین اصول ہے کہ اگر انسان اس پر عمل کرے تو اس کو زندگی میں بیماریاں آنے کے چانسز بہت کم ہو جاتے ہیں۔ وہ حکیم یہ سن کر کہنے لگا کہ میں حکیم ہوں اور میں یہ تسلیم کرتا ہوں کہ یہ ایک بہترین اصول ہے۔

## ❖ حدیث کا ایک اٹمول اصول:

اس نے پھر کہا، کیا تمہارے نبی علیہ السلام نے بھی روحانی تعلیمات کے ساتھ ساتھ جسمانی صحت کے بارے میں بھی کوئی اصول بتایا ہے کہ آدمی اپنے جسم کی صحت کا خیال کیسے رکھ سکتا ہے؟ وہ عالم کہنے لگے، جی ہاں، اللہ رب العزت کے محبوب ﷺ نے ہمیں جسمانی صحت کے بارے میں بھی بڑا اٹمول اصول بتا دیا ہے۔ چنانچہ انہوں نے حدیث پاک Quote (بیان) کی، جس کا اردو ترجمہ یہ ہے:

معدہ تمام بیماریوں کی بنیاد ہے، تم جسم کو وہ دو جس کی اس کو ضرورت ہے اور

پرہیز علاج سے بہتر ہے؛ جب عیسائی حکیم نے علی بن حسین کی زبان سے قرآن وحدیث میں موجود طب کے یہ رہنما اصول سنے تو وہ کہنے لگا تمہاری کتاب اور تمہارے رسول ﷺ نے جالینوس کے لئے کوئی طب نہیں چھوڑی؛ اللہ اکبر.....!!!

آج ڈاکٹر لوگ Confirm (تصدیق) کرتے ہیں کہ ہماری Eating habits (کھانے کی عادات) ہی ہماری بیماریوں کو Decide (ڈیسیڈ) کر رہی ہوتی ہیں۔ مثلاً

..... اگر ہم بہت زیادہ چینی کھائیں گے تو شوگر کے مریض بن جائیں گے۔

..... اگر بہت ہی زیادہ Creamy (ملائی دار) اور Juicy رس (بھری) چیزیں کھائیں گے تو کولیسٹرول لیول ہائی کر بیٹھیں گے۔

..... اور اگر بہت ہی زیادہ چٹ پٹی چیزیں کھائیں گے تو السرا اور بلڈ پریشر کے مریض بن جائیں گے۔

اس لئے نبی علیہ السلام نے ارشاد فرمایا کہ معدہ تمام بیماریوں کی بنیاد ہے، یہیں سے بیماریاں شروع ہوتی ہیں، اس لئے جو بندہ اپنے معدے کو کنٹرول کر لے، جو چیزیں انسان کے لئے فائدہ مند ہیں وہ استعمال کرے اور جو چیزیں نقصان دہ ہیں ان سے بچ جائے تو وہ انشاء اللہ ان بیماریوں سے بچا رہے گا، تو حدیث پاک کا پہلا حصہ یہ ہے کہ معدہ تمام بیماریوں کی بنیاد ہے۔

## ❖ جسم کو وہ دو جسکی اسے ضرورت:

حدیث پاک کا دوسرا حصہ یہ ہے کہ تم جسم کو وہ دو جس کی اس کو ضرورت ہے۔ اب کچھ صوفی حضرات بیمار ہوتے ہیں تو دوائی نہیں کھاتے۔ اسی طرح کئی عورتیں دوائی تو منگوا لیتی ہیں لیکن کڑوی ہونے کی وجہ سے استعمال نہیں کرتیں..... یہ نبی علیہ الصلوٰۃ



والسلام کی تعلیمات کے خلاف ہے..... کیونکہ نبی علیہ الصلوٰۃ والسلام نے ارشاد فرمایا ہے کہ جسم کو وہ دو جس کی اس کو ضرورت ہے۔ اس حدیث پاک کی رو سے اگر جسم کو کسی چیز کے کھانے کی ضرورت ہے تو اسے وہ چیز دینا حکمِ نبویؐ ہے۔ اور آگے فرمایا:

پرہیز علاج سے زیادہ بہتر ہوتا ہے

## ❖ پرہیز علاج سے بہتر:

آج ہم اس معاملے میں بہت ہی زیادہ سستی کے مرتکب ہوتے ہیں۔ جہاں آپ دیکھیں کہ دسترخوان پر کسی نے سویٹ ڈش کی طرف پہلے ہاتھ بڑھایا تو آپ اسی وقت سمجھ لیں کہ یہ آدمی Diabetic (شوگر کا مریض) ہے..... لوگ پراٹھے کھائیں گے، ان کی Arteries (شریانیں) بھی بند ہوں گی اور پھر کہیں گے کہ اللہ مالک ہے۔ بھئی! اللہ تعالیٰ تو مالک ہے۔ لیکن پروردگار نے عقل بھی تو استعمال کرنے کے لئے دی ہے۔ جب عقل بتا رہی ہے کہ میں مریض ہوں اور مجھے مٹھائی سے منع کیا گیا ہے تو مجھے رک جانا چاہیے۔ لوگ اسکو توکل سمجھتے ہیں، حالانکہ یہ گناہ ہے۔ توکل یہ نہیں ہے یاد رکھیں کہ.....

## ❖ مٹھائی کی شکل میں زہر:

جس بندے کو ڈاکٹر کسی چیز سے منع کریں اور کہیں کہ یہ تمہارے جسم کے لئے نقصان دہ ہے، وہ اس کو کھا کر توکل کا مظاہرہ نہ کرے۔ اس سے اسے توکل کا ثواب تو نہیں ملے گا، البتہ اگر اس کے کھانے سے موت واقع ہوگئی تو ممکن ہے کہ قیامت کے دن خودکشی کا عذاب ہو جائے۔

لوگ تو مٹھا ہی کھا رہے ہوتے ہیں لیکن یہ ان کیلئے Slow

Poison (ست رفتار زہر) ہی ہے۔ جس کی شوگر کنٹرول میں نہیں ہے اور اس کے پاؤں پر زخم بھی بنا ہوا ہے اور اس کے باوجود بھی وہ میٹھا کھا رہا ہے تو اسے چاہیے کہ وہ اسے میٹھا مت سمجھے بلکہ یہ میٹھائی کی شکل میں Poison (زہر) ہے۔

آج کی دنیا میں سب سائنسدان تسلیم کرتے ہیں کہ پرہیز علاج سے بہتر ہے۔ بلکہ انگریزی کا مقولہ بھی ہے کہ

Prevention is better than cure'

(پرہیز علاج سے بہتر ہے۔)

## ❖ زیادہ کھانے سے پیدا ہونے والی بیماریاں:

انسان جو کچھ کھاتا ہے وہ اس کے بدن کی ضرورت ہوتی ہے۔ مگر انگریزی کا ایک مقولہ ہے کہ Excess in everything is bad (کسی چیز کی زیادتی ہمیشہ نقصان دہ ہوتی ہے)

اس مقولے کے پیش نظر اگر ہم کسی بھی مشین کو اوور لوڈ کر دیں گے تو بریک ڈاؤن کے چانسز بڑھ جائیں گے۔ یہی حال انسان کے معدے کا ہے۔ اس کو کھانے کی ایک مخصوص مقدار فائدہ دیتی ہے، لیکن اگر اس میں زیادہ فیڈ کرنا شروع کر دیں گے تو فائدے کی بجائے الٹا نقصان شروع ہو جائے گا۔ Over eating (بسیار خوری) انسان کو صحت نہیں بلکہ بیماری دیتی ہے۔

## ❖ اصل صحت کیا ہے؟

زیادہ کھانے سے انسان کے اندر Fat (چربی) زیادہ آجاتی ہے۔ وہ موٹا ہو جاتا ہے، جس کی وجہ سے اس کا Weight (وزن) بڑھ جاتا ہے۔ یہ وزن کا بڑھ جانا مؤمن بندے کے لئے ایک مصیبت ہوتی ہے۔ وہ کسی کام کا نہیں رہتا۔ اگر وہ پیدل بھی چند

قدم چل لے تو اس کو سانس چڑھ جاتا ہے۔ اب وہ عبادت کیسے کرے گا۔ اس طرح تو دنیا کے کام کاج بھی نہیں ہو سکیں گے۔ جس سے اپنا آپ نہیں سنبھالا جاتا وہ خدا کے کسی دوسرے بندے کو کیا سنبھالے گا۔ یاد رکھیں کہ صحت موٹاپے کو نہیں کہتے بلکہ صحت اسے کہتے ہیں کہ انسان کی Physique (جسامت) ایسی ہو کہ دیر تک کام بھی کرے تو وہ تھکے نہیں۔ جب ایسا جسم ہو کہ کام کر کے تھکاوٹ محسوس نہ ہو تو بندہ سمجھ لے کہ اب میری صحت بہت اچھی ہے۔

## ❁ بسیار خوری کے نقصانات:

اگر آپ غور کریں تو آج کے دور میں ایسی بیماریاں بہت عام ہیں جن کا تعلق Over Eating (بسیار خوری) سے ہے۔ مثلاً بلڈ پریشر، شوگر، گیسٹرک، السروغیرہ۔ کم کھانے سے جو بیماریاں ہوتی ہیں وہ آج کے دور میں نہیں ہیں۔ اس کا مطلب ہے کہ ہمارے اوپر اللہ رب العزت کی بہت زیادہ نعمتیں ہیں، شاید کہ اتنی مادی نعمتیں پہلوں کے پاس نہیں تھیں۔ لیکن کتنی عجیب بات ہے کہ اللہ رب العزت کی جتنی ناشکری آج کے دور میں ہو رہی ہے اتنی ناشکری پہلے کبھی نہیں ہوتی تھی۔

## ❁ کم کھانے کی عادت ڈالنے:

انسان کی خوراک ہمیشہ اس کی ضرورت کے مطابق ڈینی چاہیے۔ اب ہر انسان کی خوراک اس کے جسم کے حساب سے اپنی ہوتی ہے۔ علماء نے لکھا ہے کہ انسان کو جتنی بھوک ہو اگر وہ اس سے ذرا دو چار لقمے کم کھائے تو یہ ایک اچھی Eating habit ہے۔ ہم یہ نہیں کہتے کہ انسان کے پاس اللہ کی نعمتیں ہوں اور وہ پھر بھی بھوکا رہے اور جسم کو غذا ہی نہ دے..... ضرور کھائیے، مگر کتنا؟..... بدن جتنی ضرورت محسوس کرے اس سے چند لقمے کم کھا لیجئے تاکہ خوراک اچھے انداز سے Digest (ہضم) ہو کر جسم کا حصہ بن سکے۔

## ❖ نبی اکرم صلی اللہ علیہ وسلم کا معمول:

نبی علیہ الصلوٰۃ والسلام کم کھانے کے عادی تھے۔ آپ صلی اللہ علیہ وسلم کی نبوت کی پوری زندگی میں تین Consecutive (لگاتار) دن ایسے نہیں آئے کہ آپ صلی اللہ علیہ وسلم نے تینوں دن پیٹ بھر کر کھایا ہو۔ اگر ایک دن کھانا کھاتے تو دوسرے دن فاقہ فرماتے اور اگر دو دن کھاتے تو تیسرے دن فاقہ ہو جاتا تھا۔

ایک مرتبہ سیدہ فاطمہ الزہراءؑ اللہ کے محبوب صلی اللہ علیہ وسلم کی خدمت میں حاضر ہوئیں تو محبوب دو عالم صلی اللہ علیہ وسلم نے اپنی عادت کے مطابق ان کا کھڑے ہو کر استقبال فرمایا۔ سیدہ فاطمہ الزہراءؑ نے نبی علیہ الصلوٰۃ والسلام سے عرض کیا، اے ابا جان! سیدنا علیؑ آٹا لائے تھے، میں نے روٹیاں بنائیں، ایک روٹی سب کے حصے میں آئی، ایک میرے حصے میں آئی، جب میں کھانے لگی تو میرے دل میں یہ خیال پیدا ہوا کہ فاطمہ! تم تو کھا رہی ہو، پتہ نہیں کہ تمہارے ابا حضور کو کچھ کھانے کو ملا ہے یا نہیں۔ اس لئے میں نے آدھی روٹی بچالی۔ اب میں آپ کی خدمت میں وہ آدھی روٹی تحفہ کے طور پر پیش کرتی ہوں۔ اللہ کے محبوب صلی اللہ علیہ وسلم نے وہ آدھی روٹی قبول فرمائی اور اس کا لقمہ اپنے منہ مبارک میں ڈال کر فرمایا:

میری بیٹی فاطمہ! قسم ہے اس پروردگار کی جس کے قبضہ قدرت میں محمد صلی اللہ علیہ وسلم کی جان ہے، تین دن سے تیرے والد کے منہ میں روٹی کا کوئی لقمہ نہیں گیا۔

## ❖ صحت مندی کا بہترین راز:

ایک حکیم صاحب لوگوں کا علاج معالجہ کرنے کے لئے مدینہ منورہ پہنچے۔ ان کا خیال تھا کہ مدینہ منورہ میں کوئی حکیم نہیں ہے اس لئے میرا کام خوب چلے گا، مگر کتنے ہی دن

گزر گئے کہ ان کے پاس کوئی مریض بھی نہ آیا۔ چنانچہ وہ نبی علیہ الصلوٰۃ والسلام کی خدمت میں حاضر ہو کر کہنے لگے، جی میں تو اس لئے آیا تھا کہ میرا کام اچھا چلے گا لیکن یہاں تو میرے پاس کوئی آیا ہی نہیں۔ نبی علیہ الصلوٰۃ والسلام نے ارشاد فرمایا یہ لوگ کھانا اس وقت کھاتے ہیں جب انہیں سخت بھوک لگی ہوتی ہے اور ابھی کچھ بھوک باقی ہوتی ہے کہ یہ کھانے سے ہاتھ کھینچ لیتے ہیں، اس وجہ سے ان کو بیماریاں کم لگتی ہیں۔

یہ صحت مندی کا بہترین راز ہے جو اللہ کے محبوب صلی اللہ علیہ وسلم نے ان کو بتایا۔

## پیغامِ عافیت:

چونکہ انسانوں کی سمجھ، ان کا ایجوکیشن لیول، ان کے Resources (وسائل) اور انکی Economic Conditions (معاشی حالتیں) مختلف ہوتی ہیں، اسلئے اللہ رب العزت نے اپنے بندوں پر مہربان فرمائی کہ کوئی بندہ یہ Good Eating habit (کھانے کی اچھی عادات) اپناتا ہے یا نہیں، ان پر ایک مہینہ ایسا بھیج دیا کہ اس مہینے میں وہ زبردستی اس کا پابند ہو جائے تاکہ اس کو بھی فائدہ مل جائے۔ اس طرح ہر طبقہ کے انسانوں کے لئے رمضان المبارک صحت کا ذریعہ بن جاتا ہے۔ گویا یہ مہینہ ہر طبقہء انسانی کیلئے عافیت کا پیغام دیتا ہے۔

## حقانیتِ اسلام کا ایک واضح ثبوت:

مجھے ورجینیا (امریکہ) میں ایک عیسائی انجینئر ملے، باتیں کرتے کرتے وہ مجھے کہنے لگے کہ میں آج کل Fasting (روزہ داری) کر رہا ہوں۔ یعنی روزہ رکھ رہا ہوں۔ میں نے ان سے پوچھا، بھئی! کیا مطلب؟ وہ کہنے لگے، آپ لوگ بھی تو ایک مہینہ کیلئے Fasting (روزہ داری) کیا کرتے ہیں۔ میں نے کہا، ہاں، وہ کہنے لگے کہ اس میں

Medically (طبی طور پر) اتنے فائدے ہیں کہ میں نے ان ظاہری فائدوں کی خاطر اپنی زندگی کا معمول بنا لیا ہے کہ میں بھی ہر سال ایک مہینہ روزے رکھتا ہوں۔ وہ غیر مسلم جنہوں نے ابھی اسلام بھی قبول نہیں کیا وہ بھی اسلامی تعلیمات کی حکمتوں کو مانتے ہیں اور بسا اوقات انکو اپنا کر دنیاوی فائدے اٹھاتے ہیں۔

## ❖ شیر کی صحت کاراز:

آج Normaly (عام طور پر) ہم جتنا کھاتے ہیں وہ ہماری ضروریات سے بہت زیادہ ہوتا ہے..... ایک دو مثالوں سے بات سمجھ میں آ جائیگی..... شیر کے بارے میں کہتے ہیں کہ وہ جنگل کا بادشاہ ہے۔ اس کے جسم کے اندر Muscle strength اتنی ہوتی ہے کہ اگر وہ کبھی کسی جانور کے سامنے آجائے تو اس جانور کی آدمی جان تو اسی وقت ہی نکل جاتی ہے۔ جب وہ چلتا ہے اور دوڑتا ہے تو اس کے جسم کے خدو خال کو دیکھ کر بندہ حیران ہوتا ہے اور کہتا ہے کہ واقعی یہ حق رکھتا ہے کہ اس کو جنگل کا بادشاہ ہونا چاہئے..... اسکی خوراک کتنی ہوتی ہے؟

اسکو ہفتے میں ایک مرتبہ گوشت Feed (فیڈ) کیا جاتا ہے۔ ہمیں دنیا میں متعدد ایسی جگہوں کو دیکھنے کا موقع ملا جہاں شیروں کی خاص نسلوں کو Breed (انفرانش) کیا جاتا ہے۔ ہم نے ان سے یہ سوال بارہا پوچھا۔ پوری دنیا میں ہمیں یہ چیز Common یکساں (طی) کہ شیر کو ہفتے میں صرف ایک دفعہ ہی خوراک دی جاتی ہے اور وہ خوراک اسکے لئے پورا ہفتہ کافی رہتی ہے..... ہم نے کہا کہ اسکو تو ہفتے میں صرف ایک دفعہ خوراک دیتے ہیں لیکن ہم ایک دن میں ماشاء اللہ کتنی بار کھاتے ہیں۔

## ❖ مگر مچھ کی صحت کاراز:

اس وقت دنیا میں جو ذی روح موجود ہیں ان میں سے سب سے زیادہ عمر والا

Species (نوع) Crocodile (مگر چھ) ہیں، اس وقت بھی مگر چھ کی عمر ڈیڑھ سو سال، پونے دو سو سال، دو سو سال تک جا رہی ہے۔ اسکے اندر Muscle Strength (پٹھوں کی طاقت) اتنی زیادہ ہے کہ اگر وہ شیر کا بازو بھی اپنے جڑے میں لے لے تو وہ بازو کٹ تو سکتا ہے مگر وہ چھوٹ کر واپس نہیں آسکتا۔ اب اس بات پر ریسرچ کی گئی کہ اسکی لمبی زندگی اور اسکی Muscle Strength اتنی زیادہ ہونے کی وجہ کیا ہے تو پتہ چلا کہ اس جانور کی خوراک بہت تھوڑی ہے۔

آپ حیران ہوں گے کہ کروکوڈائل (مگر چھ) کا وزن ۷۰۰ کلوگرام ہوتا ہے یعنی اگر ستر کلوگرام کا ایک بندہ ہو تو اس جیسے دس آدمیوں کے وزن کے برابر اس مگر چھ کا وزن ہوتا ہے..... لیکن وہ چوبیس گھنٹوں میں صرف ۷۰۰ گرام کھانا کھاتا ہے۔ یعنی ایک کلوگرام سے بھی کم..... سوچنے کی بات یہ ہے کہ ہمارا دوپہر کا کھانا بھی ماشاء اللہ دو کلوگرام کے برابر ہوتا ہے۔ اور تین کھانوں کے علاوہ چائے کے نام پر اور پتہ نہیں کہ کس کس کے نام پر اور کیا کیا کھا رہے ہوتے ہیں۔ یہ دستور ہے کہ جب بھی کسی مشین کو Over burden کر دیا جائے تو اس مشین کی پروڈکشن صحیح نہیں ہوتی۔

## ❖ سستی کیوں پیدا ہوتی ہے؟

دماغ ہر وقت ہمارے جسم کے خون کو مختلف Organs (اعضاء) کہ درمیان تقسیم کر رہا ہوتا ہے۔ جب ہم بہت زیادہ کھا لیتے ہیں تو ہمارا دماغ فیصلہ کر لیتا ہے کہ اب بدن میں سب سے زیادہ خون کی ضرورت Stomach (معدہ) کو ہے..... جیسے کوئی فائر، فائٹنگ کرتا ہے کہ جہاں ضرورت ہو وہاں زیادہ توجہ دو، وہاں ایمر جنسی نافذ کر دی جاتی ہے۔ اسی طرح ہمارے خون کا ایک وافر حصہ معدے کی طرف متوجہ ہو جاتا ہے حتیٰ کہ اس وقت ہمارے دماغ کو بھی تھوڑا خون پہنچ رہا ہوتا ہے، اسلئے غنودگی طاری ہوتی ہے۔ زیادہ کھالینے کے بعد جو غنودگی سی طاری ہوتی ہے اس کی بنیادی وجہ یہ ہے کہ دماغ جسم کے

دوسرے اعضاء سے بلڈ کم کر کے Stomach (معدہ) کو بھیج دیتا ہے..... گویا دماغ یہ کہتا ہے کہ اب مصیبت پڑ گئی ہے، اب اس خوراک کو بھی Digest (ہضم) کرنا ہے۔ چونکہ خون کا بہت کم حصہ باقی بدن کو ملتا ہے اسلئے بندہ Lazy (ست) ہو جاتا ہے اور وہ زیادہ دقت سویا رہتا ہے۔

## مشاہیر اور انکی خوراک:

دنیا میں جتنے بھی مشاہیر گزرے ہیں اگر آپ انکے زندگیوں کو اس اعتبار سے دیکھیں کہ وہ کتنا کھاتے تھے تو یہ چیز آپ کو Common (یکساں) نظر آئے گی کہ ان کی خوراک بہت واجبی سی تھی۔ مثال کے طور پر.....

(۱)..... امام بخاری رحمۃ اللہ علیہ کو اللہ رب العزت نے ایسی ذہانت دی تھی کہ آپ کو لاکھوں حدیثیں یاد تھی۔ ایک مرتبہ ان سے پوچھا گیا کہ آپ دن میں کتنا کھاتے ہیں تو فرمانے لگے کہ میں آج کل سات بادام کھا کر اپنے کام میں مصروف ہو جاتا ہوں اور میرا پورا دن اسی پر گزر جاتا ہے..... اللہ اکبر!!!..... جتنے لوگوں کا آئی کیولیول اچھا ہوتا ہے یہ سب وہ لوگ ہوتے ہیں جن کے اندر Fat (چربی) تھوڑی ہوتی ہے اور ان کے جسم بہت اچھے ہوتے ہیں۔

(۲)..... مجھے ایک دفعہ ایک میوزیم دیکھنے کا موقع ملا۔ میں نے وہاں آئن سٹائن کی Mummy (حنوط شدہ لاش) دیکھی۔ یہ آئن سٹائن آج کی دنیا میں اس طرح Respected Figure (معزز) ہے جیسے دین کے حلقوں میں پیغمبروں کی عزت کی جاتی ہے۔ اس نے Theory Of Relativity (نظریہ اضافت) پیش کیا۔ میں تو اس کا دبلا پتلا سٹرکچر دیکھ کر حیران رہ گیا۔ میرا خیال ہے کہ اس کا وزن ساٹھ کلوگرام سے زیادہ نہیں ہوگا۔ لیکن اللہ تعالیٰ نے اس کو ایسا دماغ دیا کہ اس نے مادے اور انرجی کے



ٹرانسفارم ہونے کی جو Equation (مساوات) دی آج اس کی بنیاد پر دنیا کے اندر سب سے زیادہ ریسرچ کی جا رہی ہے۔

## ❖ ایک گولڈن چانس:

ہمارے نوجوانوں کو چاہیے کہ وہ اچھی Eating Habit (کھانے کی عادت) کو اپنائیں۔ رمضان المبارک کا مہینہ اپنی اس Habit (عادت) کو کنٹرول کرنے کیلئے ایک گولڈن چانس ہے۔ روزے کی کئی حکمتیں ہیں۔ اس سے انسان نے اندر صبر پیدا ہوتا ہوتا ہے اور اللہ تعالیٰ کی نعمتوں کی قدر دل میں آتی ہے۔ پتہ نہیں کہ ہم کتنا کھانا ضائع کر دیتے ہیں۔ جب خود بھوکے ہوتے ہیں تب پتہ چلتا ہے کہ ایک لقمے کی کیا ویلیو ہوتی ہے۔ تو جہاں روزے کے اور فوائد ہیں وہاں ایک فائدہ یہ بھی ہے کہ انسان اپنے Eatng Scadual (کھانے کے شیڈول) کو کنٹرول کر سکتا ہے۔

## ❖ وزن کم کرنے کا آسان نسخہ:

ایک ہوتا ہے کم کھانا، یہ بھی نبی علیہ السلام کی مبارک سنت ہے اور ایک ہوتا ہے آہستہ کھانا، یہ بھی نبی علیہ السلام کی مبارک سنت ہے..... اس میں ایک دلچسپ نکتہ ہے..... آپ نے دیکھا ہوگا کہ ہم میں سے بعض لوگ کھانے کیلئے دسترخوان پر بیٹھتے ہیں تو Within few minutes (چند منٹوں میں) دسترخوان سے بہت کچھ ان کے پیٹ میں شفٹ ہو چکا ہوتا ہے۔ جب کھانا کھا لیتے ہیں تو تھوڑی دیر کے بعد پیٹ پکڑ کر کہہ رہے ہوتے ہیں کہ یا آج تو بہت کھا لیا ہے۔ اس میں دلچسپ نکتہ یہ ہے کہ مجھے ایک مرتبہ ایک ایسا مضمون پڑھنے کا موقع ملا جس کو کسی ملک میں ڈاکٹروں کی ایک ایسوسی ایشن نے چھاپا تھا..... یہ ایک کچی بات ہے..... انہوں نے لکھا تھا کہ جو بندہ اپنے وزن کو کم کرنا چاہے اس کو چاہیے کہ وہ آہستہ کھائے۔ یہ چیز پڑھ کر یہ عاجز بڑا حیران ہوا کہ اب تک تو کہتے

تھے کہ جو وزن کم کرنا چاہے وہ ڈائٹنگ کرے اور اب یہ کہہ رہے ہیں کہ جو وزن کم کرنا چاہے وہ آہستہ کھائے۔

## ❁ بھوک کم ہونے کا احساس:

کھانے کے معاملے میں لوگ دو طرح کے ہوتے ہیں، کچھ Diating (ڈائٹنگ) کے قائل ہوتے ہیں اور کچھ Die eating (ڈائی ایننگ) کے قائل ہوتے ہیں..... ہم نے یہ پہلی مرتبہ پڑھا کہ آہستہ کھانے سے انسان کا وزن گھٹتا ہے۔ یہ ہمارے لئے ایک نئی چیز تھی۔ ہم نے اس پورے لٹریچر کو پڑھا۔ اس میں ایک عجیب بات لکھی ہوئی تھی۔ اس میں لکھا تھا کہ جب ہم کھانا کھاتے ہیں تو ہمارا دماغ فیصلہ کرتا ہے کہ ہم نے کتنا کھایا۔ یہی بات ایک مثال سے سمجھیں..... انسان کا سر بالکل سیدھا ہے یا جھکا ہوا ہے، اس کا Decision (فیصلہ) آپکھیں نہیں کرتیں بلکہ اس کا Decision (فیصلہ) دماغ کرتا ہے۔ ہمارے کانوں میں ایک Canal (نالی) ہے جس میں Lequid ہوتا ہے اور وہ Lequid اپنا لیول Maintain کرتا ہے۔ اس لیول کا سنگل جب دماغ کو پہنچتا ہے تو دماغ سمجھ لیتا ہے کہ سر سیدھا ہے یا جھکا ہوا ہے۔ اسی طرح پیٹ بھرنے کا Decision ہمارا دماغ لیتا ہے۔ اس سلسلے میں دماغ دو طرح سے Decision لیتا ہے۔

(۱)..... ایک تو اس طرح کے انسان کے پیٹ کے اوپر کی جلد کے اندر

Transpucer (ٹرانسپوسر) لگے ہوتے ہیں۔ یہ ایسے ہی ہوتے ہیں جیسے Pickup

(پک اپ) لگی ہوتی ہے۔ جب انسان کھانا کھاتا ہے اور Stomach (معدہ) ذرا

پھیلتا ہے تو وہ Transpucer (ٹرانسپوسر) خود ہی Elongate ہو کر اندازہ لگا لیتے

ہیں کہ اندر کتنی خوراک چلی گئی ہے۔ مگر یہ Slow Acton

Transpuce (ست رفتار ٹراسپوسر) ہیں۔ یہ اپنا سگنل بنا کر دماغ تک پہنچانے میں سات منٹ سے لیکر دس منٹ تک لے سکتے ہیں۔ یعنی اتنے وقفے کے بعد Pick up (پک اپ) دماغ کو بتائے گا کہ پیٹ بھر گیا ہے

(۲)..... انسان کو دوسرا سگنل اس کے منہ سے ملتا ہے۔ منہ ایک کرشننگ یونٹ ہے۔ یہ یونٹ جتنی تیزی سے کام کرتا ہے یہ بھی دماغ کو پہنچ رہا ہوتا ہے۔ ان دو سگنلز کو سامنے رکھ کر انسان کا دماغ Decision (فیصلہ) لیتا ہے کہ پیٹ میں کتنی خوراک پہنچ چکی ہے۔

اب ذرا یہ دیکھیں کہ ہم کیا کرتے ہیں؟

ہم یہ کرتے ہیں کہ تین چار منٹ کے اندر اندر دو روٹیاں بھی کھا لیتے ہیں، پانی بھی پی لیتے ہیں۔ ابھی پیٹ والا سگنل بھی نہیں پہنچتا ہوتا اور اس سے پہلے ہم Overeat کر (زیادہ کھا) چکے ہوتے ہیں۔ لہذا جب اصل سگنل پہنچتا ہے تب ہم محسوس کرتے ہیں کہ آج تو میں نے بہت زیادہ کھا لیا ہے۔

اس کا ایک پروف (ثبوت) بھی ہے۔ فرض کریں کہ آپ کھانا کھا رہے ہیں اور آپ نے ابھی آدمی روٹی کھائی تھی کہ اتنے میں کوئی انٹرنیشنل کال آگئی اور آپ فون سننے کے لئے چلے گئے۔ اگر آپ پانچ سات منٹ تک فون سنتے رہے جب واپس آئیں گے تو آپ کی بھوک مٹ چکی ہوگی۔ یہی وجہ ہے کہ لوگ کہتے ہیں کہ بھوک مر جاتی ہے، بھئی! بھوک نہیں مرتی بلکہ وہ جو چند منٹ گزرے ان میں پیٹ کا صحیح سگنل دماغ تک پہنچ گیا اور دماغ نے Decision (فیصلہ) لے لیا کہ بس اتنی خوراک کافی ہے۔

## ❖ سلمنگ کلب جانے کی ضرورت نہیں:

رمضان المبارک میں دن میں روزہ رکھنے کا یہ مطلب ہوتا ہے کہ ہمارے بدن میں ذرا خوراک کم ہو..... اچھا، جب خوراک کم ہوتی ہے تو پھر کیا ہوتا ہے؟

جب بھی معدے میں خوراک کم ہو اور بدن کو بھی اس کی ضرورت ہو تو بدن Fat (چربی) کو اسی وقت شوگر میں تبدیل کر کے استعمال کرنا شروع کر دیتا ہے۔ یہ Steroids (سٹیرائڈ) ہوتے ہیں جو بدن کے اندر Generate (پیدا) ہو جاتے ہیں اور وہ انسان کی Fat (چربی) کو شوگر بنا دیتے ہیں اور وہ پھر انسان کے بدن میں استعمال ہونا شروع ہو جاتی ہے۔ اسلئے جب انسان بھوکا رہتا ہے تو اس کی چربی پگھل رہی ہوتی ہے اور اسکا جسم سمارٹ ہو رہا ہوتا ہے۔ اس لئے جو لوگ Slimming Club (سلیمنگ کلب) میں جاتے ہیں اور پھر بھی ان کا جسم ہلکا نہیں ہوتا ان کو چاہیے کہ وہ نبی علیہ الصلوٰۃ والسلام کی مبارک سنت پر بیٹھ کر ہی عمل کر لیں، انہیں سلیمنگ کلب جانے کی ضرورت ہی نہیں پڑے گی بلکہ ان کی Fat (چربی) اپنے آپ ہی پگھلتی چلی جائے گی۔

## ❖ تراویح کے جسمانی فوائد:

ایک تو رمضان المبارک میں روزے رکھوائے گئے اور دوسرا تراویح کا حکم دیا گیا۔ ذہن میں سوال پیدا ہوتا ہے کہ تراویح کے روحانی فوائد تو ہیں، ان کے ساتھ ساتھ اس کے جسمانی فوائد کیا ہیں؟ تو بھی! نماز کے روحانی فوائد تو بے شمار ہیں، ان کے ساتھ ساتھ اس کے جسمانی فوائد بھی ہیں۔

## ❖ عبادت بھی ورزش بھی:

نماز ایک قسم کی Exercise (ورزش) ہے۔

ڈاکٹر دس سال پہلے کہتے تھے کہ جاگنگ کیا کریں، یعنی بھاگا کریں۔ پھر ثابت ہوا کہ جو جاگنگ زیادہ کرتے ہیں بڑھاپے میں ان کے پاؤں کی ہڈیاں پر اہلم کرتی ہیں۔ لہذا اب ڈاکٹر آہستہ آہستہ Brisk walk (برس واک) کرنے کو کہتے ہیں۔ برسک واک

ذرا تیز چلنے کو کہتے ہیں۔ ڈاکٹر کہتے ہیں کہ یہ انسان کے لئے سب سے زیادہ فائدہ مند ہے۔ اللہ تعالیٰ کی شان دیکھئے کہ برسک واک یعنی ذرا تیزی کے ساتھ چلنا بھی میرے محبوب ﷺ کی مبارک سنت ہے۔ حدیث پاک میں آیا ہے کہ اللہ کے محبوب ﷺ ایسے چلتے تھے جیسے کوئی اونچی جگہ سے نیچی جگہ کی طرف تیزی کے ساتھ اتر رہا ہوتا ہے۔ یہ میرے محبوب ﷺ کی سنت ہے اور آج دنیا نے بالآخر دھکے کھا کھا کر دنیا کے فائدے کی خاطر میرے محبوب ﷺ کی سنت کو اپنالیا ہے۔

### ✽ نماز کا فائدہ:

پھر ڈاکٹروں نے کہا کہ یہ جو ہم دن میں ایک بار برسک واک کرتے ہیں یہ بھی اتنی فائدہ مند نہیں ہے، یہ دن میں کئی مرتبہ کرنی چاہیے۔ اب یہاں سوال یہ پیدا ہوا کہ بندہ ہر وقت واک ہی کرتا رہے اور کوئی کام نہ کرے۔ انہوں نے کہا، جی نہیں، انسان اتنی Exercise (ورزش) کر لے جس سے اس کی Heart beat (دل کی دھڑکن) تھوڑی سی تیز ہو جائے اور جو Fluid (سیال مائع) انسان کے اندر بلڈ کی شکل میں بہہ رہا ہے اسکی مقدار بڑھ جائے تاکہ یہ پوری شریانوں کو صاف کر دے۔ انہوں نے کہا کہ چند مرتبہ Exercise (ورزش) کرے اگرچہ تھوڑی ہی ہو۔ اگر وہ لوگ دن میں پانچ مرتبہ نماز پڑھنے کے عادی ہوتے تو ان کو ایسی Exercise (ورزش) کے بارے میں سوچنے کی ضرورت ہی نہ پڑتی۔

### ✽ جاپان کی ایک میٹنگ:

ہمارے ایک دوست جاپان گئے۔ وہاں ایک جگہ پر ایک کمپنی کے بورڈ آف ڈائرکٹرز کی میٹنگ تھی۔ انہوں نے بھی اس میٹنگ میں شمولیت اختیار کی۔ وہ کہنے لگے کہ آٹھ دس گھنٹے کی میٹنگ تھی۔ اس میٹنگ کے دوران وہ ایک ڈیڑھ گھنٹے کے بعد کھڑے ہو جاتے

اور اپنی کرسی کے ساتھ ہی کوئی بازو دھلا رہا ہوتا..... کوئی نیچے جا رہا ہوتا..... کوئی تھوڑا سا آگے پیچھے ہو رہا ہوتا..... گویا وہ کھڑے کھڑے ہاتھوں سے Ligh Exercise (ہلکی ورزش) کرتے اور بیٹھ جاتے، اس مینٹنگ کے دوران انہوں نے تین مرتبہ بریک لیکر یہ Exercise (ورزش) کی۔ وہ کہنے لگے کہ میں نے ان سے پوچھا کہ آپ یہ کیا کر رہے ہیں؟ وہ کہنے لگے کہ ہمارے ڈاکٹر اس نتیجے پر پہنچے ہیں کہ دن میں ایک مرتبہ Exercise (ورزش) کرنے کے بجائے چند مرتبہ Light Exercise (ہلکی ورزش) کر لی جائے تو اس کا فائدہ زیادہ ہوتا ہے۔

یہ سن کر وہ کہنے لگے کہ میں نے انہیں کہا، اواللہ کے بندو! تم یہ جو تھڑی دیر کے بعد چند منٹ کی Exercise (ورزش) کرتے ہو اگر اسکی بجائے تم دن میں پانچ مرتبہ نماز پڑھ لیا کرو تو آٹو میٹک Execise (ورزش) ہو جائے گی

## ✦ عبادت بھی اور ورزش بھی:

اب دیکھئے کہ ایک مومن بندہ اللہ تعالیٰ کا حکم سمجھ کر یہ عمل کر رہا ہوتا ہے۔ حتیٰ کہ کوئی انپڑھ بندہ جو پہاڑ کی چوٹی پر رہتا ہے۔ اسے کچھ پتہ نہیں کہ نماز میں میرا جسمانی فائدہ کیا ہے، لیکن اگر وہ بھی پابندی کے ساتھ نماز پڑھتا ہے تو اس کو بھی جسمانی فائدہ مل جاتا ہے۔ افسوس کے ہمارے کئی نوجوان نماز کی پابندی نہیں کرتے اور جو پابندی کرتے ہیں ان کو عبادت کا ثواب بھی مل جاتا ہے اور انکی ورزش بھی ہو جاتی ہے۔

## ✦ دائمی خوبصورتی کا راز:

ہم ایک مرتبہ واشنگٹن میں Smithsonian Space musium (خلائی عجائب گھر) دیکھ رہے تھے، ہمیں وہاں ایک ڈاکٹر صاحب ملے۔ انہوں نے ہمارا مسلمان والا حلیہ دیکھا تو بات چیت شروع کر دی۔ وہ مجھے کہنے لگے کہ جو مسلمانوں میں زیادہ

عبادت گزار ہوتے ہیں ان کے چہرے پر نور ہوتا ہے۔ میں نے کہا، جی بالکل، صلحاء کا نور ہوتا ہے۔ وہ کہنے لگے کہ اس کی ایک وجہ ہے۔ میں نے پوچھا، کیا وجہ ہے؟ وہ کہنے لگے کہ انسانی جسم کے وہ اعضاء جو دل سے نیچے ہیں ان میں دل کے لئے بلڈ پمپ نچانا آسان ہوتا ہے۔ اور جو اعضاء دل سے اوپر ہوتے ہیں ان میں بلڈ پمپ نچانا دل کیلئے مشکل ہوتا ہے۔ اسلئے سر میں جتنا Blood Flooded (خونی بہاؤ) جانا چاہئے اتنا نہیں جاتا۔ مسلمان لوگ جب نماز پڑھتے ہیں تو سجدہ بھی کرتے ہیں۔ سجدے میں انکا سر اور چہرہ نیچے ہوتا ہے اور دل اوپر ہوتا ہے۔ یہی ایک ایسی صورت ہے کہ جس میں بلڈ Flooded (فلڈڈ) ہو کر انسان کے سر، چہرے اور پورے جلد کے اندر جا رہا ہوتا ہے۔ پھر وہ کہنے لگے کہ ذرا لمبا سجدہ کریں تو چہرے کے اندر خون محسوس ہوتا ہے میں نے کہا، ہاں۔ پھر انہوں نے کہا کہ یہ بلڈ کی سرکولیشن جو ہر روز چہرے پر Flooded (فلڈڈ) ہو رہی ہوتی ہے یہ انسان کے چہرے کو تروتازہ بنا دیتی ہے۔

میں نے سوچا کہ اگر عورتوں کو اس اصول کا پتہ چل جائے کہ نماز پڑھنے سے انسان کا چہرہ دیر تک معصوم نظر آتا ہے تو شاید وہ کریموں کو چھوڑ کر نفلی نمازوں کے پیچھے پڑ جائیں۔ اور واقعی آپ دیکھیں گے کہ جو بھی نیکو کار انسان ہوگا اس کے چہرے پر آپ کو ایک روشنی نظر آئے گی۔ روحانی اثر اپنی جگہ مگر نماز کا یہ جسمانی فائدہ بھی ہے کہ وہ جو Flooded خون انکو سجدوں میں پہنچ رہا ہوتا ہے وہ انکے چہروں پر بہا کر کی سی تازگی اور خوبصورتی عطا فرمادیتا ہے۔

## ❁ شوگر لیول کنٹرول کرنے کا ذریعہ:

ڈاکٹر اس بات پر متفق ہیں کہ آدمی جب صبح کے وقت سو کر اٹھتا ہے تو اسکا شوگر لیول سب سے ڈاؤن ہوتا ہے، اسی لئے لیباڈٹری میں کو لیوسٹرول چیک کروانا ہوتا ہے کہتے ہیں

صبح کے وقت کھانے سے پہلے آئیں، چونکہ اس وقت انسان کا شوگر لیول پہلے ہی ڈاؤن ہوتا ہے اسلئے اللہ تعالیٰ نے فجر کی صرف چار رکعتیں بنائیں۔ اس وقت زیادہ لمبی Exercise (ورزش) کرنے کی ضرورت ہی نہیں ہوتی، بھلے قرأت جتنی لمبی کر لی جائے مگر Exercise (ورزش) صرف چار رکعت ہے۔

اس کے بعد ہم نے دوپہر کا کھانا کھایا اور ماشاء اللہ خوب پیٹ بھر کر کھایا۔ کھانا کھانے سے شوگر لیول اوپر چلا گیا۔ اب چار رکعتیں نہیں بلکہ بارہ رکعتیں بنا دی گئیں، کہ اب تمہیں Exercise (ورزش) زیادہ کرنے کی ضرورت ہے، یعنی اگر تم یہ Exercise (ورزش) کرو گے تو تمہارا شوگر لیول کنٹرول ہو جائے گا۔

جب بارہ رکعتیں پڑھنے سے شوگر لیول کم ہو گیا تو پھر عصر کی نماز میں چار رکعتیں آپشنل بنا دی گئیں کہ اگر تم چاہو تو پڑھ لو ورنہ کوئی بات نہیں، تمہیں معاف کر دیں گے اور باقی چار فرض قرار دی گئیں۔

ہو سکتا ہے کہ کسی کو عصر کے وقت بھوک لگی ہو اور اس نے عصر انہ میں کچھ کھالیا ہو یا اس نے چائے پی لی ہو یا آئس کریم کھائی ہو۔ اس طرح شوگر لیول ذرا ہائی ہو سکتا ہے اسلئے مغرب کی نماز میں سات رکعتیں بنا دی گئیں۔

عام طور پر مغرب کے بعد عشاء کا کھانا کھایا جاتا ہے جب ہم نے مغرب کے بعد Heavy (ثقیل) کھانا کھایا تو شوگر لیول پھر ہائی ہو گیا۔ اب سات رکعتوں پر ہرگز گزارہ نہیں چل سکتا تھا اسلئے سترہ رکعتیں بنا دی گئیں..... اب یہاں پر ذہن میں سوال پیدا ہوتا ہے کہ دوپہر میں تو بارہ سے کام چل گیا تھا، اب بارہ کیوں نہیں، سترہ کیوں؟ فرمایا کہ دوپہر میں بارہ رکعتوں کے بعد تم نے ابھی جاگ کر کام کرنا تھا اور شوگر لیول ڈاؤن ہونے کے چانسز تھے اور اب عشاء کے بعد تم نے سونا ہے لہذا بارہ سے کام نہیں چلے گا بلکہ اب سترہ رکعتیں پڑھنی پڑیں گی۔



اللہ تعالیٰ کی شان دیکھئے کہ رمضان المبارک میں تو بندہ صبح روزہ رکھتا ہے اور سارا دن بھوکا پیاسا رہتا ہے تو شام کے وقت جب افطاری ہوتی ہے تو پھر اس وقت خوب بھوک لگی ہوتی ہے۔ روزہ دار اس وقت اکثر Over eating (بسیار خوری) کر لیتے ہیں۔ وہ ملک شیک بھی پی لیتے ہیں، جوس بھی پی لیتے ہیں اور کھانے بھی خوب کھاتے ہیں۔ اس طرح انکا شوگر لیول ایک دم ہائی ہو جاتا ہے۔ جب بہت زیادہ Over eating (بسیار خوری) کر لیتے ہیں تو پروردگار فرماتے ہیں کہ اب تمہارا کام سترہ رکعت سے بھی نہیں چلے گا بلکہ اب تمہیں بیس رکعت (تراویح) اور بھی ادا کرنی پڑے گی تاکہ تمہارے جسم کو صحیح فائدہ پہنچ سکے۔

پروردگارِ عالم اپنے بندوں پر کتنے مہربان ہیں کہ عبادت بھی ایسی رکھی کہ جسکا بندوں کو ہی روحانی اور جسمانی فائدہ پہنچ رہا ہوتا ہے۔ جب کوئی آدمی سفر پر نکلتا ہے۔ تو سفر میں Exertion (مشقت) ہوتی ہی رہتی ہے لہذا پروردگارِ عالم نے فرمایا کہ اچھا جو فرض تھے وہ بھی ہم نے آدھے کر دیئے اور جو نفل تھے وہ بھی تمہیں معاف کر دیئے۔ سبحان اللہ!

## ❖ رمضان المبارک کیلئے پلاننگ کی ضرورت:

اب رمضان المبارک کا مہینہ آنے والا ہے۔ یہ ہمارے لئے روحانی اور جسمانی فائدوں کے دروازے کھول دیگا۔ لہذا ہمیں اس کے لئے ابھی سے تیار ہو جانا چاہئے۔ اچھا بندہ ہر چیز کو پہلے Plan کرتا ہے اسی لئے کہتے ہیں کہ۔ well pian half done یعنی جس کام کو تم اچھا پلان کر لو گے سمجھ لو کہ آدھا کام ہو گیا۔ آج تو شادی کی پلاننگ بھی ایک سال پہلے سے کرنی شروع کر دیتے ہیں۔ بزنس کی پلاننگ بھی پہلے سے کرتے ہیں اسی طرح ہمیں رمضان المبارک کی بھی پہلے سے پلاننگ کر لینی چاہئے کہ ہم نے اسے کیسے

گزارنا ہے۔ اس کی پلاننگ کیلئے کوئی ورزش تو نہیں کرنی ہوتی کہ بھی اتنی ڈنڈ بیٹھکیں روز نکالنی شروع کر دو۔ اسکی پلاننگ یہ ہے کہ آپ اپنی مصروفیات کو ابھی سے ایسے بنا دیں کہ رمضان المبارک میں اپنے آپ کو Light (ہلکا پھلکا) رکھنے کی کوشش کریں۔ گھر میں شادی ہو تو بندہ پورا مہینہ اپنے آپ کو ہلکا پھلکا رکھتا ہے کہ جی میرے گھر میں شادی ہے، میں نے اپنے آپ کو Light رکھا ہوا ہے تاکہ میں شادی بھکتا لوں۔ جیسے شادی گزرنے کیلئے ایک مہینہ اپنا سکیجول ٹائٹ کر دیتے ہیں اسی طرح ہمیں بھی چاہئے کہ ہم بھی..... اللہ تعالیٰ کی مغفرت سے وافر حصہ پانے کیلئے

..... اپنے گناہوں کو بخشوانے کیلئے اور

..... اپنے رب کو منانے کیلئے

رمضان المبارک کے مہینے کیلئے Light Planning (لائٹ پلاننگ) کر دیں۔ اور ہم یہ کام کر سکتے ہیں۔ کتنے کام ہوتے ہیں جو بندہ خود کرتا ہے۔ لہذا ہمیں چاہئے کہ ہم رمضان المبارک میں اپنے سفروں کو، اپنے کاموں کو اور اپنی Meetings (میٹنگز) کو اس طرح Plan (پلان) کر لیں کہ ہم کچھ Lightweight (ہلکے پھلکے) رہنے کی کوشش کریں۔ جب ہم Mentally (ذہنی طور پر) کچھ فارغ ہونگے تو یکسوئی سے نماز بھی پڑھ سکیں گے اور تراویح بھی پڑھ سکیں گے اور پھر پریشیر بھی نہیں ہوگا کہ ہم نے فلاں میٹنگ میں جانا ہے۔

ایک تو یہ تیاری ہے کہ ہم اپنے آپ کو ذرا Light loaded (ہلکا پھلکا) کریں اور دوسرا یہ ہے کہ ہم اپنے آپ کو رمضان المبارک کے سکیجول کے ساتھ ایڈجسٹ کرنے کیلئے Mentally تیار کر لیں۔ آدمی کے اوپر ایک ڈر سا ہوتا ہے کہ اگر میں نے روزہ رکھ لیا تو کہیں میں کمزور نہ ہو جاؤں۔ ہم کالج میں انٹرمیڈیٹ کلاس میں پڑھتے تھے۔ وہاں ہمارا ایک دوست تھا۔ اس وقت اسکی عمر اٹھارہ سال تھی۔ اس کا جسم اتنا Bulky (بھاری) تھا کہ اس وقت اسکا وزن ایک سو پانچ گرام تھا۔ لیکن وہ رمضان

المبارک کا روزہ نہیں رکھتا تھا۔ ایک دن ہم نے ان سے پوچھا کہ تم رمضان المبارک کے روزے کیوں نہیں رکھتے؟ تو وہ کہنے لگا کہ میری امی کہتی ہے کہ اگر تم روزے رکھو گے تو تم

کمزور ہو جاؤں گے۔  
**تین کھجوریں:**

آپ اپنے ذہن کو تیار کر لیجئے کہ اگر ہم نے ایک مہینہ تک کچھ کم بھی کھایا تو ہمیں کوئی فرق نہیں پڑے گا۔ ہمارے جسم کی ضرورت تو بہت زیادہ ہوتی ہے۔ لیکن ہماری Eating habit (کھانے کی عادت) بہت زیادہ ہوتی ہے۔ ڈاکٹروں نے لکھا ہے کہ جو انسان تین کھجوریں کھالے اس کو اتنی کیلوریز مل جاتی ہیں کہ اس کو تین دن تک بھوک کی وجہ موت نہیں آسکتی۔ تین کھجوروں میں اتنی نیوٹریشن (غذائیت) ہوتی ہے.....!

ہم جتنا کھانا کھانے کے عادی ہیں رمضان المبارک میں اس سے کچھ کم کھانے کی کوشش کریں۔ یہ نہ ہو کی صبح کی نماز سے کٹھے ڈکار آنے شروع ہو جائیں۔ اور ایسا بھی نہ ہو کہ ہم بالکل ہی نہ کھائیں۔ کچھ دوست ایسا کرتے ہیں کہ وہ عشاء کے وقت اتنا کھا لیتے ہیں کہ ان کیلئے صبح کے وقت اٹھنا مشکل ہوتا ہے۔ وہ کہتے ہیں کہ چلورات ہی میں جو کھالیا سو کھالیا، بس اسی پر روزے کی نیت کر کے سو جاتے ہیں۔ یہ ترتیب غلط ہے۔ رمضان المبارک کو اپنی طبیعت میں نہ ڈھالنے بلکہ اپنے آپ کو رمضان المبارک کی ترتیب پر چلانے کی کوشش کیجئے کیونکہ سحری کھانا بھی مستقل ایک عبادت ہے اور تہجد میں نوافل پڑھنا بھی ایک مستقل عبادت ہے۔

## لیلیۃ القدر پانے کا آسان طریقہ:

اب آخر میں ایک نکتہ عرض کر دوں..... وہ یہ کہ اللہ رب العزت بڑے کریم ہیں۔ انہوں نے رمضان المبارک میں ایک رات ایسی بنائی جسے لیلیۃ القدر کہتے ہیں۔ اسکی تلاش کیلئے اعتکاف میں بیٹھا جاتا ہے۔ لیکن اگر کوئی چاہے کہ مجھے رمضان المبارک میں لیلیۃ القدر میں عبادت کا ثواب ملے تو اس کو پانا بڑا آسان ہے۔ بلکہ ہر بندے کے دل میں

تمنا ہوتی ہے کہ اسے لیلۃ القدر میں عبادت کرنے کا ثواب ملے..... ہمیں یہ ثواب مل سکتا ہے مگر کیسے؟

اس کیلئے یہ نکتہ سن لیجئے۔ یہ بڑا اچھا نکتہ ہے۔ معلوم نہیں کہ کتنے اللہ والوں کی صحبت میں رہنے کے بعد یہ نکتہ ملا.....

قرآن مجید میں اللہ رب العزت ارشاد فرماتے ہیں کہ وہ ایک رات ہوتی ہے جو ہزار مہینوں کی عبادت سے بہتر ہوتی ہے۔

تَنْزَلُ الْمَلَائِكَةُ الرُّوحُ فِيهَا بِإِذْنِ رَبِّهِمْ مِنْ كُلِّ أُمَّةٍ سَلَامٌ [نازل ہوتے ہیں اس میں فرشتے اور جبرئیل امین اپنے رب کے حکم سے ہر کام میں]

اس رات میں سلامتی اور خیر و برکت نازل ہوتی ہے۔ یہ سلامتی اور خیر و برکت کب نازل ہوتی ہے؟..... اس کا کسی کو پتہ نہیں۔ کوئی نہیں کہہ سکتا کہ کس رات میں کتنے بجے وہ برکتیں نازل ہوگی مگر اللہ رب العزت نے ایک اشارہ فرما دیا ہے۔ مفسرین نے لکھا ہے کہ پروردگار فرماتے ہیں کہ جس رات میں بھی وہ برکتیں نازل ہوتی ہیں۔

هِيَ حَتَّىٰ مَطْلَعِ الْفَجْرِ ﴿۱۸۷﴾ وہ (برکات) مطلع الفجر (طلوع صبح صادق) تک

باقی رہتی ہیں [

یہاں سے نکتہ ملا کہ جب بھی لیلۃ القدر ہوگی اور اسکی خاص برکتیں جب بھی شروع ہوں گی، وہ شروع ہو کر صبح صادق تک ضرور رہیں گی۔ لہذا ہم جیسے کمزور مومن جو ساری رات عبادت نہیں کر سکتے، جب روزہ رکھنے کیلئے سحری میں اٹھتے ہیں، اگر اس وقت ہم تہجد کی چند نفل بھی پڑھ لیں تو یقیناً ہمیں لیلۃ القدر کی عبادت کا ثواب مل جائے گا۔

اللہ رب العزت ہمیں رمضان المبارک میں زیادہ سے زیادہ عبادت کرنے کی توفیق عطا فرمادے اور اس مہینے کو ہمارے لئے رحمت بنا کر ہماری پریشانیوں کو دور فرمادے۔

آمین ثم آمین۔ (ماخوذ از خطبات ذوالفقار و رمضان المبارک کی برکات)

وآخر دعوانا ان الحمد لله رب العلمین

اللّٰهُ اللّٰهُ اللّٰهُ

انما يوفى الصّابرون اجرهم بغير حساب

# رمضان میں بخشش کے بہانے

از افادات

محبوب العلماء و الصلحاء عارف باللہ  
حضرت مولانا پیر ذوالفقار احمد نقشبندی مجددی مدظلہ

اللہ اللہ اللہ ﷻ اللہ اللہ اللہ

## اقتباس

☆ مجھے تو ایسا لگتا ہے کہ درحقیقت غفر لہ ما تقدم من ذنبہ ہی مقصد ہے، لیکن آگے بہانے بنا دیئے، اچھا جو روزے رکھے گا سب گناہ معاف، جو رات کو قیام کرے گا، اسکے سب گناہ معاف، اچھا جو لیلتہ القدر میں کھڑا ہوگا اسکے بھی سب گناہ معاف، جیسے کوئی کسی کو معاف کرنے کے لئے ٹلا ہو، واقعی اللہ تعالیٰ کی رحمت ٹٹی ہوئی ہے کہ کسی طرح بندوں کے پچھلے تمام گناہ معاف کر دیئے جائیں۔

☆ یہ بات ذرا ذہن میں رکھئے گا کہ رحمت اور لعنت ایک وقت میں جمع نہیں ہو سکتی، یہ نہیں ہو سکتا کہ ایک بندے پر لعنت بھی بر سے اور اسی بندے پر رحمت بھی بر سے، بلکہ لعنت والے تمام اعمال سے پہلے توبہ کرنی ہوگی، تو اللہ تعالیٰ کی رحمت کے مستحق ہوں گے، اور ہم پر رحمت کی برسات ہوگی۔

حضرت مولانا پیر ذوالفقار احمد نقشبندی

مجددی زید مجدہ

## رمضان میں بخشش کے بہانے

الحمد لله وكفى وسلام على عباده الذين اصطفى اَمَّا بَعْدُ  
اعوذ بالله من الشيطان الرجيم۔ بسم الله الرحمن الرحيم

شهر رمضان الذي انزل فيه القرآن (پ ۲-۷-آیت ۱۵۸)

سبحان ربك رب العزة عما يصفون وسلام على المرسلين  
والحمد لله رب العلمين۔

اللَّهُم صل على سيدنا محمد وعلى آل سيدنا محمد وبارك وسلم۔

اللَّهُم صل على سيدنا محمد وعلى آل سيدنا محمد وبارك وسلم۔

اللَّهُم صل على سيدنا محمد وعلى آل سيدنا محمد وبارك وسلم۔



تمہید:

رمضان المبارک کے فضائل مختلف عنوانات سے آپ سنتے رہتے ہیں، اکثر و بیشتر پورے ملک میں رمضان سے متعلق بیانات ہوتے رہتے ہیں، وہی باتیں جو آپ نے پہلے سنی ہیں، ان کو میں ایک نئی ترتیب سے پیش کرتا ہوں، اس سے آپ کو اندازہ ہوگا کہ رمضان کا یہ مہینہ درحقیقت شہر الغفران یعنی مغفرت اور بخشش کا مہینہ ہے۔

### انسان و شیطان کا مقابلہ:

جب اللہ رب العزت نے آدم علیہ السلام کو پیدا کیا تو فرشتوں کو حکم دیا کہ ”اَسْجُدُوا لِآدَمَ“ آدم علیہ السلام کو سجدہ کرو، ”فَسَجَدُوا إِلَّا إِبْلِيسَ“ سب نے سجدہ کیا سوائے ابلیس کے ”أَبَىٰ وَاسْتَكْبَرَ وَكَانَ مِنَ الْكَافِرِينَ“ اس نے انکار کیا، تکبر کیا، اور

وہ کافروں میں سے ہو گیا، اللہ رب العزت نے جب اس سے پوچھا ”مَا مَنَعَكَ إِلَّا تَسْجُدًا“ تمہیں سجدہ کرنے سے کس چیز نے روکا؟ تو اس نے جواب میں کہا، ”أَسَاخِيرُ مِنْهُ“ میں آدم علیہ السلام سے زیادہ بہتر ہوں، خَلَقْتَنِي مِنْ نَارٍ وَخَلَقْتَهُ مِنْ طِينٍ“ مجھے آپ نے آگ سے پیدا کیا اور اسے آپ نے مٹی سے پیدا کیا، اللہ رب العزت کو اس بات پر جلال آیا اس سے فرمایا ”فَاخْرُجْ مِنْهَا فَإِنَّكَ رَجِيمٌ“ تو نکل جا، بیشک تو مردود ہے۔

جب شیطان کو اللہ رب العزت نے اپنے دربار سے دھتکار دیا، تو کبر و حسد کی وجہ سے آدم علیہ السلام پر شیطان کو بہت غصہ آیا، کہنے لگا کہ میں آدم علیہ السلام اور ان کی اولاد کو بھٹکاؤں گا، ورنہ غلاؤں گا، ”وَلَا تَجِدُ أَكْثَرَهُمْ شَاكِرِينَ“ (پ ۸-۹-۱۰ آیت ۱۷) ان میں سے اکثر کو شکر گزار نہ پائیں گے، مگر اس سرکشی کے باوجود اس نے ایک مہلت مانگی کہ مجھے قیامت تک کیلئے مہلت دے دیجئے، اللہ رب العزت نے فرمایا ”إِنَّكَ مِنَ الْمُنْظَرِينَ“ میں نے تمہیں مہلت عطا کر دی، جب مہلت مل گئی، تو اس نے قسم کھائی، کہنے لگا ”فَبِعِزَّتِكَ“ اللہ مجھے آپ کی عزت کی قسم ”لَأُعْزِبَنَّ عَنْهُمْ أَجْمَعِينَ الْإِعْبَادَ مِنْهُمْ الْمُخْلِصِينَ“ (سورہ ص- پ ۲۳/۱۴)

جب اس نے قسم کھا کر یہ بات کہی، تو اس وقت اللہ رب العزت کی رحمت کو بھی جوش آ گیا، فرمایا کہ اگر تو نے بہکا یا اور میرے بندے بہک بھی گئے تو سن! اگر گناہوں پر نادم اور شرمندہ ہو کر توبہ کریں گے تو ہم ان کو معاف کر دیں گے، گویا یہ ایک مقابلہ بنا حق اور باطل کا اور مقابلہ ہوا اولادِ آدم اور شیطان کا۔

## ❖ شیطان تڑپ اٹھا:

جب شیطان کو مہلت مل گئی اور آدم علیہ السلام کے مقابلے میں قوت بھی مل گئی، بلکہ اللہ تعالیٰ نے کہہ دیا کہ تجھے ایسی قوت دے دی ہے کہ چوبیس گھنٹے مکر و فریب کر سکو گے، نہ تجھے نیند کا تقاضہ ہوگا، نہ کھانے کی پریشانی، نہ کوئی اور حاجت و ضرورت، مزید براں یہ کہ،



تیری اولاد بہت جلد زیادہ سے زیادہ ہو جائے گی، نیز تو ان کو نظر بھی نہ آئے گا، جب اس نے سنا کہ میں چوبیس گھنٹے بہکا سکوں گا، نظر بھی نہ آؤں گا، اور میری اولاد بھی زیادہ اس کام پر ہوگی، تو شیطان نے کہا کہ اولادِ آدم میں سے کسی کو بھی سیدھے راستے پر بالکل نہ چھوڑوں گا، اس پر آدم علیہ السلام نے اللہ رب العزت سے التجا کی کہ اللہ مجھے اور میری اولاد کو اس کے مقابلہ میں کیا نعمت دیں گے؟ اللہ پاک نے ارشاد فرمایا جب بھی تیری اولاد میں سے کوئی بندہ اپنے کئے ہوئے گناہوں پر نادم اور شرمندہ ہوگا، میں اس کے تمام گناہوں کو معاف کر دوں گا، یہ ایک ایسی بات تھی جس سے شیطان تڑپ اٹھا کہ اس طرح سالوں کی میری محنت ضائع ہو جائے گی۔ (مسند ابی یعلیٰ موصلی ج: ۲- ص: ۵۳۸)

## تعوذ میں ذاتی نام کیوں؟

یہ بات سمجھ لیجئے کہ اللہ تعالیٰ کو شیطان سے ذاتی عداوت ہے، جس بندے سے ذاتی دشمنی ہوتی ہے، بندہ ذاتی دشمنی کی وجہ سے اس کو برداشت نہیں کرتا، اللہ تعالیٰ کو ذاتی دشمنی کیوں؟ اس لئے کہ یہ غدار ہے، اس نے اللہ رب العزت کے سامنے تکبر کیا، لیکن سوال ہوتا ہے کہ ذاتی عداوت پر کوئی دلیل بھی تو ہونی چاہئے، تو علماء نے اسکی دلیل بھی دی کہ دیکھئے اللہ رب العزت نے تسمیہ (بسم اللہ) میں ذاتی نام کے ساتھ صفاتی نام بھی استعمال فرمایا، چنانچہ ہم پڑھتے ہیں بسم اللہ الرحمن الرحیم، تو رحمن اور رحیم اللہ تعالیٰ کے صفاتی نام ہیں، اور اللہ کے بعض صفاتی نام تو دوسروں کیلئے بھی آئے ہیں، مثلاً سمیعاً بصیراً، بندے کے لئے بھی استعمال ہوا، رؤف رحیم، نبی علیہ السلام کیلئے بھی استعمال ہوا، حالانکہ صفت تو اللہ تعالیٰ کی ہے۔

لیکن اس کا ذاتی نام کسی کے لئے نہیں آسکتا، لہذا جب شیطان کا معاملہ آیا، تو اللہ رب العزت نے اپنے بندوں سے کہا کہ دیکھو کہ جب تمہیں اس بد بخت سے حفاظت مطلوب ہو، اس کے حملے تم پر ہو رہے ہوں، تو مجھ سے پناہ میرے ذاتی نام کے ساتھ مانگو،

جیسے کسی خاص کو اپنا پرسنل موبائل نمبر دے دیتے ہیں اور جو عام آدمی ہوتا ہے اسکو عام نمبر یا دفتر کا نمبر دیتے ہیں، تو جس کو خاص اور ذاتی نمبر دیا جاتا ہے، اس سے مخصوص اور ذاتی کنٹیکٹ (Contact) ہوتا ہے کہ تم مخصوص نمبر ڈائل کرو گے تو ڈائریکٹ میرے ساتھ بات ہوگی، اسی طرح اللہ رب العزت نے تعوذ میں فقط ایک اسم ذاتی استعمال فرمایا، اور وہ ہے، اَعُوذُ بِاللّٰهِ مِنَ الشَّيْطَانِ الرَّحِيْمِ۔ اس میں اللہ رب العزت کا صرف ذاتی نام اس لئے ہے کہ اللہ کو اس سے ذاتی عداوت ہے، لہذا ذاتی نام کے ساتھ جب بندہ پکارے گا، تو اللہ فرمائے گا میرے بندے تو نے مجھے میرا ذاتی نام لیکر پکارا، میں اپنے ذاتی دشمن سے تم کو محفوظ کر دوں گا۔

## ❖ شیطان کو پیدا کرنے کی حکمت:

یہاں ایک طالب علمانہ سوال ہے کہ جب اللہ تعالیٰ کو ذاتی عداوت ہے، تو شیطان کو پیدا ہی نہ کرتے، شیطان کو بنانے کا کیا فائدہ؟ خواہ مخواہ بندہ کو ورغلا تا اور اللہ کا نافرمان بناتا ہے، خود تو بد بخت بنا ہی اولاد آدم کے بھی پیچھے پڑا ہوا ہے، تو اس کے پیدا کرنے میں کیا فائدہ؟ اللہ پاک نے اس میں بھی فائدہ دکھلا دیا، اللہ حزاء خیر دے علماء کرام کو کہ قدم قدم پہ انہوں نے رہنمائی فرمائی۔

ایک مثال سے سمجھئے، جس ماں کا بیٹا بگڑ جاتا ہے تو ماں اپنے بیٹے پر الزام رکھنے کے بجائے پہلے اس کے دوست پر الزام رکھتی ہے، کہ فلاں اس کا دوست ہے، اسکی صحبت اچھی نہیں، اس نے اس کو بگاڑا خراب کیا ہے، ورنہ میرا بیٹا تو بہت اچھا ہے، برے کام کی نیت تو اسکی نہیں تھی، مگر فلاں کے ساتھ رہنے کی وجہ سے گرگزا، تو محبت کی بنا پر کہنے لگتی ہے کہ فلاں بہت بد بخت، بہت ہی شقی ہے، اس نے میرے بیٹے کو خراب کر دیا، میرا بیٹا تو ایسا نہیں تھا، اسی طرح بیوی کو خاوند سے محبت ہوتی ہے، لیکن جب خاوند کی شرارتوں سے تنگ ہوتی ہے تو اس وقت بھی تذکرہ کرتے ہوئے خاوند کو بچاتی ہے، کہ وہ بندہ دل کا بڑا اچھا ہے، بس

اس کے دوست گلے پڑ گئے، اس نے اس کو برباد کیا ہوا ہے، دیکھئے اس نے خاوند کو بچالیا، اور سارا بوجھ اس کے دوست کے سر ڈال دیا۔

یہاں بھی معاملہ ایسا ہی ہے، کہ دنیا میں جب بھی بندہ کوئی گناہ کرتا ہے، تو اللہ رب العزت کو چونکہ بندے کے ساتھ محبت ہے، ایمان والوں سے اللہ تعالیٰ کو ذاتی محبت اور شیطان سے ذاتی عداوت ہے، اس کے باوجود جب بھی کوئی مؤمن شیطان کے پنجہ میں آکر کوئی گناہ کرتا ہے تو اللہ تعالیٰ اس بندہ کے بجائے سارا بوجھ شیطان کے سر پہ ڈال دیتے ہیں، مثلاً سنئے قرآن عظیم الشان میں فرماتے ہیں:

”مِنْ بَعْدِ أَنْ نَزَغَ الشَّيْطَانُ“ (پ ۱۳-۵۲-۱۰۰) شیطان کے سر بات ڈال دی۔

دوسری جگہ فرمایا ”فَاتَسَلْنَا الشَّيْطَانَ“ (پ ۱۲-۱۵۲-۱۵) شیطان نے اس کو

بھلا دیا، حالانکہ بھولے تو آدم علیہ السلام تھے، بھولنے کو شیطان کی طرف منسوب کر دیا۔

ایک جگہ ارشاد فرمایا ”فَأَزَلَّهُمَا الشَّيْطَانُ“ شیطان نے ان دونوں کو بھٹکا دیا، تو جنت کا دانہ آدم علیہ السلام اور حوا نے کھایا، لیکن جب تذکرہ کیا تو شیطان کی طرف نسبت کر دی، اگر شیطان نہ ہوتا، اور ہم اپنی نفسانیت کی وجہ سے گناہ کرتے، تو پھر مجرم بھی ہمیشہ کیلئے ہم بن جاتے اور ہماری طرف ہی نسبت ہوتی رہتی، لیکن اللہ نے ایمان والوں کیلئے آسانی کر دی کہ جب جب غلطی ہوگی تو اللہ نے شیطان کے سر ڈال کر مؤمن کی بخشش کے بہانے بنا دیئے اور بچاؤ کی شکل نکال دی۔

## ❖ دستور و نیا یہی ہے

دنیا کا دستور ہے کہ جب کسی سے دوستی ہو اور اسکی کہیں لڑائی ہو جائے تو لوگ اپنے دوست کی مدد کرتے ہیں حضرت موسیٰ علیہ الصلوٰۃ والسلام نے بھی ایسا کیا ایک دفعہ دیکھا کہ ان کی قوم کے کسی انسان کو ایک آدمی مار رہا ہے، تو حضرت موسیٰ علیہ السلام نے اس شخص کی موافقت کی، بلکہ ایک مکا بھی لگایا ”فَوَكَزَهُ مُوسَىٰ فَقَضَىٰ عَلَيْهِ“ (پ ۲۰-۵۲-۱۵)

ایسا مال لگایا: کہ اس کا کام تمام ہو گیا، تو یہ دنیا کا دستور ہے، کہ دوست کی مدد کی جاتی ہے۔ اب شیطان انسان کو برائی کی طرف کھینچنے کیلئے ہر وقت تاک میں لگا رہتا ہے مگر جب بندہ اللہ سے مدد مانگتا ہے تو اللہ رب العزت ہر جہت سے اسکی مدد کرتا ہے، اور شفقت و مہربانی کا معاملہ کرتا ہے، چنانچہ یہ اسکی مدد اور مہربانی ہی تو ہے کہ ان کے لئے بخشش کے بہانے بنا دیتا ہے۔

## رمضان کا فلسفہ:

اگر آپ قرآن وحدیث کو پڑھیں تو یہ نکتہ سامنے آئے گا کہ یہ مہینہ بخشش کیلئے ہی بنا ہے، اسی لئے اس کو شہر الغفران کہا گیا، ایک دیہاتی آدمی میلہ دیکھنے گیا، اللہ کی شان کہ وہاں اسکی جیب کٹ گئی، بہت رنجیدہ، غمزہ اور بہت پریشان تھا، گھر آیا تو بیوی نے پوچھا کہ: ناؤ، میلہ کیسا تھا؟ کہنے لگا، میلہ کیا تھا؟ لوگوں نے تو میری جیب کاٹنے کیلئے میلہ لگایا تھا، گویا اسکی نظر میں میلہ کا پورا مقصد صرف اور صرف اس کے جیب کو کاٹنا تھا، اگر احادیث کو سامنے رکھ کر غور کریں تو محسوس ہوگا کہ بالکل اسی طرح پورے رمضان کا فلسفہ نظر آتا ہے کہ اللہ تعالیٰ نے بندہ کی بخشش کا بہانہ بنایا ہوا ہے۔

## بخشش کے بہانے:

بخشش کے ۱۲ بہانے یہ عاجز آپ کے سامنے پیش کرتا ہے، ۱۲ بہانوں میں عجیب مناسبت بھی ہے کہ سال کے بارہ مہینے ہیں اور بخشش کے بھی بارہ، تاکہ بخشش کے ہر بہانے کے بدلے ایک مہینہ کے گناہ معاف ہو جائیں۔

ایک اور نکتہ سمجھئے کہ بخشش کے بہانے اللہ پاک نے اس لئے بھی بنائے کہ اللہ تعالیٰ نے اپنے پیارے محبوب صلی اللہ علیہ وسلم سے وعدہ فرمایا کہ وَكَسُوفَ يُعْطِيكَ رَبُّكَ فَتَرْضَىٰ (پ ۳۰) تیرا رب تجھے اتنا عطا کریگا کہ آپ راضی ہو جائیں گے، اپنی زبان میں ہم اس کا ترجمہ کریں، تو سمجھنے کی خاطر یوں بنے گا، تیرا رب تجھے اتنا عطا کرے گا کہ تو بس

بس کرے گا "فطر رضی" کا مفہوم یہی ہے کہ اتنا دے گا کہ بس بس کریگا، اللہ رب العزت کے محبوب صلی اللہ علیہ وسلم تو نہیں چاہتے، کہ ایک امتی بھی جہنم میں جائے بلکہ آپ کی خوشی اور رضا اسی میں ہے کہ قیامت کے دن ساری امت کو بخش دیا جائے، تو اللہ پاک نے اپنے محبوب کو خوش کرنے کیلئے بھی بخشش کے بہانے بنائے ہیں۔

## ❖ ذاتی واقعہ:

اللہ رب العزت چاہتے ہیں اپنے محبوب کی امت کی مغفرت کا راستہ پہلے سے ہموار کر دیں اور محشر سے پہلے دنیا میں ہی ان کا معاملہ طے کر دیا جائے، اس بات کو سمجھنے کے لئے ایک واقعہ سنئے۔

جب اس عاجز نے انجینئرنگ کی تو ہمارے جو ہیڈ آف ڈیپارٹمنٹ تھے، وہ اس عاجز سے بہت خوش تھے مجھے آخری پیمبر کے دن بلا کر کہنے لگے کہ آپ B.S.C کر چکے اور اب M.M.E لکچرار شپ بھی کر لیں، ہم نے کہا بہت اچھا، انہوں نے کہا اس کا طریقہ یہ ہے کہ میں چند سال تمہیں اپنے پاس خاص بے سیزپر رکھ لوں گا، حالانکہ یونیورسٹی میں رکھنے کا ایک پرویز (PROCESS) ہے، اس پرویز میں اولاً ایڈورٹائزمنٹ (ADVERTISEMENT) ہوتی ہے، اپلیکیشن دی جاتی ہے، انٹرویو ہوتا ہے، پینل بننا ہے، پھر جا کر لوگوں کو رکھا جاتا ہے، تو ہم نے پوچھا جی کیسے؟ انہوں نے کہا ابھی ہم آپ کو ٹیسٹوری رکھ لیں گے اور جب انٹرویو کا وقت آئے گا، ہم اس وقت انٹرویو لینے والے گروپ سے کہہ دیں گے کہ یہ تو اتنے مہینے پہلے ہی سے کام کر رہے ہیں، چنانچہ اس چند ماہ کے تجربہ کی وجہ سے ہم آپ کو پکا کر دیں گے، تو اس دن ایک بات سمجھ میں آئی کہ جب کسی کو کوئی کام کرنا ہوتا ہے، تو وہ موقع سے پہلے ہی ترتیب ایسی بنا دیتے ہیں کہ آسانی سے کام ہو جائے، اسی طرح لگتا ہے کہ اللہ رب العزت کو، اس امت کو قیامت کے دن بخشنا تھا، تو مختلف بہانے بنا دیئے اور پھر بھی اگر دنیا میں کچھ گنہگار رہ گئے، تو میرے محبوب کی شفاعت ان گنہگاروں کے

جنت میں جانے کا سبب بن جائے گی۔

کرنی تھی مغفرت تو بہانے بنا دیئے جنت میں ان کے ٹھکانے بنا دیئے  
اب دیکھئے کہ مغفرت کے بارہ بہانے کیا کیا ہیں:

### ❖ پہلا بہانہ:

جب رمضان المبارک آتا ہے، تو اللہ تعالیٰ جبرئیل علیہ السلام کو بھیجتے ہیں کہ تم فرشتوں کے ساتھ جا کر سرکش شیاطین کو قید کر لو، تاکہ میرے محبوب کی امت کے روزوں کو خراب نہ کرے، تو سرکش شیاطین کو اللہ تعالیٰ نے بندھوا دیا، ہوتا بھی یہی ہے کہ جب کسی کا دوست کسی سے لڑ رہا ہو تو اسکے دشمن کے ہاتھ پکڑ کے اس کو مرواتا ہے، جب میں یہ حدیث پڑھتا ہوں، تو مجھے یہی بات یاد آتی ہے کہ اللہ تعالیٰ بد معاش کو پکڑوا کر مرواتے ہیں، اور کہتے ہیں، اے مومن رمضان کے علاوہ باقی سارے مہینے تو یہ تجھے دیکھتا ہے تو اسے نہیں دیکھ سکتا، اور یہ درغلط ہے، اب میں اس کا بندوبست کرتا ہوں، اسلئے میں فرشتوں کے ذریعہ قید کرواتا ہوں، اور تجھے اعمال کا سنہری موقعہ دیتا ہوں، اس مہینے میں تو ایسے اعمال کر کہ اس کے جانے سے پہلے تجھے میری رضا حاصل ہو جائے، اب اگر شیطان کھلا ہوتا تو پتہ نہیں ہمارے روزے، تراویح، تلاوت اور دیگر اعمال کو کس کس راہ سے ضائع اور خراب کروا دیتا۔

اس کو ایک مثال سے سمجھئے، جب کوئی انسان بیچ لگاتا ہے، تو اس میں سے کچھ پودے تو صحیح ہوتے ہیں، لیکن بعض میں وائرس آجاتا ہے، بعض میں بیکٹیریا تہ لگ جاتے ہیں، تو ہر ایک پودے کی ہیڈل اسکے، اللہ رب العزت نے شیطان کو قید کر دیا، اس کا بنیادی مقصد یہ تھا کہ میرے بندو پہلے تم سو عمل کرتے تھے، ہو سکتا ہے جرمنی کے قابل صرف دس ہو، اب جب میں نے اس کو قید کر دیا اور یہ تمہارے اعمال خراب نہیں کر سکتا، تو اب تمہارے سو کے سو عمل میں سے ہر ایک پر اجر مل جائے گا، عمل کا کوئی پودا شیطان خراب نہ کر سکے گا تو مغفرت کا پہلا بہانہ شیطان کو قید کر دیا۔

## ❖ دوسرا بہانہ:

التدرب العزت نے اعمال کا اجر اور ریٹ بڑھا دیا حالانکہ پہلے ہی سے بہت اجر دینے کا وعدہ ہے، چنانچہ عام حالات میں ثواب کا دستور ”من جاء بالحسنة فله عشر امثالها“ (پ ۸-۷-آیت ۱۶۰) کہ ایک نیکی کرو گے تو دس اجر ملے گا، اور اگر تم مزید اخلاص کے ساتھ کرو گے تو اس نیکی کی مثال ”كَمَثَلِ حَبَّةٍ اَنْبَتَتْ سَبْعَ سَنَابِلٍ، فِي كُلِّ سُنْبُلَةٍ مِائَةُ حَبَّةٍ“ (پ ۳-۴-آیت ۲۶۱) ایک دانہ کی طرح ہے، جس نے سات بانی نکالی اور ہر بانی میں سو دانے نکلے، تو سات سو دانہ بن گئے، اسی طرح ایک عمل کے ایک اجر کو سات سو گنا کر دیں گے، نبی کریم صلی اللہ علیہ وسلم نے دعاء مانگی، اللہ میری امت کے اعمال کا اجر اور کر دیجئے، فرمایا:

إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ (پ ۲۳-۱۶-آیت ۱۰) میں تو بے حساب اجر بڑھاؤ گا تو اللہ تعالیٰ کی طرف سے پہلے سے بہت اجر کا وعدہ، لیکن رمضان میں اجر اور بھی بڑھا دیا، فرمایا نفل پڑھے گا تو فرض کے برابر اجر دیں گے، فرض پڑھے گا تو ستر گنا اجر بڑھا دیں گے۔ (الترغیب)

ایک حدیث کے مطابق جو شخص صحیح آداب کے ساتھ اعتکاف کرتا ہے، اللہ تعالیٰ دو حج اور دو عمرے کا ثواب عطا کرتا ہے، تو اعتکاف پر اللہ تعالیٰ نے اجر اس قدر بڑھا دیا، تاکہ میرے بندے کا عمل تھوڑا ہو، پھر بھی ہم اسکے نامہ اعمال میں اجر بہت سارا کر دیں۔  
(کشف الغمہ بحوالہ فضائل اعمال)

## ❖ تیسرا بہانہ:

بوقتِ افطاری دعاء کا قبول ہونا ہے، یعنی میرے بندو جب تم روزہ رکھو گے تو افطاری کے وقت ہم تمہاری دعاء قبول کریں گے، اب ذرا اس کی حقیقت کو سنئے۔

فرض کریں، گھر میں بجلی کا کوئی بلب لگانا ہو، تو ہم الیکٹریشن کو لاتے ہیں، اور پہلے ہم طے کرتے ہیں کتنے پیسے لوگے؟ طے اس لئے کرتے ہیں کہ وہ کہیں ہم سے زیادہ نہ مانگ لے، اور ہم زیادہ دے نہیں سکتے، لیکن جتنے پاس مال بہت زیادہ ہوتا ہے وہ پہلے مزدور سے مزدوری طے نہیں کرتے، بلکہ کام کرنے والے کو بلا کر کام کراتے ہیں، وہ جتنا مانگتا ہے دیدیتے ہیں، تو معلوم ہوا کہ عام آدمی مزدوری طے کرتا ہے، اور امیر آدمی کہتا ہے جتنا مانگے گا دیدیں گے، اللہ رب العزت نے بھی روزے کو ایسا ہی بنایا کہ میرے بندے تم پورے دن روزہ رکھو گے، میری خوشنودی اور رضا کے لئے عمل کرو گے، لہذا میں وہ خالق و مالک ہوں کہ اجر پہلے طے نہیں کرتا، بلکہ تم جتنا مانگو گے، ہم دے دیں گے، لہذا بوقت افطار تمہاری دعاء قبول کریں گے، اس وقت روزہ پر جتنی مزدوری مانگو گے، تمہاری چاہت کے مطابق، تمہاری مزدوری عطا کر دوں گا۔

اب یہ کوئی چھوٹی سی بات نہیں کہ افطار کے وقت دعاء قبول ہو جائے، کیونکہ اس کا مطلب تو یہ ہوا کہ اللہ رب العزت نے ہمیں تمیں چیک دے دیئے، جیسے کسی کو بلینک چیک دیتے ہیں کہ جتنی ضرورت ہو اس پر لکھ کر کیش کروالینا، اللہ تعالیٰ نے بھی ہمیں تمیں دعاؤں کے بلینک چیک دیدیئے۔

## ❖ دعاء یقین کے ساتھ:

ہمیں اس پر پختہ یقین رکھنا چاہئے اور کیوں نہ ہم اس پر یقین کریں؟ جبکہ ہمارا حال یہ ہے کہ ہم کسی کو اللہ کا بڑا ولی، بزرگ اور نیک سمجھتے ہیں، وہ کسی دن ہمیں یہ کہہ دے کہ آج قبولیتِ دعاء کا وقت ہے، دعاء مانگو، تو دعاء مانگنے کی کیفیت ہماری کیا ہوگی؟ رو رہے ہونگے، عاجزی کر رہے ہونگے، دل لگا کر مانگ رہے ہونگے، اس وقت کسی سے بات بھی نہیں کریں گے، لمبی دعاء مانگیں گے، کوئی پوچھے گا بھائی! کیا بات ہے؟ تو جواب دیں گے کہ فلاں بزرگ نے بتلایا کہ قبولیتِ دعاء کا وقت ہے، اب سوچئے کہ ایک ولی کے



کہنے پر ہم ایسی دعاء مانگیں، اور یہاں تو دلیوں کے سردار، سید الاولین والآخرین صلی اللہ علیہ وسلم ارشاد فرماتے ہیں کہ روزہ دار آدمی افطار کے وقت جو دعاء مانگتا ہے، اللہ تعالیٰ اس کی دعاء قبول کرتا ہے، لہذا ہمیں تو پختہ یقین کے ساتھ خوب رور و کرکڑ ٹوٹ ٹوٹ کر خدا سے دعا کرنی چاہئے۔

## ✽ پورا سال دھکے کیوں کھائیں:

سچی بات تو یہ ہے کہ ہم پورے سال جو دھکے کھاتے ہیں اور لوگوں کے پاس ضرورت کے لئے جاتے ہیں، اس کی کوئی ضرورت نہیں اگر ہم ان تیس دنوں میں افطاری کے وقت دل سے دعاء مانگ لیں، ہماری پریشانیوں کو اللہ تعالیٰ حل فرمادیں گے، لیکن اس قیمتی موقع کو ہم ضائع کر دیتے ہیں، کتنے مرد ہیں جو انفرادی طور پر اہتمام سے دعاء مانگتے ہیں، کتنی عورتیں ہیں جو گھروں میں اہتمام سے دعاء مانگتی ہیں، بلکہ اس وقت تو ہمیں افطاری کھانے کی پڑی رہتی ہے، سموسہ بنا لو، کباب بنا لو، اور اسی میں ہم اپنا قیمتی وقت ضائع کرتے ہیں، ایک حدیث پاک میں ہے ”فسی کل یوم وليلة دعوة مستجابة“ (الترغیب) ہر دن اور ہر رات میں ایک دعاء اللہ قبول فرما لیتے ہیں، تو اس طرح تو ۶۰ ربلیک چیک بن گئے، اب بتلائیے کہ جس بندے کو ربلیک چیک، سائن کر کے دیئے گئے ہوں کہ جو لکھنا ہو لکھو اور ہم ان چیک پر مغفرت مغفرت مغفرت لکھتے جائیں، تو کیا اللہ تعالیٰ مغفرت نہیں فرمائیں گے؟

## ✽ دل کھول کر مانگیں:

یہ تو ہمارے اختیار میں ہے کہ ہم کتنا مانگتے ہیں، لہذا خوب دل کھول کر مانگیں، اور ہر چیز مانگیں، اچھا بعض لوگوں کو دیکھا کہ دعاء مانگتے ہوئے ان کی زبان چھوٹی ہو جاتی ہے، کہتے ہیں کہ مانگنے کو دل نہیں کرتا، یہ اعمال کی خباثت اور گناہوں کی نحوست ہوتی ہے، کہ دعاء

مانگنے کو جی نہیں چاہتا۔

اور اگر ہم مانگتے بھی ہیں، تو کینڈی پینٹل مانگتے ہیں، کسی کو دعاء بھی دیں گے تو مختصر، کیا اللہ کے خزانہ میں کوئی کمی ہے؟ کہ تم سے لیکر اس کو دیدے گا، تمہارے دئے بغیر بھی اس کو دے سکتا ہے، تو ہمیں مانگنا بھی نہیں آتا، اگر ہم مانگتے بھی ہیں تو مشروط مانگتے ہیں۔

ایک مرتبہ ایک خاتون آئی، کہنے لگی میں اللہ سے کچھ نہیں مانگتی، ہاں یہ کہتی ہوں، اللہ تعالیٰ میری اس ایک مراد کو پورا کر دے، اس کو سمجھایا کہ او خدا کی بندی! کیا کہہ رہی ہو، کیوں بہت کچھ نہیں مانگتی؟ اللہ رب العزت تمہیں صحت نہ دے، تو تمہارا کیا حال ہوگا؟ اللہ تعالیٰ تم سے خاوند کو جدا کر دے، تو کیا حال ہوگا؟ اللہ تعالیٰ تمہاری عقل کو خراب کر دے، تو کیا ہوگا؟ تمہیں اگر اللہ تعالیٰ فاقہ دیدے، تو کیا حال ہوگا؟ اسکو سمجھایا کہ اللہ پاک سے دل کھول کر مانگ۔

## ❖ لاکھ مانگو کروڑ دیتا ہے:

ایک صاحب دعا مانگ رہے تھے، اے اللہ! اتنے کروڑ دیدے، کسی نے کہا، ارے اتنا مانگتے ہو، اس نے کہا کہ تجھ سے نہیں مانگتا ہوں، اپنے اللہ سے مانگ رہا ہوں، تو کیوں پریشان ہو رہا ہے، اور واقعی بات ایسی ہی ہے۔

ٹوٹے رشتے وہ جوڑ دیتا ہے      بات رب پہ جو چھوڑ دیتا ہے  
اسکے فضل و کرم کا کیا کہنا      لاکھ مانگو کروڑ دیتا ہے

لہذا ہم اپنے لئے ہدایت دین پر استقامت مانگیں، اور قیامت تک آنے والی نسلوں کے لئے دعاء مانگیں، نبی علیہ الصلوٰۃ والسلام جو صادق الامین تھے، کافر بھی کہتے تھے کہ ان کی زبان سے سچ نکلتا ہے، ان کا سچا کلام ہے کہ اللہ پاک افطار کے وقت روزہ دار کی دعا قبول فرماتے ہیں، تو ہمارے لئے یہی تصدیق کافی ہے، یقین سے مانگیں گے تو قبولیت کے آثار اپنی آنکھوں سے دیکھیں گے، ہاں شرط یہ ہے کہ

جو مانگنے کا طریقہ ہے اس طرح مانگو در کریم سے بندے کو کیا نہیں ملتا آپ نے دیکھا ہوگا، کچھ نیک دل مرد یا نیک دل عورتیں ایسی ہوتی ہیں کہ دور سے سائل کو آتے دیکھیں گے تو پہلے ہی جیب سے کچھ روپیہ نکال لیتے ہیں، سائل کو مانگنے کا موقعہ ہی نہیں دیتے، مانگے سے پہلے اس کے طور طریقہ کو دیکھ کر دیدیتے ہیں، اس کو کریم کہتے ہیں، یعنی ایسا دینے والا جو مانگنے والے کے انداز کو دیکھ کر مانگنے سے پہلے ہی عطا کر دے، اللہ تعالیٰ کریم ہیں، تو ہم کیوں نہ مانگنے کا انداز بنائیں اور اسکے در کریم سے اپنے دامن کو بھر لیں۔

### ❖ چوتھا بہانہ:

خلوق کو روزہ دار کی دعاء میں لگا دیا کہ ہو سکتا ہے، یہ سستی کرے، کچھ نہ مانگے، بھول جائے، دنیا کے کام میں مصروف ہو کر محروم ہو جائے، اس لئے محرومی سے بچانے اور مغفرت پانے کے لئے بلوں کے اندر چیونٹیوں، پانی کے اندر مچھلیوں اور ہوا میں پرندوں کو روزہ دار بندے کی مغفرت کے لئے لگا دیا، یہ کیوں؟ اس لئے تاکہ اگر یہ بندہ بالفرض خود عمل نہ کر سکا، تو ہم ان سب کی دعاء کو بہانہ بنا کر اسکے گناہوں کی بخشش فرما دیں گے۔

### ❖ پانچواں بہانہ:

رمضان المبارک کی ہر رات میں دس لاکھ جنہمی جہنم سے بری کر دیئے جاتے ہیں، اور یہ تو سمجھانے کے لئے بتایا، ورنہ تو کس قدر معاف کئے جاتے ہیں، ہمیں اس کا اندازہ ہی نہیں ہو سکتا، ایک روایت کے مطابق قبیلہ نبی کلب جو ایک معروف قبیلہ تھا جو بکریاں پالنے میں بڑا مشہور تھا، ہر ایک کے پاس پانچ پانچ سو، ہزار ہزار بکریاں تھیں، جب قبیلے کی ساری بکریاں نکلتی تھیں، تو کتا بوں میں لکھا ہے کہ دو پہاڑوں کے درمیان جنتی بڑی وادی ہوتی تھی وہ بھر جاتی تھی، نبی علیہ السلام نے اس قبیلہ کا نام لیکر فرمایا، کہ پندرہویں شعبان کی

رات میں اللہ تعالیٰ اس قبیلہ کی بکریوں کے بالوں کے برابر جہنیموں کو جہنم سے بری فرما دیتے ہیں۔

تو اتنی بڑی مقدار میں مغفرت کے اعلان کا مقصد یہ ہے کہ یقین رہے کہ مغفرت کے لئے اذنِ عام ہے، لہذا اگر تھوڑی سی کوشش کریں گے تو ہمارے لئے آسانی ہو جائے گی۔

## ❁ ہے کوئی در کریم کو کھٹکھٹانے والا:

اللہ تعالیٰ ایک فرشتہ کے ذریعہ رات میں اعلان کراتے ہیں کہ میرے بندوں سے کہو ”هل من مسائل فاعطى له“ ہے کوئی سوال کرنے والا کہ میں اسکے سوال کو پورا کر دوں۔ (الترغیب والترہیب ص: ۱۰۰-ج: ۲)

ہم نے اپنے بچپن کے زمانہ میں دیکھا کہ کوئی بندہ بیمار ہوتا، تو فقط دواؤں پہ زور ہی نہیں دیا جاتا، بلکہ دعاؤں اور صدقے پر بھی زور ہوتا تھا، چنانچہ ہم دیکھتے تھے کہ بہن اپنے بھائی کو لیکر مسجد کے دروازوں پر کھڑی ہو جاتی اور جب نمازی مسجد سے نکلتا تو کہتی میرے بھائی کو دم کر دو، یہ بیمار ہے، نیز جب کوئی بیمار ہوتا تو گھر والے پانچ دس روپے کے چھٹے ہوا لیتے، اور محلہ کے بچوں کو بلواتے اور بیمار بچوں سے کہتے کہ تم تقسیم کر دو، بچے خوش ہو کر دعاء دیں گے، اس سے بھی تمہیں شفا مل جائے گی۔

خود اپنے گھر کا حال یہی تھا کہ جب ہم دوسری تیسری کلاس میں پڑھتے تھے، تو گھر میں کوئی بیمار پڑتا، تو امی اشارہ کرتی کہ تم بچوں کو بلاؤ، ہم دروازے پر کھڑے ہو کر دوستوں کو آواز لگاتے، بھائی آؤ، یہاں پیسے بیٹیں گے، تھوڑی دیر میں ہر گھر سے بچے جلدی جلدی آ جاتے اور وہ بیمار، بچوں کو پیسے دے دیتا، انڈر لائن آئیڈیل یہ ہوتا تھا کہ ان بچوں کی معصوم دعاؤں سے اللہ اس بیماری کی بیماری کو دور فرما دیگا، مجھے اب بھی یاد آتا ہے کہ جب بھی کسی گھر سے اعلان ہوتا تو بچوں کو پکا یقین ہوتا تھا وہاں جائیں گے تو لازمی طور پر پیسے بیٹیں گے، بچپن کی وہ بات کبھی کبھی یاد آتی ہے، کہ گھر والے اپنے اعلان کی لاج رکھتے تھے، تو

اللہ رب العزت جب فرشتوں کے ذریعہ رمضان المبارک کی ہرات میں بھی اعلان کرواتے ہیں ”هل من سائل فاعطى له“ ہے کوئی مانگنے والا؟ میں اسکو عطا کردوں، تو یقیناً جو آدمی مانگے گا، اللہ رب العزت اپنے اعلان کی لاج رکھ کر اس کی دعاء کو ضرور قبول کریں گے۔

ہم تو مائل بہ کرم ہیں کوئی سائل نہیں راہ دکھلائیں کسے راہ رو منزل ہی نہیں

### چھٹا بہانہ:

ایک ایسی بھی رات عطا کر دی جو ہزار مہینوں سے بہتر رات ہے، ہزار مہینوں کے تقریباً ۸۳ سال بنتے ہیں، اب دیکھیں کہ آجکل لوگوں کی عمر اکثر و بیشتر اسی سال نہیں ہوتی، اکثر لوگ تراسی سے پہلے ہی چلے جاتے ہیں، لہذا اگر کسی کو ایک لیلۃ القدر کی عبادت نصیب ہو جائے، تو اللہ رب العزت کی طرف سے گویا پوری زندگی عبادت کا ثواب اس کو حاصل ہو گیا، اور پوری زندگی کی محنت اس کو ایک رات میں مل گئی۔

اب یہاں سوال پیدا ہوتا ہے کہ ہم لیلۃ القدر میں عبادت کیسے کریں؟ تو وہ بھی بتا دیا، مثلاً یہ تو نہ کہا کہ متعین طور پر کونسی رات ہے، یہ اس لئے کہ اگر متعین کر کے بتا دیتے تو بہت سے لوگ باقی سال سوئے رہتے، لیلۃ القدر میں ہی دعا مانگ لیں گے، اور بعض ایسے بھی ہونگے کہ جب لیلۃ القدر آئے گی تو کہیں گے، رات تو کافی لمبی ہے، لہذا جو قبولیت دعا کا وقت ہوگا اس وقت مانگ لیں گے، اور جب قبولیت کا وقت شروع ہوگا تو لوٹا لیکر وضو کرنے جا رہے ہونگے، تو اللہ رب العزت نے مہربانی فرمائی کہ اس رات کو مخفی رکھا، ہاں اتنا بتا دیا کہ سال میں کوئی رات ہوتی ہے، مگر زیادہ گمان یہ ہے کہ وہ رمضان کی رات ہوگی، رمضان میں بھی آخری عشرہ کی رات ہوگی، آخری عشرہ میں بھی طاق رات ہوگی، تو اشارے بتا دیئے گئے اور فرمایا کہ دیکھو جب بھی وہ رات ہوتی ہے تو وہ خاص رحمتوں کے نزول کی ہوتی ہے، جس میں جبرئیل علیہ السلام نیچے اترتے ہیں، لیکن دس بجے اتریں، یا

بارہ بجے یا دو بجے اتریں یہ کسی کو معلوم نہیں، لیکن ہاں جب بھی ان رحمتوں کا نزول ہوتا ہے تو ”ہمی حتی مطلع الفجر“ وہ طلوع فجر تک باقی رہتی ہے، اس کا مطلب یہ کہ جو آدمی سحری میں ذرا جلدی اٹھ جائے، اور سحری کر کے آخری آدھ گھنٹہ ایک گھنٹہ عبادت میں گزارے تو یقین سے کہا جاسکتا ہے کہ ہمیں اللہ تعالیٰ لیلۃ القدر میں عبادت کا ثواب عطا فرمادیں گے۔

## ❖ کس کی مغفرت نہیں ہوتی؟

البتہ لیلۃ القدر میں چار بندوں کی مغفرت نہیں ہوتی۔ (۱) جو آدمی شراب پیتا ہو، اور اسی میں داخل ہے وہ شخص بھی جو نشہ باز ہو، چونکہ آج نشہ کی اور بھی صورتیں نکل آئی ہیں (۲) جو والدین کا نافرمان ہو (۳) جو قطع رحمی کرنے والا ہو اور (۴) جو سینہ کے اندر بغض اور کینہ رکھنے والا ہو۔ (ترغیب ص: ۱۰۱، ج: ۲)

ہم اپنے اوپر غور کریں کہ ان چاروں میں سے کون کونسی برائی ہمارے اندر موجود ہے، جو موجود ہو اس سے اللہ پاک سے سچی معافی مانگیں، کیونکہ ان برائیوں کے ہوتے ہوئے مغفرت نہیں ہوگی۔

یہ بات ذرا ذہن میں رکھئے گا کہ رحمت اور لعنت ایک وقت میں جمع نہیں ہو سکتی، یہ نہیں ہو سکتا کہ ایک بندے پر لعنت بھی برے اور اسی بندے پر رحمت بھی برے، بلکہ لعنت والے اعمال سے پہلے توبہ کرنی ہوگی، لہذا جھوٹ، جس پر اللہ کی لعنت، تصویر بنانے والے، جس پر اللہ کی لعنت، غرض لعنت والے تمام گناہوں سے ہم توبہ کریں گے، تو اللہ تعالیٰ کی رحمت کے مستحق ہوں گے، اور ہم پر رحمت کی برسات ہوگی، اس کا نتیجہ یہ بھی ہوگا کہ اللہ رب العزت لیلۃ القدر میں ہم عاجز مسکینوں کی دعائیں بھی قبول فرمائیں گے۔

## ❁ دعاء میں فرشتے بھی شریک:

لیلة القدر میں مزہ کی بات یہ ہے کہ اس رات جبرئیل علیہ السلام فرشتوں کے ساتھ زمین پر اترتے ہیں، چوراہوں پر جھنڈے گاڑتے ہیں، اور جو لوگ دعائیں مانگ رہے ہوں، فرشتے ان بندوں کی دعاؤں پر آمین کہتے ہیں، گویا بندے اور فرشتے دونوں دعاؤں میں شامل، اس طرح دونوں مل کر جماعت بن گئی، اور جماعت نے دعا کی، اس کی برکت سے خدائے پاک فرماتے ہیں کہ گنہگار بندے ہم نے تمہاری مانگی ہوئی دعا کو بھی قبول کر لیا۔

(الترغیب والترہیب ج: ۲- ص: ۱۰۰)

## ❁ ساتواں بہانہ:

رمضان المبارک کی آخری رات میں مغفرت زیادہ کر دی، حدیث پاک میں آتا ہے کہ پہلی رمضان سے آخری رمضان تک جتنے جہنمی جہنم سے بری ہوئے ہیں، اتنے جہنمی آخری رات میں اللہ تعالیٰ جہنم سے بری فرماتے ہیں، (ترغیب ج: ۲، ص: ۹۸) یعنی پہلی سے لیکر انتیس تک کا مجموعہ کر لیں، جتنے بنے، اتنی مجموعی تعداد میں کی رات میں بری فرمادیتے ہیں، یہ اس لئے کہ کچھ لوگوں کو دیکھا ہوگا کہ وہ شروع میں سستی اور غفلت کے شکار ہوتے ہیں، لیکن آخری لمحہ میں احساس ضرور کرتے ہیں کہ ہم نے کچھ نہیں کیا، تو اس قسم کے لوگوں کے لئے ایک موقع رمضان کی آخری رات دیدی کہ جب رمضان کی آخری رات ہوگی، تو دل میں سوچیں گے کہ ہم نے مہینہ خراب کر دیا، لہذا ان کے لئے بھی موقع ہے کہ اگر رمضان کی آخری رات میں وہ اللہ تعالیٰ سے معافی مانگیں تو ان کی بھی مغفرت ہو جائے گی۔

## ❁ آٹھواں بہانہ:

اچھا! ہو سکتا ہے کہ کسی نے رمضان کی رات میں بھی احساس نہ کیا تو آگے عید کی

رات آگئی، فرمایا اس عید کی رات کو بھی تمہارے لئے لیلة الجائزہ یعنی انعام کی رات بنا دی، (ترغیب ج: ۲، ص: ۹۸) یہ رات بھی برکت والی رات بنا دی، چنانچہ جو بندہ احساس کے ساتھ عید کی رات میں دعا مانگے، عبادت کرے، اللہ تعالیٰ اس کی اس عبادت کو بھی قبول فرمالتے ہیں۔

## ❖ نواں بہانہ:

کوئی بندہ اگر دعا بھی نہیں کرتا تو فرمایا، چلو جتنے بھی غافل بندے ہیں عید کے دن تو اچھے کپڑے پہن کر سارے ہی عید گاہ آجاتے ہیں، ہم نے دیکھا شرابی، کبابی قسم کے لوگ عید کی نماز پڑھنے آتے ہیں، تو عید کی نماز جب سب پڑھنے آگئے، تو اللہ تعالیٰ جو دلوں کے بھید جانتے ہیں، مگر پھر بھی فرشتوں سے پوچھتے ہیں، میرے بندے کیا مانگتے ہیں؟ فرشتے جواب دیتے ہیں کہ اللہ یہ وہ مزدور ہیں جنہوں نے پورے مہینہ مزدوری کی، اب آپ سے یہاں مزدوری لینے جمع ہوئے ہیں، اللہ رب العزت فرماتے ہیں کہ تم ان کو کہہ دو ”قُومُوا مَغْفُورًا لَّكُمْ“ کھڑے ہو جاؤ بخشے بخشائے ہوئے، ہم نے رمضان کے روزوں اور تراویح کے بدلے تمہارے پچھلے تمام گناہوں کو معاف کر دیا۔

(ترغیب ج: ۲، ص: ۹۸)

## ❖ عید کے دن صلح صفائی ہوگئی:

یہاں ایک بات اور بھی ہے حدیث پاک میں آتا ہے، اللہ تعالیٰ فرماتے ہیں کہ ان بندوں سے کہہ دو، اے میرے بندو! تم مجھ سے راضی ہو جاؤ، میں پروردگار تم سے راضی ہو جاؤں گا، صلح صفائی ہوگئی، یہ ایسے ہی ہے جیسے ہم آپس میں کہتے ہیں کہ آپس میں بول چال لو، صلح صفائی کرا کے ایک دوسرے کو کہتے ہیں کہ چلو پچھلی باتوں کو ختم کرو، اور دوستی کا نیا عہد



کر لو، تو یہ دوستی کا نیا عہد ہے، اسی طرح اللہ تعالیٰ فرماتے ہیں کہ تم مجھ سے راضی اور میں تم سے راضی اسکے بعد حدیث پاک میں ایک عجیب بات کہی گئی، فبعزتی وبجلالی میری عزت کی قسم، میرے جلال کی قسم آج کے دن تم آخرت کے بارے میں جو مانگو گے میں تمہیں عطا کروں گا، دنیا کے بارے میں جو مانگو گے میں مصلحت کو دیکھوں گا۔ (الترغیب ص: ۱۰۰-ج: ۲)

## ❖ اگر ستاری کا معاملہ نہ ہوتا:

ایک موقع پر ایک عجیب بات نظر آئی کہ اگر تم میری عبادت، میری بندگی کرو گے تو میں تمہارے ساتھ ستاری کا معاملہ کروں گا، یہ ستاری کیا چیز ہے؟ اللہ تعالیٰ بندوں کے عیبوں کو چھپاتے ہیں، ہم میں سے کون ہے، جس سے غلطی، کوتاہی نہیں ہوتی، مگر اللہ تعالیٰ جب مہربان ہوتے ہیں تو اللہ تعالیٰ بندے کو ذلیل اور رسوا ہونے نہیں دیتے بلکہ دنیا میں اس بندے کی ستاری فرماتے ہیں، اور یہ حقیقت ہے کہ زندگی کے کتنے اہم موقع تھے کہ ہم نے اپنی طرف سے گناہ کئے، مگر میرے مولیٰ نے ان گناہوں پر پردہ ڈال دیئے، کسی کو کانوں کا خبر نہیں، کسی کو پتہ ہی نہیں، ہم جو آج عزت کی زندگی گزار رہے ہیں، اللہ رب العزت کی ستاری کے صدقے گزار رہے ہیں، اگر وہ ستاری نہ کرتا تو شاید آج ہمارے پاس کوئی بیٹھنا بھی گوارا نہ کرتا، اللہ تعالیٰ جس پر دنیا میں ستاری کریں گے آخرت میں بھی ستاری کریں گے۔

## ❖ سیمات حسنات سے بدل گئے:

چنانچہ حدیث پاک میں آتا ہے کہ ایک بندے کو سارے انسانوں کے سامنے اللہ تعالیٰ قیامت کے دن بلائیں گے اور اسکے ارد گرد بادل کی طرح پردہ ڈال دیں گے، وہ اس پردہ میں چھپ جائے گا، جس طرح بادل کو آپ نے دیکھا ہوگا، ذرا بندہ اسکے اندر جائے تو نظروں

سے اوجھل، تو ایسے ہی اس بندے کو اپنے پاس بلائیں گے، اور رحمت اسکو اپنے لپیٹ میں لے گی، مخلوق کو کچھ پتہ نہیں ہوگا، پھر اللہ تعالیٰ اس بندے کا نامہ اعمال کھولیں گے، اور فرمائیں گے، ”اذکر یوم کذا و یوم کذا“ میرے بندے ذرا یاد کرو تو نے فلاں دن کیا کیا تھا؟ اسکے گناہوں کو بتلائیں گے، وہ بندہ اقرار کرے گا، اور چونکہ انکار کرنے کی گنجائش نہ ہوگی، انکار بھی نہیں کر سکتا، اللہ تعالیٰ ایک ایک کر کے گنوائیں گے، حتیٰ کہ بہت سارے گناہوں کو گنوائیں گے، اس بندے کو پکایقین ہو جائے گا، کہ آج مجھے اللہ کے عذاب سے کوئی چیز نہیں بچا سکتی، میں تو اقراری مجرم ہوں، میں عذاب سے بچ نہیں سکتا۔

اللہ تعالیٰ فرمائیں گے ”اِنِّی سَتَرْتُهَا فِی الدنیا“ کہ اے میرے بندے! میں نے دنیا میں تمہاری پردہ پوشی کی تھی، لہذا ”اِنَّا غَفَرْنَا لَكَ الْیَوْمَ“ میں آج کے دن بھی تمہاری مغفرت کرتا ہوں، اللہ تعالیٰ گناہوں کو نیکیوں میں بدل دیں گے، جب بادل ہٹے گا مخلوق حیران ہوگی، یہ کیسا بندہ ہے، جس نے زندگی میں کوئی گناہ کیا ہی نہیں۔ اللہ اکبر کبیرا اللہ نے اپنے محبوب سے وعدہ فرما دیا یَوْمَ لَا يُخْزِی اللّٰهُ النَّبِیَّ وَالَّذِیْنَ آمَنُوْا مَعَهُ (پ ۲۸-۲۰-آیت ۸) قیامت کے دن اللہ تعالیٰ اپنے محبوب کو بھی اور ان پر ایمان لانے والے کو بھی رسوا نہیں فرمائیں گے، عید کے دن اللہ تعالیٰ فرماتے ہیں اے میرے بندو! اگر تم میرا خیال رکھو گے تو میں تمہاری ستاری کروں گا اور کافروں اور مشرکوں کے سامنے تمہیں ہرگز رسوا نہ ہونے دوں گا، تو دیکھئے بخشش کا نواں بہانہ کہ عید کی نماز میں تمام کی مغفرت فرما دیتے ہیں، اور نیکیوں کے صدقہ اللہ تعالیٰ گنہگاروں کی بھی مغفرت فرما دیتے ہیں۔

## ❖ دسواں بہانہ:

اللہ رب العزت نے روزہ کو قیامت کے دن شفاعت کی اجازت دیدی چنانچہ، حدیث پاک میں ہے الصیام والقرآن یشفعیان قرآن اور صیام یہ دونوں قیامت کے

دن شفاعت کریں گے۔ (الترغیب ج: ۲- ص: ۸۴)

قرآن کہے گا کہ اللہ میں نے اس بندے کو تراویح میں کھڑا رکھا اور اس کو سونے سے جگائے رکھا لہذا بندے کی مغفرت کر دیجئے۔ روزہ کہے گا اللہ میں نے سارے دن اس کو بھوکا پیاسا رکھا اسکی مغفرت فرما دیجئے، اللہ تعالیٰ ان دونوں کی شفاعت قبول کر کے مغفرت فرمادیں گے، تو قرآن اور صیام دونوں کو شفاعت کا حق دے دیا۔

## ❖ سایہ عرش میں دسترخوان:

قیامت کے دن میدانِ محشر میں سبھی لوگ پریشان ہونگے، اس وقت اللہ کے سات قسم کے بندے عرش کے سایہ میں ہونگے، لیکن اسی کے ساتھ کچھ لوگ مشک کے ٹیلوں پر ہونگے اور ان کو وقت گزرنے کا کچھ پتہ ہی نہیں چلے گا، اسی طرح حدیث کے مطابق جس بندے نے پورے آداب کے ساتھ روزے رکھے ہونگے، میدانِ محشر میں جتنی دیر مخلوق کا حساب ہوتا رہے گا، اللہ تعالیٰ ایسے بندوں کے لئے عرش کے نیچے دسترخوان بچھائیں گے اور ان کی ضیافت فرمائیں گے، علماء نے لکھا ہے کہ عمل کا بدلہ جنسِ عمل سے ملا کرنا ہے، چونکہ دنیا میں وہ بھوکے پیاسے رہے اسکے بدلے اللہ تعالیٰ جنت میں داخل ہونے سے پہلے ضیافت و مہربانی کا معاملہ فرمائیں گے۔

## ❖ بابِ ریان کی مثال:

جنت میں ایک دروازہ ہے، جس کا نام ریان ہے، حدیث پاک میں آتا ہے کہ روزہ داروں کے سوا کوئی اور بندہ اس میں سے داخل نہ ہو سکے گا، اس کی مثال یوں سمجھیں، ہم جب کبھی کسی یورپی ملک جاتے ہیں تو ایئر پورٹ پر ایئر لائن میں ایک اسپیشل دروازہ ہوتا ہے، جو لوگ خاص ان یورپی ممالک کے ہوتے ہیں ان کے لئے ویزے کا کوئی مسئلہ ہی نہیں ہوتا، تو اس پر انہوں نے نشان لگایا ہوتا ہے کہ جو یورپ کے رہنے والے ہیں وہ اس دروازہ

سے چلے جائیں، ان کا پاسپورٹ بھی کوئی نہیں دیکھتا۔

ایک مرتبہ ہمیں ایک ملک سے دوسرے ملک جانا ہوا تو ہم نے دیکھا کہ ہم چار پانچ آدمی تھے، جوان کے علاوہ تھے، باقی تمام پیئیر وہاں کے ہی تھے، یعنی کوئی ڈھائی تین سو بندے وہ ہونگے، وہ ڈھائی سو بندے لائن میں ایسے گئے کہ ان کو دو منٹ بھی نہ لگے ہوں گے، اور ہم چار پانچ کھڑے رہ گئے، پاسپورٹ دکھلانے والے، اس دن میرے ساتھی نے کہا کہ فلائٹ کے اتنے بندے تھے، مگر ان کے جاتے ہوئے کچھ پتہ ہی نہ چلا، میں نے کہا آج میرے دل میں یہ بات آرہی ہے، کہ قیامت کے دن ایک دروازہ ہوگا، جو روزہ داروں کے لئے خاص ہوگا، وہ بھی اس دروازے سے بغیر پاسپورٹ دکھائے سیدھے چلے جائیں گے۔

## ❖ گیارہواں بہانہ:

تین چیزوں پر پچھلے تمام گناہوں کی بخشش کا وعدہ فرمایا، وہ تین چیزیں نبی اکرم صلی اللہ علیہ وسلم نے بیان فرمائی۔

(۱) من صام رمضان ایمانا واحتسابا: جس نے رمضان کے روزے رکھے ایمان اور ثواب کی امید کے ساتھ غفر اللہ له ما تقدم من ذنبه جنتے بھی گناہ ہوں گے سب معاف کر دئے جائیں گے، پھر تراویح کے بارے میں کہا، من قام رمضان ایمانا واحتسابا غفر اللہ له ما تقدم من ذنبه جس نے ایمان و ثواب کی امید کے ساتھ رمضان میں قیام کیا یعنی تراویح پڑھی، اس کے اگلے پچھلے تمام گناہ معاف اور پھر اس سے بڑھ کر ایک تیسری بات کہی ”من قام ليلة القدر ایمانا واحتسابا غفر اللہ له ما تقدم من ذنبه“ جس نے لیلۃ القدر میں ایمان و ثواب کی امید کے ساتھ قیام کیا اسکے اگلے پچھلے تمام گناہ معاف۔

(بخاری رقم الحدیث ۱۹۰۱- مسلم: ۷۶۰)

مجھے تو ایسا لگتا ہے کہ درحقیقت غفر لہ ما تقدم من ذنبہ ہی مقصد ہے، لیکن آگے بہانے بنا دیئے، اچھا جو روزے رکھے گا سب گناہ معاف، جو رات کو قیام کرے گا، اسکے سب گناہ معاف، اچھا جو لیلۃ القدر میں کھڑا ہوگا اسکے بھی سب گناہ معاف، جیسے کوئی کسی کو معاف کرنے کے لئے ٹٹلا ہو، واقعی اللہ تعالیٰ کی رحمت ٹٹلی ہوئی ہے کہ کسی طرح بندوں کے پچھلے تمام گناہ معاف کر دئے جائیں۔

اور تو اور، افطاری کا کھانا تو کوئی مشکل کام نہیں، یہ تو پسندیدہ اور مرغوب عمل ہے، جب بھوک لگی ہوتی ہے، تو ہر بندہ پہلے سے تیار ہوتا ہے، لیکن اس کے مقابلے میں سحری کا کھانا ذرا مشکل ہوتا ہے، کہ رات کو ذرا دیر سے سوئے، تو اٹھنا ذرا مشکل ہوتا ہے، مگر دیکھئے کھانا کھلانے کے لئے فرمایا ان اللہ وملائکتہ یصلون علی المتسحرین (طبرانی) اللہ تعالیٰ اور اسکے فرشتے سحری کھانے والوں پر رحمتیں نازل فرماتے ہیں، کھانے کو بھی عبادت بنا دیا، واہ میرے مولیٰ، مقصد کیا تھا؟ چلو بھوکا رہ کے بخشش نہ کرو اسکے تو کھا کے ہی بخشش کروالو۔

## ❖ بارہواں بہانہ:

دیکھو کہ کیسا عجیب بہانہ ہے، کہ اللہ رب العزت نے تمام عبادات کے اجر کے لئے ضابطہ بنا دیا، اور فرشتوں کو کہہ دیا کہ عمل کرے تو اجر لکھتے جاؤ، جہاں روزے کی باری آئی، فرمایا نہیں!، فرشتوں اس کا اجر تم نہیں لکھ سکتے ”الصوم لی وانا اجزی بہ“ روزہ میرے لئے ہے اور اس کا اجر بھی میرے ذمہ، اگر دوسرے اعمال نہ کر سکا، تو اجر تو مجھے ہی دینا ہے، میں پروردگار اتنا اجر دیدوں گا کہ پچھلے تمام گناہ معاف ہو جائیں گے، مغفرت کی اللہ پاک نے انتہائی کر دی، اجر اپنے ذمہ رکھ لیا کہ ہو سکتا ہے کہ یہ ان بہانوں میں سے کسی ایک میں بھی فٹ نہ ہو سکے، تو اجر تو میرے ذمہ ہے نا؟ جیسا بھی عمل ہوگا میں پروردگار اس عمل پر اتنا اجر دیدوں گا، کہ محبوب کی امت کی بالآخر مغفرت کر ہی دوں گا۔

## ❖ بدعاء کیوں کی گئی؟

اب بتائیں کہ اللہ رب العزت نے بھی مغفرت کرنے کی انتہاء کر دی تا؟ انتہاء کرنے کے باوجود بھی اگر کوئی آدمی قدر نہ کرے، تو پھر غصہ آئے گا یا نہیں؟ چنانچہ فرشتے کو بھیج دیا کہ جاؤ میرے محبوب کے سامنے اور کہو، برباد ہو جائے وہ شخص جس نے رمضان کا مہینہ پایا اور اپنی مغفرت نہ کروائی، کہ جب ہم مغفرت پر تلے ہوئے ہیں، پھر بھی یہ مغفرت کا کوئی بہانہ نہیں اپناتا، تو اس کی طرح شقی اور بد بخت کوئی نہیں، چنانچہ محبوب کے سامنے جبرئیل علیہ السلام آئے، اور انہوں نے بدعاء کی اللہ کے محبوب صلی اللہ علیہ وسلم نے اس پر آمین کی مہر لگا دی، جب اس حدیث کو پڑھتے ہیں تو حیران ہو جاتے ہیں، یا اللہ بچے سے جب ماں ناراض ہوتی ہے، تو کون ہوتا ہے بددعا دینے والا؟ تو نبی علیہ السلام تو ہزار ماں سے زیادہ امت پر شفیق ہیں جو تہجد میں روتے تھے اور ہر موقع پر اللہ سے امت کی مغفرت کے لئے دعا مانگتے تھے، تو یہ کیسے ہو گیا کہ اس محبوب نے اس بددعا پر آمین کہہ دی۔

علماء نے لکھا ہے کہ حقیقت میں اللہ تعالیٰ نے مغفرت کے بہانوں کی حد کر دی تھی، اس کے باوجود جس نے اپنی مغفرت کا کوئی بہانہ نہ اپنایا، تو واقعی وہ شقی اور بد بخت ہے، لہذا اللہ کے محبوب نے بھی اس پر آمین کی مہر لگا دی، لہذا ہمیں چاہئے کہ رمضان المبارک میں اپنے لئے بخشش کا کوئی بہانہ ضرور بنائیں، بخشش کے جتنے بہانے بتلائے ہیں، ان کو استعمال کریں اور اللہ تعالیٰ سے اپنی بخشش مانگیں، اللہ تعالیٰ قادر ہے وہ ایک عمل پر بھی سب گناہ معاف کر سکتا ہے۔

جس کو چاہے کھینچ لے رحمت میں وہ جسکو چاہے بھیج دے جنت میں وہ

## ✦ جس ماہ کی تمنا بنی نے کی:

نبی علیہ السلام کو رمضان کا انتظار رہا کرتا تھا، مشکوٰۃ شریف کی روایت ہے کہ نبی علیہ السلام دعا مانگتے تھے۔

اللّٰهُمَّ بَارِكْ لَنَا فِي رَجَبٍ وَشَعْبَانَ اے اللہ ہمیں رجب و شعبان میں برکت عطا  
و بلغنا رمضان فرما اور بخیریت ہمیں رمضان تک پہنچا۔

تو اس مہینہ تک پہنچنے کی لئے اللہ کے پیارے محبوب سبھی اللہ علیہ وسلم دعا  
مانگیں، تو وہ ستا برکت و رحمت کا مہینہ ہوگا، اللہ تعالیٰ نے اپنی رحمت سے وہ مہینہ عطا فرمایا۔  
لہذا اس کی قدر کریں۔

ایک حدیث میں نبی علیہ السلام نے فرمایا رجب کا مہینہ میری امت کا مہینہ،  
مطلب یہ کہ رجب کو باقی مہینوں پر ایسی ہی فضیلت حاصل ہے جیسے قرآن کو باقی تمام آسمانی  
کتابوں پر اور شعبان کو ایسی ہی فضیلت ہے جیسے مجھے باقی انبیاء پر فضیلت حاصل ہے، نیز  
ارشاد فرمایا: رمضان کا مہینہ اللہ کا مہینہ ہے، اس مہینوں کو باقی مہینہ پر وہ فضیلت حاصل ہے  
جو اللہ رب العزت کو اپنی مخلوق پر حاصل ہے۔

یہ عجیب بخشش کا مہینہ ہے، امام ربانی مجدد الف ثانی فرماتے ہیں کہ اگر باقی  
پورے سال کی رحمتوں کو رمضان کی رحمتوں کے ساتھ اکٹھا کیا جائے تو یوں لگے گا جیسے دریا  
سمندر کے سامنے ہے یعنی پورے سال کی رحمتیں دریا کے مانند اور اس ایک مہینہ کی رحمتیں  
سمندر کے مانند ہیں۔

## ✦ حفاظت جس سفینہ کی.....:

اللہ تعالیٰ نے اسی مہینہ میں قرآن کریم کو اتارا تو آخر کوئی نہ کوئی حکمت ہوگی؟  
ذرا توجہ سے سنئے، حکمت یہ تھی کہ جب قرآن اترا تو کفر و شرک کی ظلمت ختم ہوگئی، لہذا

جب رمضان آئے گا تو معصیت کی ظلمت کو ختم کر دے گا، اس لئے حضرت علیؓ فرمایا کرتے تھے کہ اللہ رب العزت کو امت محمدیہ کو عذاب دینا ہوتا تو اسے رمضان کا مہینہ عطا نہ فرماتے، رمضان کا مہینہ عطا کرنا اس بات کی دلیل ہے کہ اللہ تعالیٰ اس امت کو عذاب دینا نہیں چاہتے۔

حفاظت جس سفینہ کی انہیں منظور ہوتی ہے کنارے تک اسے خود طوفان چھوڑ دیتے ہیں یعنی جب کسی کی حفاظت منظور ہوتی ہے، تو اسکو کنارہ پر پہنچانے کے بعد طوفان لاتے ہیں۔ کنارہ پہنچنے سے پہلے طوفان نہیں لاتے، اللہ پاک نے اس امت کے ساتھ ایسا لیا کہ رمضان کو کنارے لگانے کے بعد شیطان کو چھوڑتے ہیں، اچھا اب تجھے چھوڑتے ہیں، تجھے جو کرنا ہے کر لے، واہ میرے اللہ! آپ اپنے بندوں پر کتنے مہربان ہیں۔

## ❖ نیکیوں کا سیزن:

کاروباری اور تاجر لوگوں کا حال یہ ہے کہ جب کسی چیز کا سیزن ہوتا ہے، تو ان کو اچھی کوالیٹی کے سامان سستے دام میں مل جاتے ہیں، کہتے ہیں سیزن ہے، لگتا یہ ہیکہ اللہ رب العزت نے مؤمن کے لئے یہ نیکیوں کا سیزن بنا دیا، دیکھئے! روزہ دار کو ایک گھونٹ پانی پلا دو، ایک روزے کا ثواب اس ایک گھونٹ پانی پلانے والے کو اللہ نصیب فرمادیتے ہیں، اللہ اکبر کبیراً

کاروباری لوگوں کو دیکھا جب ان کا سیزن ہوتا ہے تو اپنے کھانے، پینے کی پرواہ نہیں کرتے، گھر سے لٹن میں کھانا آتا ہے، کئی دفعہ ڈبہ واپس جاتا ہے، بیوی کہتی بھی ہے کہ کھانا نہیں کھایا، کہتے ہیں کسٹمر بہت تھے، آج موقعہ ہی نہیں ملا، فروخت کرتے کرتے اور پیسہ کماتے کماتے، اسی طرح رمضان المبارک کا مہینہ نیکی کا سیزن ہے، اس لئے اپنے نامہ اعمال کو نیکیوں سے بھر لیجئے۔



## ❖ جنت الاٹ کرائیے:

ہم نے دیکھا کہ کچھ چیزوں کی سیل لگتی ہے، جو توں کی سیل، کپڑوں کی سیل، گرین سیل، رمضان المبارک میں بالکل یوں لگتا ہے کہ اللہ رب العزت جنت کی سیل لگاتے ہیں، میرے بندو! تم کوشش کرو، تمہاری تھوڑی سی کوشش پر تمہارے لئے جنت الاٹ کر دیں گے، اس لئے نبی علیہ السلام نے فرمایا کہ دعاء مانگو ”اللهم انى اسئلك الجنة و اعوذ بك من النار“ اگر اس مہینے میں اللہ رب العزت کو منانے کی کوشش کریں گے، تو اللہ رب العزت قیامت کے دن یقیناً اس کا اجر عطا فرمائیں گے، ہمارے مشائخ نے بڑے کام کی بات لکھی ہے، توجہ سے سننے کے قابل ہے۔

فرماتے ہیں جو شخص دنیا میں اللہ رب العزت سے دوستی کرنے کی کوشش کرے گا، اللہ کی شان اور اسکی عظمت سے بعید ہے کہ وہ اس کو قیامت کے دن اپنے دشمنوں کے قطار میں کھڑا کر دے، آپ اعتکاف کے لئے آ کر بیٹھ گئے، آپ کا یہ عمل اس کی دلیل ہے کہ آپ اللہ کو اپنا دوست بنانا چاہتے ہیں اور اللہ کے دوست بننا چاہتے ہیں، اللہ تعالیٰ کو منانا چاہتے ہیں، یقیناً آپ کا یہ عمل اللہ رب العزت کے یہاں بخشش کا ذریعہ بنے گا۔

## ❖ ماہ رمضان کی مثال:

ہمارے بعض بزرگوں نے فرمایا کہ سیدنا یوسف علیہ السلام کے بارہ بھائی تھے ”انہی رايت احد عشر كوكبا“ گیارہ ستارے اور بارہویں خود یوسف علیہ السلام تو بارہ بھائی بنے، حضرت یوسف علیہ السلام کی برکت سے اللہ نے گیارہ بھائیوں کی غلطی کو معاف فرما دیا، یہ رمضان کا مہینہ حضرت یوسف علیہ السلام کے مانند ہے، اس ایک مہینہ کی برکت سے اللہ گیارہ مہینوں کے گناہوں کو معاف فرما دیتے ہیں، اس لئے بندے کے جتنے بھی گناہ ہوں، اللہ تعالیٰ فرماتے ہیں اے میرے بندے! اگر تم میرے پاس زمین و آسمان کے برابر

گناہ لائے 'فلا اُبالی' میری شان میں کوئی کمی نہیں آئے گی، اس کے باوجود تمہاری مغفرت کر دوں گا، اللہ پاک توبہ کرنے پر اتنا خوش ہوتے ہیں، جیسے کسی کی اونٹنی گم ہوگئی ہو اور مل گئی ہو اور ملنے پر اس نے کہہ دیا، اللّٰهُمَّ انت عبدی وانا ربک، حالانکہ کہنا کچھ اور تھا، الٹ کر کہا، فرمایا جس طرح مارے خوشی کے الٹی بات کہہ بیٹھا، تو جتنی خوشی اس بندے کو ہوئی توبہ کرنے سے اس بندہ پر اللہ تعالیٰ کو اس سے زیادہ خوشی ہوتی ہے۔ (مسلم کتاب التوبہ ص: ۳۵۵-ج: ۲)

## ✽ آجا میرے در پر:

اگر کسی ماں کا بیٹا بدمعاش دوست کے ساتھ چلا جائے، ماں کس قدر ادا اس، کتنا روتی ہے؟ کہ بیٹے تو محبت کرنے والی ماں کو چھوڑ کر چلا گیا، تجھے گھر میں ہم نے ہر سہولت دی تھی، کتنی چاہت سے پالا، کتنی محبت سے رکھا، بیٹے پھر بھی گھر چھوڑ کر چلا گیا، لیکن اگر کسی دن اسکا بیٹا اس بدمعاش سے جان چھڑا کر دروازہ پر آ کر کھڑا ہو، اور دروازہ کھٹکھٹا کر کہنے لگا کہ امی دروازہ کھولنے، کہیں اغوا کرنے والا پھر نہ پیچھے سے آجائے، تو بتائیں! ماں اس کے لئے دروازہ کھولنے میں دیر لگائے گی؟ بالکل نہیں، بالکل یہی بات نظر آتی ہے ہمیں، کہ شیطان نے اللہ کے بندوں کو اغوا کیا، گناہ پر گناہ کرایا، فرائض چھڑوائے، جھوٹ بلوایا، بہتان لگوایا، لوگوں کے دل دکھائے، پتہ نہیں کیا کیا کرایا؟ مگر اللہ رب العزت اس مہینے میں انتظار میں ہوتے ہیں کہ میرے بندے اس بدمعاش کو چھوڑ کر دوبارہ میرے دروازہ پر آ جاؤ، میرے بندو! میں نے تمہیں کتنے پیار سے پالا، کتنی شفقت سے بے شمار نعمتیں دیں، پھر کیوں میرے در کو چھوڑ کر چلے گئے۔

”یا ایہا الانسان! ما عرّکَ برئکَ الکریم“ (پ: ۳۰-۷۷) اے انسان تجھے

کریم رب سے کس چیز نے دھوکہ میں ڈالا، اب اگر وہ گنہگار بندہ رمضان کے ان ایام میں اللہ کے گھر مسجد میں آ کر دروازہ کھٹکھٹاتا ہے اور یہ دعا مانگتا ہے، اے اللہ! شیطان سے جان

چھڑا کر میں اب تیرے دروازے پر حاضر ہوں، اے مولیٰ! دروازہ کھول دیجئے، مجھے اپنی رحمت میں لے لیجئے، تو بتلائیے کہ اللہ رب العزت رحمت کا دروازہ کھولنے میں کوئی دیر کریں گے؟ بالکل نہیں۔

اس لئے ہم ان راتوں کو غنیمت سمجھ کر اپنے گناہوں کو بخشوائیں، اور نیکو کاری اور پرہیزگاری کی زندگی گزار کر دل میں ارادہ کریں اللہ پاک معاف کر دیں، کیونکہ ہمارے جتنے بھی گناہ ہوں اللہ کی رحمت کے سامنے تو کوئی حیثیت نہیں رکھتے۔

### ✽ رحمتوں کا سمندر:

ایک بندہ نجاست میں لتھرا ہوا تھا، اس کے کپڑے میں گندگی لگی ہوئی تھی، اب وہ دریا کے سامنے کھڑا دریا کو کہنے لگا دریا تیرے پانی سے تو میری نجاست دھل جائے گی، لیکن میں تو نجاست میں بھرا ہوں، کیا میں تیرے اندر آ جاؤں؟ دریا نے اس سے مخاطب ہو کر کہا، تیری نجاست کیا حیثیت رکھتی ہے؟ میں جاری پانی ہوں، تیرے جیسے سینکڑوں، ہزاروں نہیں بلکہ کروڑوں آ جائیں تو میرا پانی سب کو پاک بھی کر دے گا اور میں خود بھی پاک رہوں گا۔

بالکل اسی طرح ہم گناہوں کی نجاست میں لتھرے ہوئے، اللہ کے در پر کھڑے ہیں، اللہ کی رحمت کا سمندر ہے، ہم سوچتے ہیں کہ بڑے گنہگار ہیں، مگر خدا کی رحمت کہہ رہی ہے، بندے تمہاری نجاست کیا حیثیت رکھتی ہے؟ ساری دنیا کے لوگ اپنے رب کے دروازہ پر آ کر معافی مانگ لیں، تو پروردگار کی رحمت کا سمندر اتنا بڑا ہے، کہ سب کی نجاست کو دھو بھی دیگا، اور اس سے بھی زائد کو معاف کرنے کے قابل ہوگا، لہذا رمضان کے مہینہ میں ہم نجاست بھرے بدن کو اللہ کی رحمت کے دریا میں چھلا لگ لگا کر دھولیں، اور اپنے گناہوں سے اپنے جسم کو پاک کر لیں اور دل میں یہ نیت کریں، اللہ تیرے گھر میں پاک ہونے کے لئے آئے ہیں، میرے مولیٰ، ہمیں اس رحمت سے محروم نہ کرنا، اے اللہ ہم کو اس نجاست سے پاک فرما دینا، اس لئے کہ آپ کی ایک نظر رحمت ہمارے لئے کافی ہے، اسی رحمت کی نظر پانے کے لئے آئے ہیں۔

## ❁ میخانہ کا محروم بھی محروم نہیں ہے:

اللہ تعالیٰ اپنے عاشقوں اور پیاروں کے پاس بیٹھنے والوں کو بھی بد بخت بننے نہیں دیتے، نبی علیہ السلام نے فرمایا:

ہم رجال لا یسقی جلیسہم یعنی یہ وہ لوگ ہیں کہ ان میں بیٹھنے والا بھی بد نصیب نہیں ہوتا۔

آپ حضرات جانتے ہیں، ہم حاضر ہی اس لئے ہوئے ہیں کہ آپ کی برکت سے اللہ تعالیٰ ہمارے بھی گناہوں کی مغفرت فرمادے، میرے مولیٰ، ہم اپنے گناہوں کو لیکر تیرے نیک بندوں کے ساتھ آئے ہیں، تیرا وعدہ ہے کہ ان کے پاس بیٹھنے والا بد بخت نہیں ہوتا، میرے مولیٰ! آپ اجازت دیجئے، ہم بھی آپ کی رحمت کے دریا میں غوطہ لگالیں۔

اجازت ہو تو میں بھی آکر ان میں شامل ہو جاؤں

سنا ہے تیرے در پہ ہجوم عاشقاں ہوگا

اعتکاف میں اپنے گھروں کو چھوڑ کر آنے والے، مقامی طور پر گھروں کو چھوڑ کر آنے والے، اللہ کی محبت میں قدم بڑھانے والے لوگ ہیں، سب مسجد میں اکٹھے ہیں، ان کی برکت سے ہم دعا کرتے ہیں کہ اللہ تعالیٰ ان کی برکت سے ہم مسکینوں کے گناہوں کو معاف فرمادے۔

اسی امید پہ آیا یہ گنہگار بھی ہے، یہ دل میں ارادہ لیکر آیا ہے کہ اللہ تعالیٰ ان دوستوں کی برکت سے، جماعت کی برکت سے، تمام لوگوں کی برکت سے، ہمارے گناہوں کو معاف فرمادے، اور ہمیں ایک نئی ایمانی، قرآنی زندگی کی توفیق عطا فرمائے، تو رمضان کا مہینہ وہ قرآن کا مہینہ ہے، اللہ تعالیٰ اس کو ہمارے لئے بخشش کا مہینہ بنا دے۔

وآخر دعوانا ان الحمد لله رب العالمین

اللَّهُ اللَّهُ اللَّهُ

يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَشِفَاءٌ لِمَا فِي الصُّدُورِ

# ماہ رمضان اور قرآن

از افادات

محبوب العلماء و الصالحاء عارف باللہ  
حضرت مولانا پیرزادہ الفقار احمد نقشبندی مجددی مدظلہ

اللہ اللہ اللہ اللہ اللہ اللہ اللہ اللہ اللہ اللہ اللہ

## اقتباس

امام نوویؒ نے عجیب بات لکھی ہے، من  
 لم یبک عند قراءۃ القرآن فیک علی فقدان  
 البکاء فانہ اعظم المصائب کہ جو بندہ قرآن کی تلاوت  
 کے وقت نہیں روتا تو اس کو اپنے نہ رونے پر رونا چاہئے، اس لئے کہ یہ  
 بہت بڑی مصیبت ہے، کہ بندہ کو قرآن پڑھ کر رونا نہ آئے۔  
 حضرت عبداللہ بن عمرو بن زبیرؓ نے اپنی دادی اسماء بنت ابی بکر سے  
 پوچھا کہ صحابہ کے بارے میں کچھ بتائیے! انہوں نے صحابہ کے بارے میں ایک  
 ہی بات کہی کہ: کانوا کما وصفہم اللہ تدمع اعینہم و تقشعر  
 جلودہم کہ اللہ نے قرآن مجید میں ان کے بارے میں جس طرح کی  
 صفت بیان کی کہ جب قرآن پڑھے تھے تو ان کے جسم کے رونگٹے  
 کھڑے ہو جاتے تھے اور آنکھوں سے آنسو جاری ہو جاتے تھے،  
 یہی حالت ان کی رہا کرتی تھی۔

حضرت مولانا پیر ذوالفقار احمد نقشبندی مجددی

زید مجدہ

## ماہِ رمضان اور قرآن

الحمد لله وكفى وسلام على عباده الذين اصطفى اٰمًا بعدا

اعوذ بالله من الشيطان الرجيم ۝ بسم الله الرحمن الرحيم ۝

يَا أَيُّهَا النَّاسُ قَدْ جَاءَ تَكْمُمُ مَوْعِظَةٌ مِنْ رَبِّكُمْ وَشِفَاءٌ لِمَا فِي الصُّلُورِ ۝

(پ ۱۱-۱۱-۱۱ آیت ۵۸) وقال الله تعالى في موضع آخر: شهر رمضان الذي انزل

فيه القرآن (پ ۲-۷-۷ آیت ۱۵۸)

سبحان ربك رب العزة عما يصفون وسلام على المرسلين

والحمد لله رب العلمين۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

### • آسمانی کتابوں کا نزول:

قرآن مجید، فرقان حمید کا نزول رمضان المبارک میں ہوا، ماہِ رمضان کو اللہ رب

العزت کے کلام کے ساتھ بہت زیادہ مناسبت ہے، یہی وجہ ہے کہ جتنی بھی آسمانی کتابیں

اور صحائف نازل ہوئے، سبھی ماہِ رمضان میں نازل ہوئے، آدم علیہ السلام کو صحیفے ۳۱

رمضان کو، سیدنا ابراہیم علیہ السلام کو صحیفہ ۶ رمضان کو، حضرت داؤد علیہ السلام کو زبور ۱۲

رمضان کو، حضرت عیسیٰ علیہ السلام کو انجیل ۱۸ رمضان کو ملی، اور قرآن مجید کا نزول ۲۷

رمضان المبارک کو ہوا، تو جتنی بھی آسمانی کتابیں اور صحیفے ہیں سب کے سب رمضان کے

مہینے میں نازل ہوئے، ظاہر ہے کہ اس میں کوئی نہ کوئی راز اور حکمت ہوگی، چنانچہ علماء نے لکھا ہے کہ روزہ اور قرآن میں چند قسم کی عجیب مناسبت و مشابہت پائی جاتی ہے، ان میں سے چند یہ ہیں:

## ✽ قرآن اور رمضان میں مناسبت:

☆ (۱) ایک مناسبت تو یہ کہ جب تک انسان قرآن مجید کی تلاوت کرتا ہے اللہ رب العزت کی خاص رحمت اسپر اترتی ہے، جبکہ روزہ دار جب تک افطار نہیں کر لیتا اس وقت تک اس پر اللہ رب العزت کی رحمت برسی رہتی ہے۔

☆ (۲) دوسری مناسبت یہ کہ قرآن کی طرح روزہ بھی روزہ دار کے حق میں شفاعت کریگا چنانچہ حدیث پاک میں الصیام والقرآن یشفیان یوم القیامۃ (مشکوٰۃ ۱۹۶۳) کہا گیا ہے کہ قیامت کے دن قرآن مجید بھی اپنے پڑھنے والے کی شفاعت کرے گا، اور روزہ بھی روزہ رکھنے والے کی شفاعت کرے گا۔

☆ (۳) تیسری مناسبت یہ ہے کہ تلاوت سے تہبہ بالحق نصیب ہوتا ہے، یعنی ذاتِ باری سے ایک قسم کی مشابہت ہوتی ہے، کیونکہ قرآن اللہ تعالیٰ کی صرف کتاب ہی نہیں بلکہ اللہ تعالیٰ کا کلام بھی ہے، یہ اللہ تعالیٰ کی ایک بولی ہے، اس بنا پر حدیث پاک میں ہے:

تسرك بالقرآن فانه كلام الله (کنز العمال رقم الحدیث ۲۳۲۶) کہ قرآن پاک سے برکت حاصل کرو، یہ اللہ کا کلام ہے، اور اسکی ذات سے نکلا ہے تو قرآن کے کلام باری ہونے کی وجہ سے تلاوت کرنے والے کو اللہ تعالیٰ کے ساتھ ایک مشابہت ہو جاتی ہے، اللہ نے بھی اس کلام کو پڑھا، آج بندے بھی اس کلام کو پڑھ رہے ہیں، کتنی بڑی مناسبت ہے۔

اور روزہ میں شانِ صمدیت کی بنا پر بھی تہبہ بالحق ہے، کہ اللہ تعالیٰ کھانے پینے سے بالاتر، منزہ اور مبرا ہے، اور بندہ بھی روزہ کی حالت میں کھانے پینے کو چھوڑ کر اللہ کی ایک



صفت کو کچھ دیر کیلئے اختیار کرتا ہے، تو روزہ سے بھی تشبہ بالحق حاصل ہوا اور تلاوت قرآن سے بھی۔

☆ چوتھی مناسبت یہ ہے کہ کلامِ ربانی کے ذریعہ قاری کو رب کریم کے ساتھ ایک خاص قرب حاصل ہوتا ہے اور روزہ کے ذریعہ بھی بندہ کو قرب حاصل ہوتا ہے جیسا کہ اللہ تعالیٰ نے فرمایا کہ الصوم لی وانا اجزی بہ روزہ میرے لئے ہے اور روزہ کا بدلہ بھی میں ہی ہوں، تو روزے سے بھی رب ملتا ہے اور کلامِ ربانی سے بھی رب ملتا ہے، تو معلوم ہوا کہ قرآن اور صیام کے اندر بہت ساری مناسبتیں ہیں۔

### ✽ تلاوت کی سعادت:

تلاوت یہ خاص عطیہ ہے انسانوں کیلئے، فرشتوں میں صرف حضرت جبرئیل علیہ السلام کو یہ سعادت عطا ہوئی کہ وہ قرآن پاک کی تلاوت کر سکتے تھے، کیونکہ ان کو کلامِ الہی پہنچانا تھا، باقی فرشتے قرآن نہیں پڑھ سکتے، ہاں پڑھنے کی یہ سعادت اللہ نے انسانوں کو عطا فرمائی، اسی لئے انسان جب بھی قرآن پڑھتا ہے تو قرآن سننے کیلئے بڑی تعداد میں فرشتے آسمان سے اتر آتے ہیں، اور اس بندے کے سر سے لیکر مجمع گلتے گلتے آسمانوں تک پہنچے جاتے ہیں، اور تلاوت کرنے والے کے اس قدر قریب ہو جاتے ہیں کہ وہ فرشتوں میں پڑھنے والے کے لب پر اپنے لب کو رکھ دیتے ہیں گویا یوں کہہ سکتے ہیں کہ قاری کو بوسہ دیتے ہیں، یہی وجہ ہے کہ فرشتوں کے سامنے جب قرآن مجید کی آیات آئیں تو انہوں نے کہا کہ خوش نصیب ہے وہ شخص جن پر یہ قرآن اتارا جائے گا، اور جن کو اس کے پڑھنے کی سعادت نصیب ہوگی، اللہ رب العزت نے ہم عاجز مسکینوں پر کتنا بڑا کرم کیا ہے۔

### ✽ قرآنِ نوحہ شفاء ہے:

قرآن مجید کی ایک خاص خوبی یہ ہے کہ وہ ذریعہ شفاء ہے، آپ صلی اللہ علیہ وسلم نے فرمایا تمہارے لئے یہ وعظ و نصیحت ہے، اور تمہارے سینوں میں جتنے بھی امراض

ہیں، حسد، بغض، کینہ وغیرہ ان تمام کیلئے قرآن دوا بلکہ نسخہ شفا ہے، قرآن کی اس خوبی کا تذکرہ قرآن مجید کی کئی آیات میں ہے۔

وَيَشْفِ صُلُوبَ قَوْمٍ مُّؤْمِنِينَ، فَاِذَا مَرَضَتْ فُهِوْ يَشْفِيْنَ، شِفَاءً لِّمَا فِى الصُّلُوْبِ، وَهِيَ وَرَحْمَةٌ لِّلْمُؤْمِنِيْنَ، وَكُنزٌ مِّنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِيْنَ، وَلَا يَزِيْدُ الظَّالِمِيْنَ اِلْحْسَارًا۔ (پ ۱۵-۹-آیت ۸۲)

جب یہ نسخہ شفا ہے، تو اس کے آداب کی رعایت کے ساتھ جو بندہ قرآن پڑھتا ہے، یہ سینے کے امراض اور میل و گندگی کو اس طرح دور کرتا ہے جیسے صابون کپڑے کی میل پکیل کو ختم کر دیتا ہے۔

## ❖ ذکر و صحبت کا اثر:

قرآن کریم کی طرح اللہ کا ذکر اور بزرگوں کی صحبت بھی میل کو دور کرتی ہے، دو چیزیں بڑی اہم ہیں، دل کی ساری بیماریاں ان سے ختم ہو جاتی ہیں، ہمارے مشائخ نے فرمایا: ایک ذکر اور دوسرے صحبۃ الاخيار یعنی نیکو کی صحبت

نبی علیہ السلام نے ارشاد فرمایا "علیکم بمجالسة العلماء واستماع کلام الحكماء" علماء کی مجلسوں میں بیٹھنے کو لازم جانو اور اہل حکمت کی حکمت بھری باتوں کو ضرور سنا کرو، کیونکہ اللہ تعالیٰ حکمت کے نور سے مردہ دلوں کو اس طرح زندہ کر دیتے ہیں جس طرح بارش سے مردہ زمین کو زندہ فرماتے ہیں، لہذا تلاوت قرآن کی محفل ہو یا پھر ذکر کی محفل، یہ دلوں کو چمکانے اور روشن کرنے کی محفل ہوتی ہے، نبی علیہ السلام نے ایک دفعہ وعظ فرمایا، صحابی رسول نے اس کی منظر کشی کی۔

وعظنا رسول اللہ صلی اللہ علیہ وسلم موعظة، وجلت منها القلوب وخرفت منها العیون وعظا بلیغا اتاثر تاثر بشیر وعظتھا نبی علیہ السلام کا، یوں سمجھیں کہ نبی علیہ السلام نے دلوں کو گدگدایا، دل تڑپ گئے، آنکھیں آنسوؤں سے بھر گئیں،

آنسو بہنے لگے، تو مجلسِ وعظ و نصیحت دل کی دوا ہے، اس لئے ابن مسعودؓ فرمایا کرتے تھے۔

## مجلسِ ذکر کا اثر:

نعم المجلس الذي تنثر فيه الحكمة، وترجي فيه الرحمة، انه مجلس الذكر. وہ مجلس کیا ہی خوب ہے، جس میں حکمت کی باتیں ہوتی ہوں، اور رحمتِ الہی کی امید ہوتی ہے، وہ مجلسِ مجلسِ ذکر ہے۔

بعض لوگوں نے کہا کہ مجلسِ ذکر معیاء القلب و يحدث في القلب الخشوع، مجلسِ ذکر دلوں کو زندہ کرتی ہے، اور دل کے اندر خشوع پیدا کرتی ہے، جبکہ مردہ دل کے متعلق کہا گیا:

القلوب الميتة تحي بالذكر كما تحي الارض الميتة بالمطر

تو ایسی مجلس میں انسان کا دل زندہ ہوتا ہے، یہ دلوں کو زندہ کرنے کی محفل ہے۔

اسی لئے نبی علیہ السلام کی محفل سے جب صحابہ کرام اپنے گھر واپس جاتے تو ان کو اس محفل میں بے حد اثرات محسوس ہوتے، واپسی کے بعد اس کیفیت میں کمی محسوس ہوتی، چنانچہ نبی علیہ السلام کے پاس آ کر اس فرق کے متعلق سوال کرتے، آپ نے حضرت حظلہؓ کا واقعہ سنا، کہ اسی فرق کی وجہ سے دربار نبوی میں آنا بند کر دیا، جب حضرت ابو بکرؓ نے ان سے پوچھا تو حضرت حظلہؓ نے کہا ”ناساق حنظلہ“ حظلہ تو منافق ہو گیا، کیونکہ جب میں آپ کی مجلس میں ہوتا ہوں تو دل کی کیفیت کچھ اور ہوتی ہے، اور گھر آنے کے بعد دل کی یہ کیفیت باقی نہیں رہتی۔

لو تكون قلوبكم كما تكون عند الذكر اگر تمہارے دل کی کیفیت ایسی ہی ہر وقت رہے، جیسے اس محفلِ ذکر میں ہوتی ہے، لئلا تصحتم الملائكة حتى تسلم عليكم في الطرق تو ملائکہ تمہارے ساتھ مصافحہ کریں اور راستہ چلتے ہوئے تمہیں سلام کرنے لگیں، تو انسان کیلئے اپنے گھر کی زندگی گزارنا ناممکن ہو جائے، اس لئے

کبھی کبھی اللہ رب العزت دل کی ایسی کیفیت عطا فرمادیتے ہیں اور کبھی اس پر پردہ ڈال دیتے ہیں۔

## ❁ بکثرت تلاوت کرنے والے:

رمضان المبارک قرآن مجید کے ساتھ ایک خصوصی مناسبت رکھنے والا مہینہ ہے، ہمارے مشائخ اس ماہِ صیامِ نو شہر القرآن کہا کرتے تھے، یہ قرآن کا مہینہ ہے، چنانچہ ہمارے اکابر قرآن مجید کی کتنی تلاوت کرتے تھے، اس کی چند مثالیں سنئے:

رمضان المبارک میں جبرئیل علیہ السلام تشریف لاتے تو نبی علیہ السلام ان کے ساتھ قرآن مجید کا دور فرمایا کرتے، سیدنا عثمانؓ روزانہ ایک قرآن مجید کی تلاوت فرماتے تھے، حضرت ابوحنیفہؒ رمضان المبارک میں ۳۲ قرآن مجید پڑھا کرتے تھے، ایک قرآن دن میں، ایک قرآن رات میں، اور ۳ قرآن تراویح میں پڑھا کرتے تھے، امام شافعیؒ رمضان المبارک میں ستر قرآن مجید پڑھا کرتے تھے، اب یہ خبر عجیب نظر آتی ہے، جبکہ پڑھنے والے آج بھی پڑھتے ہیں، چنانچہ ہم سے تعلق رکھنے والے کتنے ایسے علماء ہیں جن کا معمول رمضان المبارک میں روزانہ ایک قرآن کریم ختم کرنے کا ہے، ان کے کئی ایسے رمضان گزرے ہیں، تو کرنے والے آج بھی کر رہے ہیں، اور ہم لوگوں کی حالت یہ ہے کہ ایک پارہ یا چند پارہ کی تلاوت بھی مشکل ہوتی ہے۔

امام احمد بن حنبلؒ کا پوری زندگی میں یہ دستور رہا کہ ہر ہفتہ میں قرآن مجید کی تلاوت مکمل کرتے تھے، یعنی سات منزل میں سے ایک منزل روزانہ پڑھتے تھے، ساتویں دن قرآن مجید مکمل ہو جاتا تھا۔

حضرت قتادہؒ بھی پوری زندگی ہر ہفتہ میں قرآن مکمل کرتے تھے لیکن جب رمضان آجاتا تو تیسرے دن قرآن مکمل کرتے اور جب آخری عشرہ آتا تو رمضان کی ہر ایک رات میں ایک قرآن مجید پورا کرتے تھے۔

امام رازی کا قول ہے کہ رمضان ہو شہر تلاوة القرآن و اطعام الطعام کہ رمضان قرآن کی تلاوت کا درود رکھنے کا مہینہ ہے۔

چنانچہ امام مالکؒ، رمضان المبارک میں اپنے تدریس کا کام موقوف فرمادیتے، اور فرماتے ہذا شہر القرآن یہ امام مالکؒ کے الفاظ ہیں۔

سیدہ عائشہ صدیقہؓ رمضان المبارک کے دن کے اول حصہ میں قرآن مجید مکمل پڑھ لیا کرتی تھیں۔

ایک بزرگ زبید الیامیؒ گزرے ہیں، ان کی خانقاہ پر جتنے ہی لوگ آتے تھے روزانہ ان کا معمول تھا کہ ایک قرآن مجید مکمل پڑھا کرتے تھے۔

منصور ابن زاذان کے متعلق ہے کہ وہ ظہر اور عصر کے درمیان قرآن مجید مکمل پڑھ لیا کرتے تھے، اللہ نے ان کے وقت میں برکت ایسی دیدی تھی، آج ہم ان باتوں کو سنتے ہیں تو حیران ہوتے ہیں۔

## ❖ رغبت کے ساتھ تلاوت:

وہ حضرات قرآن مجید صرف پڑھتے ہی نہیں تھے، بلکہ قرآن مجید پڑھنے کے ساتھ ساتھ ان کے دلوں پر اس کے اثرات بھی مرتب ہوتے تھے، ہمارے سننے میں اور ان کے سننے میں زمین آسمان کا فرق ہوتا ہے، ہم تو تراویح پڑھتے ہیں، آدھے سو رہے ہوتے ہیں، شاید حفاظ ہی کو پتہ چل رہا ہو کہ امام صاحب کیا پڑھ رہے ہیں، کیونکہ آج ہمیں قرآن مجید کے ساتھ وہ مناسبت نہیں رہی، وہ شوق و عشق اور لگن نہیں، یہی وجہ ہے کہ امام صاحب اگر ایک رکوع کے بجائے دو رکوع پڑھ دیں تو ہمارے لئے پیچھے کھڑا ہونا مصیبت ہو جاتا ہے، لیکن ہمارے اکابر قرآن مجید کو انجوائے کیا کرتے تھے۔

ہماری مثال یہ ہے کہ ایک آدمی کو بخار ہے، کھانے کو طبیعت بالکل نہیں چاہتی، اب اس کو ایک لقمہ بھی کھلانا مشکل ہوتا ہے، وہ کہتا ہے میرا دل ہی نہیں کر رہا ہے، جبکہ صحت

مند آدمی جس کو بھوک لگی ہوئی ہو، آپ اس کے لئے کھانا رکھیں گے تو اپنے شوق و رغبت کے ساتھ کھائے گا، قرآن مجید کی تلاوت کا بھی یہی معاملہ ہے، کہ ہم باطن میں بیمار ہیں اور ہمارے دلوں کے اندر روگ ہے، اس لئے قرآن مجید پڑھنا یا سننا مشکل نظر آتا ہے، جبکہ ہمارے اکابر کے باطن میں طلب اور نور ہوتا تھا، اس لئے قرآن مجید وہ اس طرح پڑھتے تھے جیسے پیاسا آدمی صحرا میں سفر کرتے کرتے اگر پانی کے چشمے پر آپہنچے تو وہ ٹھنڈے پانی کو جس رغبت اور شوق کے ساتھ ایک ایک گھونٹ لذت لیکر پیتا ہے، ہمارے اکابر قرآن مجید کی ہر ہر آیت لذت لے لیکر پڑھا کرتے تھے۔

### ✽ آنسو کے چشمے:

چنانچہ جب اللہ کے کلام کو پڑھتے تھے تو پھر ان کا دل مچلتا تھا، اور ان کی آنکھوں سے آنسو کے چشمے جاری ہو جاتے تھے، چنانچہ ہمارے اکابر نے مستقل عنوان لگایا القرآن للبقاء کہ قرآن سے رونے کا خاص تعلق ہے۔

حدیث پاک میں آتا ہے العینان لا تمسهما النار، دو آنکھیں ایسی ہیں جن کو آگ نہیں چھوئے گی، عام دستور ہے کہ اگر کسی ملک میں کوئی چیز نہ ملتی ہو اور باہر سے اسے اپورٹ کیا جائے تو اسکی قیمت بہت زیادہ ہوتی ہے، لوگ اُسے پانچ گنا، دس گنا قیمت دیکر خریدتے ہیں، یہ پوچھیں کہ اتنا مہنگا کیوں خریدا؟ تو کہیں گے اپورٹڈ چیز ہے ہمیشہ تو ملتی نہیں، موقعہ تھا میں نے قیمت زیادہ دے کر خرید لیا، جیسے دنیا کا یہ دستور ہے اسی طرح یہ ندامت کے جو آنسو ہیں، یہ آسمان سے اوپر کی دنیا کیلئے اپورٹڈ چیز ہے، فرشتے روتے نہیں، یہ چیز وہاں نہیں ہے، یہ نعمت صرف یہاں ہے، اور جب کوئی بندہ روتا ہے، اور فرشتے اس کے آنسوؤں کے اس عمل کو لیکر آسمان سے اوپر جاتے ہیں تو اللہ تعالیٰ بھی اپورٹڈ چیز کی زیادہ قیمت اور زیادہ ریٹ لگا دیا کرتے ہیں۔

## ✽ بال برابر آنسو:

حدیث پاک میں آتا ہے، قیامت کے دن انبیاء شفاعت کریں گے، علماء صلحاء، شہداء، سب شفاعت کریں گے جب ہر ایک کی شفاعت قبول ہو جائے گی اور اب کوئی شفاعت کرنے والا نہ ہوگا، اور ایک جہنمی بھی جہنم میں ہوگا، اس جہنمی کی آنکھ کی پلکوں کا بال اللہ کے سامنے گواہی دے گا، اے میرے اللہ یہ شخص میری زندگی میں آپ کے خوف یا آپ کی محبت کی بنا پر ایک مرتبہ بال کے برابر آنسو سے رویا تھا، اس آنسو سے میں بھگ گیا تھا، میں گواہی دیتا ہوں اللہ تعالیٰ جبرئیل علیہ السلام کو فرمائیں گے، اعلان کر دو کہ یہ وہ بندہ ہے کہ پلکوں کے بال کی گواہی دینے پر اللہ نے اس کو جہنم سے بری فرما دیا، ایک آنسو کے اندر اتنی طاقت ہے، کہ وہ انسان کو جہنم کی آگ سے بچا دیتا ہے، تو پھر قرآن پڑھتے ہوئے روئے اور سکتے ہوئے رونے تو پھر اس کا تو مقام ہی کچھ اور ہوگا۔

## ✽ تلاوت اور آنسو:

چنانچہ علماء نے لکھا ہے يستحب البكاء عند تلاوة القرآن وهو صفة العارفين وشعار عادة الصالحين قرآن مجید کی تلاوت کرتے یا سنتے وقت رونا مستحب ہے، یہ عارفین کی صفت اور اللہ کے نیک بندوں کا طریقہ ہے، اللہ تعالیٰ نے قرآن مجید میں ارشاد فرمایا: کہ اللہ نزلَ أَحْسَنَ الْحَدِيثِ كِتَابًا مُّتَشَابِهًا مَّثَانِي الْخ (پ ۲۳-۱۷-آیت ۲۳) تو قرآن سکر اہل ایمان کے دل جو تڑپتے اور نرم ہو جاتے ہیں، یہ درحقیقت دل پر قرآن مجید کی تاثیر ہے۔

ایسا پر اثر کلام ہے کہ لَوْ أَنْزَلْنَا هَذَا الْقُرْآنَ عَلَى جَبَلٍ لَرَأَيْتَهُ خَاشِعًا مُتَصَدِّعًا مِنْ خَشْيَةِ اللَّهِ (پ ۲۸-۶۲-آیت ۲۱)

بعض مفسرین اپنی تفسیر میں لکھتے ہیں مَدَحَ اللَّهِ الْبُكَائِيْنَ فِي كِتَابِهِ کہ اس

آیت میں "وایا اللہ اتدی فی قرآن مجید پڑھ کر یاسن کر رونے والوں کی اپنی کتاب سے اندر  
مدن اور تعریف فرمائی، کاش کہ یہ نعمت ہمیں بھی نصیب ہو جائے۔"

## ❁ تاجدارِ مدینہ کے آنسو:

ایک دفعہ نبی کریم صلی اللہ علیہ وسلم نے یہ آیت تلاوت فرمائی:

أَفَمَنْ هَذَا الْحَدِيثُ تَعْبُجُونَ وَتَضْحَكُونَ وَلَا تَبْكُونَ وَأَنْتُمْ

سَامِعُونَ (پ ۲۷-۷۲-آیت ۶۲) تو اس کو اہل صفہ منکر رونے لگے، آپ صلی اللہ علیہ وسلم نے  
ارشاد فرمایا: لَنْ يَلْجِ النَّارَ مِنْ بَكِيٍّ مِنْ خَشْيَةِ اللَّهِ جِوَالِدُكَ خَشِيَتْ سِرِّتَهُ، جہنم کی  
آگ اس کو جلا نہیں سکتی۔

❁ حدیث پاک میں آتا ہے، قام رسول الله صلى الله عليه وسلم ليلة  
من الليالي — نبی علیہ السلام راتوں میں سے ایک رات تہجد پڑھنے کے وقت، فقال  
بسم الله الرحمن الرحيم ثم بكى، بسم الله پڑھی، اور رو پڑے، ثم قال  
بسم الله الرحمن الرحيم فبكى دوبارہ بسم اللہ پڑھی، پھر رو پڑے، فاعادها ثم  
بكى پھر جب تیسری مرتبہ اس آیت کو دہرایا تو پھر رو پڑے اس کے بعد فرمایا ویل لمن لم  
تدرکہ رحمة الله: اس شخص کیلئے بربادی ہو جسے اللہ رب العزت کی رحمت نہیں پہنچی۔  
❁ ایک روایت میں ہے کہ ایک مرتبہ پوری رات نبی علیہ السلام اس آیت کو بار بار  
دہراتے رہے، اور روتے رہے، وہ آیت یہ ہے۔

إِنْ تَعَذَّبْتَهُمْ فَإِنَّهُمْ عِبَادُكَ  
وَإِنْ تَغْفِرْ لَهُمْ فَإِنَّكَ أَنْتَ  
الْعَزِيزُ الْحَكِيمُ۔

ترجمہ: اگر آپ نے ان لوگوں کو عذاب دیا تو  
یہ آپ کے بندے ہیں اور اگر ان کو معاف کر  
دیا تو بیشک آپ مغفرت کرنے والے اور رحم  
کرنے والے ہیں۔ (پ ۷۲-۶۹-آیت ۱۱۸)

حضرت عبداللہ بن عمرؓ، سیدنا عائشہؓ سے روایت کرتے ہیں کہ ام المؤمنین حضرت



عائشہؓ نے فرمایا: دخل معی فی فراشی ثم قال یا عائشة ائذنی لی اتعبد ربی کہ نبی علیہ السلام آکر میرے ساتھ بستر پر لیٹ گئے فرمایا کہ اے عائشہ! مجھے اجازت دو کہ میں اپنے رب کی عبادت میں مشغول ہو جاؤں، فرماتی ہیں کہ نماز کیلئے کھڑے ہوئے، حتیٰ کہ رأیت دموعہ قد بلغت الارض حتی کہ میں نے نبی علیہ السلام کے آنسو زمین پر گرتے ہوئے دیکھے۔

اب غور کریں کہ یہ آنسو کی لڑیاں کیوں جاری ہوتی تھیں؟ آخر اللہ کے کلام میں یہ تاثیر ہی تو تھی، دیکھئے عربی زبان میں ایک عین اس آنکھ کو کہتے ہیں اور ایک عین چشمہ کو کہتے ہیں، اگر چشمہ خشک ہو تو اسکی کوئی قدر نہیں ہوتی، اسی طرح جس بندے کی عین (آنکھ) خشک ہو جائے، اللہ کے یہاں اسکی کوئی قدر نہیں ہوتی، تو اللہ تعالیٰ سے دعاء مانگنا چاہئے کہ ان آنکھوں سے چشمے جاری رہیں۔

## اسلاف کی تلاوت اور آنسو:

(۱) یہی کیفیت صحابہؓ کی تھی، چنانچہ سیدنا ابو بکر صدیقؓ کے بارے میں آتا ہے، کان رجلاً بکاءً لا یملک دموعہ اذا قرأ القرآن کہ وہ جب بھی قرآن مجید پڑھتے تو اپنے آنسو کو روک ہی نہیں سکتے تھے، فوراً رونے لگتے تھے۔

(۲) اور یہی حضرت عمرؓ کی کیفیت تھی، چنانچہ ان کے بارے میں ایک صحابی کہتے ہیں صلیٰ بالناس فبکی فی قراءتہ حتی انقطع قراءتہ وسمع نجیبہ من وراءہ ثلاثہ صفوف جب لوگوں کو نماز پڑھانے لگے تو رو پڑے یہاں تک کہ ان کی قرأت منقطع ہوگئی اور ان کے پیچھے تیسری صف تک ان کے سسکنے کی آواز سنی جاتی۔

(۳) ایک مرتبہ ابن عمرؓ قرآن پاک کی تلاوت کے دوران جب اس آیت پر پہنچے یَوْمَ یَقُومُ النَّاسُ لِرَبِّ الْعَالَمِینِ (پ ۳۰-۸) کہ وہ دن قیامت کا جس دن انسان اپنے رب کے سامنے کھڑے ہونگے، تو اس کی ہیبت سے رو پڑے حتیٰ کہ روتے



(۱۰) حضرت عمرؓ کے بارے میں آتا ہے کان فی وجہ عمر بن خطاب اسودان من البكاء حضرت عمرؓ کے رخسار پر آنسوؤں کے زیادہ بہنے کی وجہ سے دوکالی لائیں پڑ گئی تھیں۔

(۱۱) حضرت علیؓ کے بارے میں آتا ہے، کہ محراب میں اس قدر رو رہے تھے کہ ان کے آنسو اڑھی کے اندر سے گر رہے تھے۔

(۱۲) زرارہ بن اوئی قاضی بصرہ نے ایک دفعہ تہجد میں آیت پڑھی:

فَإِذَا نُقِرَ فِي النَّاقُورِ (پ ۲۹-۱۵) تو اسکو پڑھتے ہی وہ گرے اور ان کی وہیں وفات ہو گئی۔

(۱۳) حضرت امام ابوحنیفہؒ نے ایک مرتبہ وَاَمَّا زُورُ الْيَوْمِ أَيُّهَا الْمُجْرِمُونَ (پ ۲۳-۳-۵۹) پوری رات اس آیت کو پڑھتے رہے، اور روتے روتے پوری رات گزار دی، ہم بھی تو تراویح میں پورا قرآن سنتے ہیں، کیا ہمارے اوپر یہ کیفیت آتی ہے؟ اپنے دل میں جھانکیں کہ آج ہم بھی تو اسی قرآن کو سنتے ہیں، ہمارے دل پر کیوں اس کا اثر نہیں ہوتا؟ چنانچہ ایک سجدہ کی آیت میں پڑھوں گا سجدہ تلاوت بعد میں کر لیتے گا۔

اِذَا تَنَلَىٰ عَلَيْهِمُ آيَاتُ الرَّحْمَنِ الْخ (پ ۱۶-۷-آیت ۵۸)

جب رحمن کی آیتیں پڑھی جاتی ہیں، تو وہ روتے ہوئے سجدہ میں گر جاتے ہیں۔ ایک مرتبہ کسی تلاوت کرنے والے سے ایک بزرگ نے یہ آیت سنی، سجدہ میں چلے گئے، بعد میں کہنے لگے لوگو! بتاؤ کہ اس آیت کو پڑھ کر سجدہ تو ہم نے کر لیا، مگر اللہ نے تو فرمایا ہے کہ روتے ہوئے سجدے میں جاتے ہیں۔

❖ اگر آنسو نہ گرے:

امام نوویؒ نے عجیب بات لکھی ہے، مَنْ لَمْ يَبْكْ عِنْدَ قِرَاءَةِ الْقُرْآنِ فَيَبْكْ عَلَىٰ فَقْدَانِ الْبِكَاءِ فَانَّهُ اعْظَمُ الْمَصَائِبِ کہ جو بندہ قرآن کی تلاوت کے وقت نہیں

روتا تو اس کو اپنے نہ رونے پر رونا چاہئے، اس لئے کہ یہ بہت بڑی مصیبت ہے، کہ بندہ کو قرآن پڑھ کر رونا نہ آئے۔

عبداللہ بن عمرو بن زبیرؓ نے اپنی دادی اسماء بنت ابی بکر سے پوچھا کہ صحابہ کے بارے میں کچھ بتائیے! انہوں نے صحابہ کے بارے میں ایک ہی بات کہی کہ:

كانوا كما وصفهم الله تلمع اعينهم وتتشعر جلودهم كـالله  
 نے قرآن مجید میں ان کے بارے میں جس طرح کی صفت بیان کی کہ جب قرآن پڑھتے تھے تو ان کے جسم کے رونگٹے کھڑے ہو جاتے تھے اور آنکھوں سے آنسو جاری ہو جاتے تھے، یہی حالت ان کی رہا کرتی تھی۔

## ❖ دلوں کو کب گدگدائے گا؟

اب ذرا ایک نظر ہم اپنے اوپر ڈالیں اور بتلائیں کہ قرآن مجید کی اس آیت کو سنتے ہوئے ہماری زندگی گزر گئی، طالب علمی کے زمانہ میں قرآن کا ترجمہ پڑھا، یاد کیا، اس وقت سے یہ آیت پڑھی ہو اور ہم نے آنکھوں سے آنسو بہائے ہوئے ہوں اور روتے ہوئے اپنے رب کے سامنے سجدے میں گئے ہوں، آخر اس آیت پر ہمیں کب عمل نصیب ہوگا؟ جبکہ یوں کہنے کو تو ہم ورثہ الانبیاء میں شامل ہونے کے بڑے متمنی ہیں، اور قرآن فہمی کا دعویٰ بھی کرتے ہیں اور بعض تو قرآن کے مفسر ہیں اور بعض کے مطالعہ میں قرآن ہے، مگر یہ قرآن ہمارے دلوں کو کب گدگدائے گا، دل کی آنکھیں کب کھلیں گی، اور ہمارے اوپر کب تاثیر ہوگی؟

## ❖ دل پاکیزہ نہ رہا:

اصل وجہ کیا ہے کہ ہمارے دل قرآن مجید کے اثرات قبول نہیں کرتے، اس کو اس طرح سمجھئے، کہ ایک نزلہ کا مریض ہو، اس کو مشک و عنبر سوگھنے کیلئے دیں، تو اگرچہ خوشبو بہت اچھی ہے مگر اس کو پتہ نہیں چلتا، تو اس میں اس بیچاری خوشبو کا کیا قصور؟ بالکل اسی طرح ہمارے اندر باطنی بیماریاں کچھ ایسی ہیں، جن کی وجہ سے قرآن ہمارے سامنے پڑھا تو جاتا

ہے، لیکن ہم قرآن کی اس خوشبو کو سونگھنے سے محروم ہیں، چنانچہ اس بارے میں ہمارے اکابر نے باقاعدہ تفصیل لکھی ہے۔

حضرت عثمان بن عفانؓ بہت ہی قیمتی بات فرمایا کرتے تھے:

لو طهرت قلوبكم ماشبعتم من كلام ربكم اگر تمہارے دل پاک ہوتے تو رب کے کلام کے سننے سے کبھی دل نہیں بھرتے۔

علوم ہوا کہ اصل بیماری یہ ہے کہ دل پاکیزہ نہیں رہا، دل پہ گناہوں کی میل، ظلمت اور نجاست ہے، جسکی وجہ سے قرآن مجید کے اثرات وہاں پہنچتے ہی نہیں، اسکی مثال ایسی ہے کہ کسی چیز پر دبیز پوٹیتھیں پڑا ہو تو چاہے جتنی مسلا دھا بارش ہو رہی ہو مگر وہ چیز پانی سے تر نہیں ہوتی، اسی طرح دلوں کے اوپر گناہوں کی پوٹیتھیں کی ایسی تہہ چڑھ چکی ہے کہ جب قرآن پڑھا جاتا ہے تو اسکی تاثیر دل تک پہنچ ہی نہیں پاتی۔

## ❖ دلِ داغدار کو.....

اگر ہم چاہتے ہیں کہ ہمارے دل بھی متاثر ہوں اور قرآن کے سننے سے ایمان بڑھے، جیسا کہ صحابہ کے بارے میں اللہ پاک نے ارشاد فرمایا:

و اذا تليت عليهم آياته زادتهم ايمانا کہ جب ان کے سامنے قرآن کی تلاوت کی جاتی ہے تو ان کا ایمان بڑھتا ہے، تو جس قرآن کے سننے سے ایمان بڑھتا ہو اس قرآن کے پڑھنے سے بندے کا ایمان کتنا بڑھتا ہوگا۔ ہم تو اس کا اندازہ ہی نہیں لگا سکتے، اور اسکی بنیادی وجہ اللہ رب العزت نے قرآن مجید میں بیان فرمادی۔

لا يمسه الا المطهرون کہ اس قرآن کو وہی لوگ مس کر سکتے ہیں جو پاک ہوں، اسکی تفسیر میں مفسرین نے نکتہ لکھا کہ ایک آدمی اگر جنبی ہونا پاک ہو، تو وہ اپنے ہاتھ میں قرآن پکڑ نہیں سکتا، کیونکہ بلا غلاف پکڑنا اس کیلئے حرام ہے، قرآن مجید کو اس وقت تک ہاتھ نہیں لگا سکتا جب تک غسل نہ کرے، یہ تو ظاہری بدن ناپاک ہو، تو ظاہر قرآن کو ہاتھ نہیں لگا سکتا۔

سکتا، اسی طرح باطن اور دل اگر گناہوں سے آلودہ ہو تو اس کے اسرار و رموز سے نصیب نہیں ہو سکتے، اگر کوئی چاہے کہ مجھے اسرار و رموز حاصل ہوں، تو اسے دل پک کر ناپڑے گا، تاکہ اس دل پر قرآن مجید کے اثرات مرتب ہوں۔

## ✽ ایک علمی نکتہ:

☆ سیدنا ابو بکر صدیقؓ کے بارے میں قرآن میں ہے کہ نبی علیہ السلام کے ثانی اثین تھے، دو میں سے دوسرے تھے، جہاں نبی علیہ السلام پہلے وہاں ابو بکرؓ دوسرے، اسلام میں، غار میں، بدر میں، حج میں، جہاں نبی علیہ السلام پہلے، صدیق اکبرؓ دوسرے، تو صدیق اکبرؓ کو نبی علیہ السلام کا ثنی کہا گیا، دوسرا کہا گیا، اب ہم نبی علیہ السلام کے ثنی نہیں بن سکتے، لیکن قرآن کے ثنی تو بن سکتے ہیں، وہ اس طرح کے ہم ہوں اور ہمارے ساتھ قرآن ہو، جب موقع ملے، قرآن کھول کر بیٹھیں، قرآن پڑھیں، کیونکہ قرآن دل کو سکون دیتا ہے، دل کو پاکیزہ کر دیتا ہے، دل کی یہی پاکیزگی صحابہ کرام کو حاصل تھی کہ صحابہؓ جب پڑھتے تھے تو ان کی آنکھوں سے آنسو رواں ہوتے تھے، اللہ تعالیٰ نے قرآن مجید میں ان کی اس ادا کی منظر کشی کی ہے، واذا سمعوا ما انزل الی الرسول تری اعینہم تفیض من الدمع (پ ۷) ترجمہ: اور وہ جب اس (کلام) کو سنتے ہیں جو پیغمبر پر اتارا گیا ہے تو آپ ان کی آنکھیں دیکھیں گے کہ ان سے آنسو بہ رہے ہیں۔ (تفسیر ماجدی)

صحابہ کی یہ خوبی کاش کہ ہمیں بھی اللہ تعالیٰ عطا فرمادیں، مگر آج تو بہت کم ہوں گے، کہ جن کو یہ کیفیت نصیب ہو، ورنہ تو پورا رمضان قرآن سنتے گزر جاتا ہے، اور آنکھ سے ایک آنسو بھی نہیں نکلتا۔

## ✽ خام ہے ابھی عشق و محبت:

اسکی دوسری وجہ یہ ہے کہ ہمارے اندر قرآن مجید کا ابھی عشق نہیں ہے، جب یہ عشق حاصل ہوگا، تو پھر عشق و محبت کی وجہ سے دل تڑپے گا، آپ دیکھیں ماں کو بیٹے سے

محبت ہوتی ہے، تو بیٹے کی باتیں کسی کو سناتے اور بتلاتے ہوئے گھنٹوں بھر نہیں ٹھکتی، ایک ہی بات کو بار بار بتا رہی ہوتی ہے، اور کہتی ہے کہ جی بچے نے یہ لفظ ایسے بولا، دودھ کو دودھ بول دیا، مگر محبت کی وجہ سے وہ آنے والے ہر بندے کو بتاتی ہے کہ میرا بیٹا یہ کہتا ہے تو چونکہ محبت ہے، اس محبت کی وجہ سے بار بار اُسے کہنا اچھا لگتا ہے، اسی طرح بیوی کو خاوند کے ساتھ محبت ہوتی ہے، تو ہر آنے والی عورت کو اپنے خاوند کی باتیں گھنٹوں سناتی ہیں، ٹھکتی نہیں، اسی طرح جب کسی کو قرآن مجید کے ساتھ سچی محبت ہو جائے تو قرآن مجید کی تلاوت میں لطف و مزہ ضرور محسوس کریگا، اور جب محبت کی بنا پر قرآن پڑھتا رہیگا، تو کوئی بوجھ نہیں لگے گا۔

## ✽ تیر لگنے کا احساس:

صحابہ کا یہی حال تھا، قرآن پڑھ رہے ہیں اسی درمیان تیر آ کر لگا، پھر دوسرا تیر لگا، پھر بھی قرآن پڑھے چلے جا رہے ہیں، حالانکہ خون نکل رہا ہے، تھوڑی دیر بعد ساتھی کو جگا کر کہا اگر مجھے فرض..... کی ادائیگی میں کمی کا خوف نہ ہوتا، تو میں تیروں پہ تیر کھاتا رہتا، قرأت پوری کرتا، لیکن پڑھے بغیر نماز کو مکمل نہ کرتا، آخر کیا وجہ تھی تیروں کے زخم و درد کے باوجود ان کو لطف اور مزہ آتا تھا، اس کی وجہ یہ تھی کہ ان کے دل صاف تھے، اس لئے قرآن ان کے دلوں کو نور سے بھر دیتا تھا ہم بھی دلوں کو صاف کر لیں، تو دل میں بھی نور بھر جائے گا اور ہم کو بھی قرآن کی ایک ایک آیت کے پڑھنے سے مزہ آنے لگے گا۔

## ✽ ربط و محبت پیدا کیجئے:

آپ نے چلگم دیکھا ہے نا؟ آج کل بچے منہ میں ڈال کر آدھ آدھ گھنٹہ چباتے رہتے ہیں، مجھے تو اس سے بڑی الجھن ہوتی تھی، جب کسی مجلس میں کسی بچہ کو کھاتے دیکھتا ہوں، لیکن ایک دن دل میں خیال آیا، کہ جیسے اس بچہ کو چلگم چپانے کا مزہ آرہا ہے، ہمارے اسلاف بھی تو تہجد میں قرآن کی آیت کو بار بار پڑھ کے مزہ لیا کرتے تھے، کاش یہ لطف اللہ

تعالیٰ ہمیں بھی نصیب کر دے، مگر اسکے لئے ہمیں قرآن کے ساتھ محبت کا تعلق جوڑنا پڑیگا۔ جب تک قرآن سے محبت نہیں ہوگی، اور دل کو گناہوں سے خالی نہیں کریں گے، کام نہیں بنے گا، اسی لئے کہنے والے نے کہا۔

تیرے ضمیر پہ جب تک نہ ہونزول کتاب گرہ کشا ہے نہ رازی، نہ صاحب کشاف کہ تفسیر امام رازی ہو، تفسیر کبیر، یا تفسیر کشاف یہ سب اس وقت تک گرہ کشا نہیں ہو سکتی جب تک تیری کیفیت ایسی نہ بن جائے، کہ گویا تیرے اوپر قرآن اتر رہا ہے، تب تجھے قرآن مجید کے علوم و معارف سمجھ میں آئیں گے، اسی کو کہنے والے نے کہا۔

یہ بات کسی کو نہ معلوم کہ مومن قاری نظر آتا ہے حقیقت میں ہے قرآن دیکھنے میں انسان قاری ہوتا ہے، لیکن درحقیقت قرآن مجید کے اثرات اس کے دل پر مرتب ہوتے ہیں۔

## ❁ اگر دلِ ظلمت کدہ ہو:

ہمارے اکابر نے ایک نکتہ لکھا، آج کیا وجہ ہے کہ لوگ قرآن سنتے تو ہیں، مگر ان کے دلوں پر تاثیر نہیں ہوتی، ان کی آنکھوں میں آنسو نہیں آتے، لیکن یہی لوگ جب کسی شاعر کا کلام سنتے ہیں، تو آنسو تھمتے نہیں، تو اس کی کیا وجہ ہے؟

انہوں نے اس کا جواب دیا کہ جس بندہ کا دل ماسوی اللہ سے خالی ہو اور اللہ کی محبت سے بھرا ہو، جب وہ قرآن پڑھے گا، یا سنے گا، تو آنسوؤں کے قطروں کو جاری کر دیگا، اور جس بندے کے اندر مخلوق کے نفسانی تعلقات زیادہ ہونگے، جب مخلوق کا کلام سنے گا تو ان کی آنکھوں سے آنسو جاری ہو جائیں گے، معلوم ہوا کہ ابھی انقطاع عن مخلوق حاصل نہیں ہوا، اور اللہ کے ساتھ وصل حاصل نہیں ہوا، کہ قرآن ہمارے اوپر اثر مرتب کرے، دیکھے لغت یا کوئی غزل یا کوئی نظم پڑھ رہتے تھے، ابھی یہ مجمع رونا شروع کر دیگا، جبکہ اللہ کا کلام



کوئی پڑھے تو یہ صحیح کیوں نہیں رہتا؟ وجہ یہی ہے کہ دل غیر سے خالی نہیں، ہماری حالت یہ ہے کہ چلتے ہوئے آتے ہیں، نگاہ ادھر جھانکتی ہے، ادھر دیکھتی ہے، دل لپچاتا ہے، جب دلوں میں ایسی ظلمت ہوگی تو اللہ کے کلام کی کیا تاثیر ہوگی۔

### ❖ نفسانی محبت میں مبتلا:

ہم نے اپنے دل کو بریف کیس بنا لیا، گھر کے اندر جو فاسد چیز ہو اس کو اندر ڈال دو، آج بھی ہمارا دل ایسا ہی ہے، ادھر نظر پڑی تو اسکی محبت آگئی، ادھر نظر پڑی اسکی بھی محبت، یہ بھی اچھی وہ بھی اچھی، ہماری آنکھیں کھلی رہتی ہیں، اور لوگوں کی شکلوں کو دیکھتی ہیں، اور ان کی محبت ہم دل میں محسوس کرتے ہیں، بھلا ایسی نفسانی محبت رکھنے والا اللہ کے قرآن کی لذت سے کیسے آشنا ہو سکتا ہے، اس گناہ سے جب تک توبہ نہیں کریں گے اور اپنے دل کو جب تک ان گناہوں سے صاف نہیں کریں گے، اور اللہ کی محبت سے نہیں بھریں گے، تب تک قرآن مجید کے اثرات مرتب نہیں ہوں گے۔

آج تراویح کی پانچویں رکعت میں امام صاحب نے قرآن مجید کی آیت پڑھی، اگر ہم سمجھے ہوتے تو شاید ہم اپنے آنسوؤں کو نہ روک سکتے، مگر ہمیں پتہ ہی نہیں، قرآن مجید کی آیت کیا پڑھی گئی؟ قرآن مجید کی اس آیت کا ذرا مفہوم سمجھ لیجئے۔

### ❖ محشر کا منظر:

قیامت کے دن لوگ اللہ تعالیٰ کے سامنے ایک ایک کر کے پیش کئے جائیں گے، بالکل ایسی کیفیت ہوگی، جیسے آج کل ایئر پورٹ کے اوپر اسکرین مشین سے ایک ایک کر کے گزارتے ہیں، وَكَفَىٰ جَنَّتُمْوْنَا فِرَادَىٰ كَمَا خَلَقْنَاكُمْ أَوَّلَ مَرَّةٍ (پ۔ ۱۷- آیت ۹۲) قرآن مجید نے بتا دیا کہ تم ایک ایک کر کے اپنے رب کے سامنے پیش کئے جاؤ گے، جب اس اسکرین مشین کے اندر سے گزرتے ہی الارم بج جاتا ہے، لائٹ جل جاتی ہے تو اس بندے کو روک لیا جاتا ہے کہ جی آپ کے بیگن اور آپ کی جیب کو چیک کیا جائے

گا، قیامت کے دن بالکل یہی کیفیت ہوگی، اللہ تعالیٰ فرماتے ہیں کہ کچھ بندے جب گزریں گے تو ان کو کہا جائیگا وقفوہم انہم مسئولون (پ ۲۳-۶۷-آیت ۲۳) انہیں روک لیجئے، ہم کو ان کا ٹرائل لینا ہے، وقفوہم انہیں جانے نہ دیجئے، اسکو روک لیجئے، انہم مسئولون تفتیش کرنی ہے، چھان بین کرنی ہے، ان کا ٹرائل لینا ہے، قیامت کے دن بعض بندے کو کھڑا کیا جائے گا اور کہا جائیگا، یہ اوپر سے نمازی بننا تھا، شکل و صورت بھی نیکوں والی بنا رکھی تھی، مگر تہائی میں بیٹھ کر شیطان کی پیروی کرتا تھا، لوگوں کے سامنے باتیں اچھی اچھی کرتا تھا، لیکن چھپ کر برائیاں کیا کرتا تھا، لوگوں کے سامنے چہرہ اور تھا میرے سامنے اور تھا۔

روک لیجئے، اس حاجی صاحب کو، یہ تو بار بار حج کرتا تھا، لوگوں کے ساتھ بددیانتی کیا کرتا تھا، اس طالب علم کو بھی روک لیجئے، کتابیں پڑھنے والا تھا، مگر جھوٹ نہیں چھوڑتا تھا، اس صاحب کو بھی پکڑ لیجئے، اس نے اپنے دل میں کسی کی محبت کو بسایا ہوا تھا، غیر کو دل دیا ہوا تھا، تو یہ بچ کے کیسے نکل سکتا ہے؟ جبکہ وہاں انتظار ہوتا ہے وقفوہم انہم مسئولون سوچئے کیا حال ہوگا؟ تو اگر ہمارے دل میں قیامت کے دن کا احساس ہو اور دل جاگ رہا ہو تو اس قسم کی آیتیں پڑھی جائیں، تو ہم اپنے آنسوؤں کو نہیں روک سکتے، رمضان کے مہینہ میں خاص کر اپنے اللہ سے یہ دعاء مانگیں کہ میرے مولیٰ ہمیں بھی قرآن مجید پڑھنے اور رونے والوں کے صف میں شامل فرمائے۔

## ❖ رو کر تلاوت کی فضیلت:

بعض عارفین نے لکھا ہے کہ جب وہ رات قرآن شریف پڑھ کر روتا ہے، تو اسکے گناہ اس طرح جھڑتے ہیں جیسے خزاں اور پت جھڑ کے موسم میں درخت کے پتے جھڑ جاتے ہیں، ایسے چند آنسو نکلنے پر اس بندے کے گناہ جھڑ جاتے ہیں، اللہ رب العزت ہمیں بھی ایسا رونا نصیب فرمادے، کاش آج لوگوں کو جتنا تنگ دستی کا ڈر ہے، اتنا اللہ کا ڈر ہوتا تو شاید وہ گناہوں سے بچ جاتے، اور اللہ کے قرآن کے ساتھ محبت کرنے والے بن جاتے، مگر آج

دلوں کے اندر اندھیرا ہے، اسی لئے آج قرآن مجید کا اثر نہیں ہوتا۔

## ❖ بلا حساب جانے والے:

ام المؤمنین حضرت عائشہؓ نے ایک مرتبہ نبی علیہ الصلوٰۃ والسلام سے ایک بڑا ہی عجیب سوال پوچھا، اللہ کے نبی صلی اللہ علیہ وسلم مجھے ان لوگوں کے بارے میں بتا دیجئے، جو بغیر حساب کتاب سیدھے جنت میں جائیں گے، نبی علیہ السلام نے ام المؤمنین کا سوال سکر فرمایا عائشہ! یہ وہ لوگ ہوں گے جو دنیا میں اپنے گناہوں پہ روتے ہوں گے، ندامت کی بنا پر اللہ ان کے گناہوں کو نیکیوں میں بدل دیں گے، لہذا ان کے لئے نعمت کا دروازہ کھلے گا، اور بلا حساب و کتاب جنت میں چلے جائیں گے۔

## ❖ اگر اب بھی لذت نہ پاسکے:

رمضان کا مہینہ گزر رہا ہے، آخری عشرہ کی راتیں آگئیں، کچھ دوراتیں تو وہ چلی بھی گئیں، سوچئے تو سہمی کہ کب وہ وقت آئے گا، جب شہر القرآن میں قرآن سکر روئیں گے، اللہ سے مانگیں گے، کم از کم آج اللہ سے گنا توبہ کر کے اللہ رب العزت سے عہد کر لیں، مرے مولیٰ جتنے گناہ اب تک کر چکے ہیں، گنا توبہ کرتے ہیں، یہ چند دن جو باقی ہیں، اپنے کلام کا مزہ دکھلا دیجئے، اگر ہم نے کلام کا مزہ نہ چکھا، تو آخر دنیا میں آکر دیکھا ہی کیا؟ اللہ نے اپنے کلام کو بھیجا، اور ہم اس رب کے کلام کی لذت کو پانے سے محروم رہ گئے، یہ بہت بڑی محرومی ہے، اللہ رب العزت ہمارے دلوں کو موم بنا دے، دلوں کو نرم بنا دے، یہ دل جو سینوں میں سہل کی مانند ہے، اللہ ان دلوں کو نرم کر دے، تاکہ قرآن مجید کا اثر نظر آنے لگے، قرآن مجید کے انوار ان قلوب کے اندر جمع ہونے لگے۔

اللہ تعالیٰ اس مبارک مہینہ میں قرآن مجید کے ساتھ پوری محبت عطا فرمائے، اور

پوری زندگی قرآن مجید کی تلاوت کی توفیق عطا فرمائے۔ آمین  
 و آخر دعوانا ان الحمد لله رب العالمین

جو ناکام ہوتا رہے عمر بھر بھی  
 بہر حال کوشش تو عاشق نہ چھوڑے  
 یہ رشتہ محبت کا قائم ہی رکھے  
 جو سو بار ٹوٹے تو سو بار جوڑے

اللّٰهُ اللّٰهُ اللّٰهُ

شهر رمضان الذي انزل فيه القرآن

# ماه رمضان ماهِ غفران

از افادات

محبوب العلماء و الصالحاء عارف باللّٰه  
حضرت مولانا پیر ذوالفقار احمد نقشبندی مجددی مدظلہ

اللہ اللہ اللہ ﷻ اللہ اللہ اللہ

## اقتباس

یوں سمجھ لیں کہ اللہ تعالیٰ نے ہمیں یہ رمضان دے کر ایک موقع اور عطا فرما دیا، کسی بندے سے غلطی ہو جائے، تو وہ کہتا ہے کہ ایک چانس اور دیدیں، بس اسی طرح اللہ تعالیٰ نے ہم پر رحمت فرمائی، ہمیں اپنی زندگی میں اپنے گناہوں کے بخشوانے کا ایک چانس اور عطا فرما دیا، کہ شیطان کو قید کر دیا، چونٹیاں، پرندے، مچھلیاں سب کو دعاء میں اگا، یا اور بندے کو بتا دیا، تم جو مانگو ہم قبول کر لیں گے، اس سے پتہ چلتا ہے کہ اللہ تعالیٰ کا ارادہ خیر کا ہے، وہ بخشش کے بہانے بنا رہے ہیں، اب اتنا بچھ کرنے کے باوجود بھی اگر کوئی نہ مانگے تو پھر غصہ آئے گا یا نہیں؟ بلکہ کسی کو اتنا موقع دیا جائے اور پھر بھی غفلت برتے تو پھر غصہ بھی زیادہ ہوگا۔

حضرت مولانا پیر ذوالفقار احمد نقشبندی

مجددی زید مجدہ

## ماہِ رمضان ماہِ غفران

الحمد لله وكفى وسلام على عباده الذين اصطفى اَمَّا بَعْدُ!

اعوذ بالله من الشيطان الرجيم ۝ بسم الله الرحمن الرحيم ۝

يَا أَيُّهَا النَّاسُ قَدْ جَاءَ تَكْوِمُ مَوْعِظَةٌ مِّن رَّبِّكُمْ وَشِفَاءٌ لِّمَا فِي  
الصُّلُورِ (پ ۱۱-۱۱-آیت ۵۸) وقال الله تعالى في موضع آخر: شهر رمضان الذي  
انزل فيه القرآن (پ ۲-۲-آیت ۱۵۸)

سبحان ربك رب العزة عما يصفون وسلام على المرسلين  
والحمد لله رب العلمين۔

اللَّهُم صل على سيدنا محمد وعلى آل سيدنا محمد وبارك وسلم۔

اللَّهُم صل على سيدنا محمد وعلى آل سيدنا محمد وبارك وسلم۔

اللَّهُم صل على سيدنا محمد وعلى آل سيدنا محمد وبارك وسلم۔

### عزت افزائی کا خطاب:

اے ایمان والو! ان الفاظ کے ساتھ اللہ رب العزت نے اس امت کے مؤمنین کو  
مخاطب فرمایا، اللہ تعالیٰ کا یہ خطاب براہ راست مؤمنین کے ساتھ ہے، اس میں مؤمنین کیلئے  
بڑی عزت افزائی ہے، اس کی مثال یوں سمجھیں کہ بادشاہ کسی بھنگی کو بلا کر خود کوئی کام بتا دے  
تو اس بھنگی کے لئے یہ بڑی عزت کی بات ہوتی ہے کہ بادشاہ سلامت نے خود مجھے یہ کہا،  
ورنہ تو بادشاہوں کے حکم پہونچانے کیلئے افسران ہوا کرتے ہیں، اسی طرح اللہ رب العزت  
بھی اپنا یہ حکم نبی علیہ الصلاۃ والسلام کے واسطے سے امت کو پہونچا سکتے تھے، مگر اللہ رب  
العزت کا براہ راست خطاب فرما کر کہنا، ہمارے لئے عزت افزائی ہے اور بادشاہ کے سامنے

بھٹکی کی تو پھر بھی حیثیت ہے، جبکہ اللہ تعالیٰ کے سامنے ہماری تو وہ حیثیت بھی نہیں، ہم تو اسکے بندے، اس کی مخلوق ہیں، کہاں رب ذوالجلال کا مقام، اور کہاں ہم فقیروں کی یہ بات کہ اللہ رب العزت ہمیں براہ راست خطاب فرمائیں۔

### ✽ یہودی بے بہبود:

اللہ تعالیٰ نے بنی اسرائیل کو تورات میں ایک مرتبہ براہ راست مخاطب فرمایا، اس پر یہودی اتنے خوش ہوئے کہ کہا کرتے تھے۔

نَحْنُ اَبْنَاءُ اللّٰهِ وَاَحِبَّاءُ ۙ ہم اللہ تعالیٰ کے بیٹے اور بڑے محبوب بندے ہیں

(پ ۶-۷-آیت ۱۸)

کیونکہ اس نے ہمیں براہ راست خطاب فرمایا، یہ اندازِ خطاب ان کے لئے اتنا فخر کا باعث بنا، کہ ان کو اپنے بارے میں خوش فہمی اور دھوکہ ہونے لگا چنانچہ کہنے لگے۔

لَنْ تَمَسَّنَا النَّارُ اِلَّا اَيَّامًا مَّعْلُوْمَةً (پ ۳-۱۱-آیت ۲۴) یعنی ہم اللہ تعالیٰ کے اتنے مقرب بندے ہیں، کہ بس ضابطہ کی کاروائی کیلئے تھوڑا عذاب ہوگا اور بس۔

اگر ان کو ایک مرتبہ خطاب فرمانے پر انہوں نے اپنی اتنی عزت سمجھی، تو قرآن مجید فرقان مجید میں اللہ رب العزت نے ۸۸ مرتبہ یا ایہا الذین آمنوا کے الفاظ کے ساتھ ایمان والوں کو مخاطب فرمایا تو یہ ہمارے لئے کتنی عزت افزائی کی بات ہے، اس لئے حضرت عبداللہ بن عباسؓ اپنے شاگردوں سے فرماتے تھے کہ جب تم تلاوت کے دوران یا ایہا الذین آمنوا کے لفظ پر پہنچو، تو ذرا سنبھل کے بیٹھ جاؤ، کہ مالک الملک براہ راست تمہیں حکم دے رہے ہیں، لہذا ادب کے ساتھ سنو اور پڑھو۔

### ✽ حکیمانہ اندازِ خطاب:

اس آیت مبارکہ میں اللہ رب العزت نے حکم فرمایا، اے ایمان والو! تمہارے اوپر۔



روزوں کو فرض کر دیا گیا، یہ حکم خداوندی ہے، اللہ تعالیٰ کی طرف سے یہ رولنگ ہے، اگر صرف اتنی بات کہہ دی جاتی تو بات مکمل ہو جاتی، کہ تم پر روزوں کو فرض کر دیا گیا، مگر انسان کمزور ہے، لوگ گھبراتے کہ شاید اللہ رب العزت نے ناراض ہو کر ہمارے اوپر پابندیاں لگا دی، آج ایسے ہی ہوتا ہے نا؟ حاکم ناراض ہوتا ہے تو پابندی لگاتا ہے۔

دنیا کے ممالک ناراض ہوتے ہیں تو پابندیاں لگاتے ہیں، خاوند ناراض ہوتا ہے تو بیوی پر پابندی لگاتا ہے اور بسا اوقات پابندی یہاں تک کہ تم باپ کے گھر بھی نہیں جاسکتی، تو انسان کا ایک انداز ہے کہ جہاں ناراض ہوگا وہاں پابندی، اب تم ملنے نہیں آسکتے، تم مجھ سے بات نہیں کر سکتے، تم مجھ سے کلام نہیں کر سکتے، اسی طرح جب اللہ کی طرف سے پابندی لگا دی گئی کہ تم دن میں کھا بھی نہیں سکتے، پی بھی نہیں سکتے، اپنی بیوی سے مل بھی نہیں سکتے، تو ایمان والوں کو اس سے وہم ہوتا، ذہن میں یہ خیال آتا کہ شاید اللہ تعالیٰ ہم سے کسی وجہ سے ناراض ہو گئے، تو اللہ تعالیٰ نے شفقت فرماتے ہوئے ان کو تسلی دے دی اور تسلی کے الفاظ ارشاد فرمائے۔

كما كتب على الذين من قبلكم جیسا کہ تم سے پہلے والوں پر بھی  
موزے فرض کئے گئے۔ (سورہ آل عمران آیت: ۲۳)

اب جب بندہ یہ سنتا ہے، کہ جی یہ روزے پہلی امتوں پر بھی فرض تھے اور یہ تو کلٹی نیوشن ہے تو دل کو تسلی ہو جاتی ہے، کہ ناراض ہو کر یہ حکم نہیں دیا، بلکہ کسی فائدے کے سبب سے یہ حکم دیا، تو دیکھئے کہ ایک طرف براہ راست کا خطاب بھی فرما دیا، اور دوسری طرف حسن کلام کے ساتھ تسلی بھی دے دی۔

## ❖ سال بھر روزے کا ثواب:

اللہ تعالیٰ کی یہ وہ عبادت ہے جو انسانیت پہلے سے کرتی چلی آئی ہے، یہ عبادت پہلے اتنی کامل نہیں تھی، جتنی کامل اور آسان اس امت کو ملی ہے، پہلی امت کے روزے بڑے

سخت ہوتے تھے، نہ دن میں کھا سکتے تھے، نہ رات میں کھا سکتے تھے، جبکہ اس امت کا روزہ صرف طلوع صبح صادق سے لیکر غروب تک ہے، حضرت داؤد علیہ السلام سال کے چھ ماہ روزہ رکھتے تھے، ایک دن روزہ، ایک دن افطار، اس کو صوم داؤدی کہتے ہیں، ہمارے اوپر اگر یہ ہو جاتا، تو ہمارے لئے تو مشکل ہو جاتی، عیسائیوں پر دو ماہ کے روزے، یہودیوں پر چالیس دن کے روزے مقرر ہوئے، حضرت موسیٰ علیہ السلام جب کوہ طور پر گئے تو انہوں نے چالیس دن روزے رکھے، جبکہ اس امت پر صرف تیس روزے فرض ہوئے، اور مزے کی بات یہ کہ ان تیس روزوں کے بعد جو شوال کے چھ روزے ہیں وہ سنت بنا دیئے گئے، تو ۳۶ روزے ہو گئے اور فرمایا:

مَنْ جَاءَ بِالْحَسَنَةِ فَلَهُ عَشْرُ امْتَالِهَا (پ ۸-۷-آیت ۱۶۰) جو ایک نیکی لائے گا تو دس گنا اجر ملے گا، تو ۳۶ روزے رکھے تو دس سے ضرب دینے پر ۳۶۰ ہو گئے گویا ان روزوں کے ذریعہ اللہ نے امت محمدیہ (صلی اللہ علیہ وسلم) کے مومنوں کو پورا سال روزہ دار رہنے کا ثواب عطا فرمایا، اس کو کہتے ہیں محنت تھوڑی اجر زیادہ۔

## محنت کم ثواب زیادہ:

چنانچہ ایک حدیث پاک ہے کہ اللہ تعالیٰ نے قوم یہود کے متعلق فرمایا کہ ان کی مثال ان لوگوں کی طرح ہے جو فجر سے لیکر ظہر تک محنت مزدوری کریں، اور ان کو اس کی مزدوری اور اجر ایک قیراٹل جائے، پھر قوم نصاریٰ کے متعلق فرمایا کہ ان کی مثال ایسی ہے کہ ظہر سے لیکر عصر تک محنت کریں، جو تھوڑا وقت ہے اور ان کو بھی ایک قیراٹل جائے، اور اس امت کی عمر کی مثال ایسی ہے کہ عصر سے مغرب تک کا وقت تھوڑا ہوتا ہے، تو اتنی دیر محنت کریں، مگر اس پر ان کو دو قیراٹل ثواب ملے گا، ایسا کیوں؟ کام تو سب نے کیا، مگر کسی کو اجر کم، اور کسی کو کم وقت میں اجر زیادہ اس کو اس طرح کہتے کہ آپ نے فیکٹریوں میں دیکھا ہوگا، ایک مزدور اگر آٹھ گھنٹہ کام کرتا ہے، تو اس کی تنخواہ ملتی ہے، لیکن آٹھ گھنٹے سے جب

اوپر کام کرتا ہے، تو اس کو آوازِ نائم کہتے ہیں، پھر اس کو ڈبل پے مل جاتی ہے، اب وہ ایک گھنٹہ کام کرے گا، مگر دو گھنٹہ کی اجرت پائے گا۔

اسی طرح تاریخِ انسانیت میں اللہ تعالیٰ نے امت محمدیہ (صلی اللہ علیہ وسلم) کو آوازِ نائم عبادت کرنے کا ثواب عطا فرمادیا کہ ان کی عبادت کا وقفہ تھوڑا، مگر اس پر ملنے والا اجر بہت زیادہ۔

## ❖ اتنی عمر تو ایک سجدہ میں:

کتابوں میں لکھا ہے کہ ایک عورت ایک نبی علیہ السلام کے پاس آئی، اور کہنے لگی کہ اللہ تعالیٰ کے پیارے نبی میرے بچے لڑکپن اور بچپن میں ہی فوت ہو جاتے ہیں، زندہ نہیں رہتے، مجھے کوئی دعا بتادیں، انہوں نے کہا کتنی عمر میں فوت ہو جاتے ہیں، کہنے لگی، کوئی دو دو سو سال میں مر جاتا ہے، تو کوئی تین سو سال میں، تو انہوں نے کہا خدا کی بندی! ایک ایسا وقت آئے گا، جب انسانوں کی عمریں ہی سو سال سے تھوڑی ہوں گی، یہ سن کر وہ بڑی حیران ہوئی، اور حیران ہو کر پوچھنے لگی اچھا! اللہ کے نبی اگر ان کی عمر ہی سو سال سے تھوڑی ہوگی، تو کیا وہ بیاہ شادی کریں گے، انہوں نے کہا، ہاں وہ گھر بھی بنائیں گے، بیاہ شادی بھی کریں گے، تو اس نے ٹھنڈی سانس لی، اللہ کے اس نبی نے پوچھا کہ ٹھنڈی سانس کیوں لی؟ وہ کہنے لگی کہ ٹھنڈی سانس اس لئے لی کہ اگر میں اس زمانہ میں ہوتی، تو میں تو اتنا وقفہ ایک سجدہ میں گزار دیتی۔

## ❖ اس امت کی اوسط عمر:

اس امت کی عمر چھوٹی ہے، نبی علیہ السلام نے فرمایا میری امت کی عمر ساٹھ ستر کے درمیان ہوگی، اس کی ایک صورت یہ بھی ممکن ہے کہ بچہ پیدا ہوگا اور فوت ہو جائے گا، اور ایسا بھی ہوگا کہ کوئی سو سال سے زائد عمر پا کر فوت ہوگا، لیکن گرو تھہ الورتج نکالیں گے،

تو ساٹھ ستر ہی بنیں گے اور آجکل تو آپ دیکھ ہی رہے ہیں، ساٹھ ستر کی اوسط ہی چل رہی ہے۔

چنانچہ نبی علیہ السلام نے فرمایا کہ پہلی امتوں کو بھی لمبی عمریں دی گئیں، حضرت نوح علیہ السلام نے نو سو سال سے زائد عمر پائی، بعض لوگ قیامت کے دن چار سو سال کی عبادت لیکر آئیں گے، پانچ سو سال کی عبادت لیکر آئیں گے تو صحابہ کرام کو اس بات پر بڑا افسوس ہوا، کہ پہلی امتوں کے لوگ پانچ پانچ سو سال کی عبادتیں لائیں گے اور ہماری تو عمر ہی کم ہم تو ان کے مقابلے میں بہت تھوڑی عبادت لیکر آئیں گے، تو ان کے غم کو دیکھ کر اللہ تعالیٰ نے وحی بھیجی، کہ اس امت کو اللہ تعالیٰ نے ایک ایسی رات عطا فرمائی کہ جس کی عبادت ہزار ہفتوں کی عبادت سے بھی زیادہ فضیلت رکھتی ہے، وہ طیبہ القدر ہے۔

## اگر عذاب دینا چاہئے:

دفتروں میں کام کرنے والا عملہ ہوتا ہے، وہ افسر کے موڈ سے اندازہ لگاتا ہے کہ کام کرنے کے موڈ میں ہے یا نہیں؟ ان کو پتہ چل جاتا ہے کہ افسر سے کیا کام کرانا ہے، یا آج افسر سے وہ کام کرانا مناسب نہیں، وہ اسکے انداز اور طور و طریقے سے پتہ چلا لیتے ہیں، بنا کرنا کیا ہے اسی طرح اللہ رب العزت کا معاملہ ہے، اس نے لیلۃ القدر وغیرہ دیا تو اس سے مؤمن کو پتہ چل گیا کہ اللہ تعالیٰ کا ارادہ اس امت کے بارے میں کیا ہے۔

حضرت علیؓ فرمایا کرتے تھے کہ اگر اللہ رب العزت اس امت کو عذاب دینا چاہئے، تو نہ اس کو اللہ تعالیٰ رمضان کا مہینہ عطا کرتے اور نہ اللہ تعالیٰ اس کو سورہٴ اخلاص نازل ہو اللہ احد والی سورت عطا کرتے، فرماتے تھے کہ یہ در ایسی نعمتیں ہیں، کہ ان کو دیکھ کر پتہ چلتا ہے کہ اللہ تعالیٰ اس امت کو عذاب نہیں دینا چاہئے۔

## دوزخ کے ۷ اور جنت کے ۸:

آپ اپنے گھر میں بڑا دروازہ کہاں لگواتے ہیں، جدھر سے زیادہ مہمانوں کو لانے کا پروگرام ہوتا ہے، گھر کے پیچھے ایک چھوٹا سا دروازہ ہوتا ہے، گھر والوں کیلئے، بچوں کے، وہ چھوٹے دروازے سے آتے جاتے رہیں، مستورات بھی اسی دروازے سے آتی ہیں۔ جو بڑا گھٹ ہوتا ہے، اس سے مہمان اور دوسرے لوگ آتے ہیں، اور یہ دستور بھی ہے کہ زیادہ کھجور کھائی اور رکھی جاتی ہے، جدھر سے زیادہ لوگوں کو لے جانا ہو، اب دیکھیے، نرآن، جہنم میں ہے کہ جہنم میں سات دروازے ہیں:

لَوْ كُنَّا سَاعِدَةً يَأْتِيهَا الْبُحْرَيْنِ لَوِ اسْتَوَيْنَا لَهُ سَابِعُ الْأَبْوَابِ (پ ۱۳-۳-آیت ۴۴) اور جنت کے متعلق حدیث پاک میں آتا ہے کہ آٹھ دروازے ہیں، جہنم میں جانے والوں کی جہنم میں سات لائیں لگے گی اور جنت میں آٹھ لائیں، تو اس سے یہی پتہ چلانا؟ کہ اللہ تعالیٰ کا ارادہ بندوں کو عذاب دینے کا نہیں، نواب دے گا ہے، بندو تم جاؤ میں نے تمہارے لئے جنت بنا لی ہے۔

## دشمنِ قید میں:

رمضان المبارک میں تو جنت حاصل کرنے کو بہت آسان بنا دیا، اتنا آسان کہ نہ پوچھو، چنانچہ حدیث پاک میں آتا ہے، کہ جب رمضان المبارک آتا ہے، اللہ تعالیٰ فرشتوں کو حکم دیتے ہیں، کہ اسے فرشتے جاؤ، اور بڑے بڑے سرکش شیاطین کو قید کر لو، تاکہ میری امت محمدیہ (ﷺ) کے روزے داروں کے روزے خراب نہ کر سکے، جو سرخنے شیطان ہوتے ہیں ان سب کو فرشتے باندھ دیتے ہیں، اب اگر پھر بھی رمضان میں بھی نہیں سدسرتے، تو اس کا مطلب یہ ہے کہ ستوندر ہے ہی کافی ہے جو چھوٹے چھوٹے پھر رہے ہوتے ہیں؟ کچھ شیطان کی شکل میں، کچھ انسان کی شکل میں، کہتے ہیں شیطان کو کسی نے فارس بیضا دیکھا، اس نے پوچھا او بد جنت تو تو پکا دشمن، تو فارغ کیسے ہو گیا؟ کہنے لگا اب

انسانوں میں میرے نمائندے بہت سارے ہو گئے، اب مجھے ضرورت نہیں رہی، تو واقعی بگڑا ہوا نفس جو ہوتا ہے، وہ شیطان سے بھی برا ہوتا ہے۔

## ✽ مخلوقِ خدا دعاء میں:

اس امت پر اللہ رب العزت نے کس طرح رحمت فرمائی، ذرا غور کیجئے گا کہ شیطانوں کو بندھوادیا، یہ ایسا ہی ہے کہ اگر دو بندوں کی لڑائی ہو جائے، تو جس سے محبت ہوتی ہے، وہ دوسرے بندے کو پکڑنے کی کوشش کرتا ہے، اس کو پکڑ لو، تاکہ میرے اس پیارے کو کچھ تکلیف نہ پہنچا سکے، اسی طرح اللہ رب العزت نے بھی شیاطین کو بندھوادیا، تم ایک طرف ہو جاؤ، اور پھر امت محمدیہ (صلی اللہ علیہ وسلم) سے کہا کہ تم اب روزہ رکھنا شروع کرو، روزوں کو فرض کرنے کے بعد دیکھو پھر کیا ہوا؟ حکمت دیکھئے! حدیث پاک میں آتا ہے کہ روزہ دار بندہ جب روزہ کی حالت میں ہوتا ہے تو اس کے لئے بلوں کے اندر چونٹیاں، ہوا کے اندر پرندے، اور سمندر کے اندر مچھلیاں بھی مغفرت کی دعائیں کرتی ہیں۔

اب دیکھئے مؤمن نے ادھر روزہ رکھا، ادھر چونٹیاں دعائیں کر رہی ہیں، پرندے بھی دعاؤں میں مشغول، مچھلیاں بھی دعاؤں میں مشغول، گویا ساری مخلوق کو دعاؤں میں لگا دیا، واہ میرے مولیٰ، بخشش کے بہانے دیکھئے!!

## ✽ روزہ دار کو بلیٹک چیک:

اور اس بندے کو یہ حکم دیا کہ جب اظہار کا وقت ہوگا، اس وقت جو بھی دعاء مانگو گے ہم تمہاری دعاء قبول کر لیں گے، گویا ایک بلیٹک چیک دیدیا، اب آپ یوں سوچیں گے کہ ایک بندے کو تمیں چیک دیدیئے جائیں اور اس کو کہا جائے کہ جو امانٹ لکھو گے وہ تمہارے اکاؤنٹ میں ٹرانسفر ہو جائے گی، وہ اگر غفلت ہوگا تو پھر جو سنا نمبر لکھ سکے گا، اتنی بڑی امانٹ لکھے گا، کوئی ایسا بندہ ہوگا جو بغیر کچھ لکھے بلیٹک چیک ہی جمع کرواتا رہے، اگر کوئی ایسا کرے

گا تو سب اس کو بیوقوف کہیں گے۔

اللہ تعالیٰ نے ہمیں رمضان کے تیس دن دیئے، تو افطاری کے وقت میں ہمارا ایک چیک اللہ کے یہاں جمع ہوتا ہے، اور اس چیک کے اوپر نیکیوں کے اماؤنٹ ہم لکھتے ہیں، ہم دیکھتے ہیں کہ کتنی کا بڑا ڈائریکٹر ہوتا ہے، جب سفر پر جانے لگتا ہے، تو اپنے جزل فیجر کو چیک بک ہی دیکر چلا جاتا ہے، کہ یہ چیک بک ہے، ضرورت پڑے تو بینک سے پیسے لے لینا، یوں سمجھئے کہ اللہ رب العزت نے امت محمدیہ (صلی اللہ علیہ وسلم) کے روزہ داروں کو تیس بلینک چیک عطا فرمادیئے کہ میرے بندو لکھو اس پر جس قدر لکھ سکتے ہو، ہم مقہور فلکس نہیں کرتے۔

## ✽ اپنی شان کے مطابق عنایت :

دیکھئے جب ہم اپنے گھر کسی مزدور کو لیکر آتے ہیں: تاکہ سات آٹھ گھنٹے کام کرے، اب اگر ہمارے اندر تھوڑی سی بھی انسانیت ہے تو ہمارا دل نہیں چاہے گا کہ اس کو مزدوری دیئے بغیر جھڑک کر واپس کر دیں، حالانکہ ہمارے اندر کتنی ہی حسد ہے، بغض ہے، کینہ ہے، تکبر ہے، گویا طرح طرح کی بیماریاں ہیں، اور ہمارے وسائل بھی محدود ہیں، پھر بھی مزدوری طے کر لیتے ہیں اور اس کو طے شدہ کے مطابق دیکر واپس کرتے ہیں، مثلاً الیکٹریشن کو لائے اور بس نے کام کیا تو ہم اس کو طے شدہ کے مطابق، سو پچاس دیکر واپس کریں گے۔

لیکن جو لوگ زیادہ امیر مالدار ہوتے ہیں وہ کوئی سو پچاس طے نہیں کرتے، وہ کہتے ہیں، بھائی تم کام کر دو، ہم تمہیں انعام دیں گے، سو پچاس نہیں دیتے، وہ تو کام کو دیکھ کر خوش ہوتے ہیں، اور پھر اپنی سخاوت کے مطابق پانچ سو یا ہزار دیدیتے ہیں، اللہ رب العزت نے بھی یہی معاملہ کیا، کہ میرے بندو! روزہ تو آپ رکھو گے، لیکن روزہ کا اجر میں طے نہیں کرتا، میں تمہیں چیک بک دے دیتا ہوں، اب افطاری کے وقت جتنا تم چاہو گے مانگو گے، میں پروردگار تمہاری دعاء کو قبول کر لوں گا۔

## یہاں تو منہ مانگا ملتا ہے:

یہ روزہ وہ مزدوری ہے، کہ جس کی مزدوری بندوں کو منہ مانگی ملتی ہے، حدیث میں آتا ہے۔

لِلصَّائِمِ عِنْدَ فِطْرِهِ دَعْوَةٌ مُسْتَجَابَةٌ  
(الترغیب ج: ۳- ص: ۸۹، بمعناہ)  
روزہ افطار کے وقت روزہ دار کی  
دعاء مقبول ہے

حدیث پاک میں آتا ہے:

لِلصَّائِمِ فَرْحَتَانِ فَرْحَةٌ عِنْدَ  
فِطْرِهِ وَفَرْحَةٌ عِنْدَ لِقَاءِ رَبِّهِ  
(الترغیب ج: ۳- ص: ۸۰)  
روزہ دار کیلئے دو خوشیاں ہیں، ایک تو  
جب روزہ افطار کرتا ہے، اور ایک جبکہ  
اپنے رب کی زیارت کرے گا۔

تو بوقتِ افطار اتنا دیتے ہیں کہ اس کا دل خوش ہو جاتا ہے، اب یہ مانگنا تو ہمارے اختیار میں ہے، جتنا مانگیں، اتنا ملے گا، عجیب سی بات ہے اگر کوئی ولی آپ کو بتائے کہ یہ قبولیتِ دعا کا بڑا اہم وقت ہے، مانگو دعا قبول ہوگی، تو آپ کیسے مانگیں گے، ایک سکیئنڈ بھی ضائع نہیں کریں گے، اپنے سارے مسئلے ساری مشکلات پریشانیاں اللہ کے سامنے بیان کریں گے، اور کہیں گے، اللہ میری زندگی کو سنوار دیجئے، اب سوچئے اگر ایک ولی کے بتانے پر آپ اتنے شوق و ذوق سے دعائیں مانگتے ہیں، تو یہاں تو ولیوں کے سردار، انبیاء کے سردار، ملائکہ کے سردار، اللہ رب العزت کے پیارے محبوب صلی اللہ علیہ وسلم فرما رہے ہیں، کہ روزہ دار آدمی افطاری کے وقت جو دعا مانگتا ہے، اللہ تعالیٰ اس کی دعا کو قبول فرماتے ہیں، اب ہمیں کیا چاہئے؟

## ہر رمضان ایک نیا چانس:

یوں سمجھ لیں کہ اللہ تعالیٰ نے ہمیں یہ رمضان دے کر ایک موقع اور عطا فرمادیا، کسی



بندے سے غلطی ہو جائے، تو وہ کہتا ہے کہ ایک چانس اور دیدیں، بس اسی طرح اللہ تعالیٰ نے ہم پر رحمت فرمائی، ہمیں اپنی زندگی میں اپنے گناہوں کے بخشوانے کا ایک چانس اور عطا فرمایا، کہ شیطان کو قید کر دیا، چونیاں، پرندے، مچھلیاں سب کو دعاء میں لگا دیا اور بندے کو بتا دیا، تم جو مانگو، ہم قبول کر لیں گے، اس سے پتہ چلتا ہے کہ اللہ تعالیٰ کا ارادہ خیر کا ہے، وہ بخشش کے بہانے بنا رہے ہیں، اب اتنا کچھ کرنے کے باوجود بھی اگر کوئی نہ مانگے تو پھر غصہ آئے گا یا نہیں؟ بلکہ کسی کو اتنا موقعہ دیا جائے اور پھر بھی غفلت برتے تو پھر غصہ بھی زیادہ ہوگا۔

## ✦ عید یا وعید:

رمضان کے بعد کا دن یا تو ہمارے لئے عید ہوگا، یا ہمارے لئے وعید ہوگا، عید کا مطلب ہوتا ہے خوشی کا دن، اور وعید کا مطلب ہے بندہ کیلئے سزا کا دن، جن کی بخشش ہوگئی ان کی تو عید ہوگی، اور جن کی بخشش نہ ہوئی ان کے لئے وعید ہوگی، اب یہ رمضان نیک بندے اور غافل بندے کے درمیان علیحدگی کرنے کیلئے آیا ہے، کچھ وہ ہیں جو اس مہینہ میں، زندگی کو بدلیں گے، حقوق العباد پورا کریں گے، حقوق اللہ پورا کریں گے، پچھلے گناہوں کی معافی مانگیں گے، زندگی کے وہ رخ بدل لیں گے، یہ ہونگے جو اللہ کی رمتوں سے حصہ پانے والے ہونگے، اور کچھ ایسے بھی ہونگے، کہ ان کی زندگی کی جو روٹین تھی، اسی پر چلتے رہے، ایسے لوگ اپنی پیشانی پہ بدبختی کی مہر لگواتے ہیں، اپنے جہنم میں جانے کا راستہ ہموار کرتے ہیں۔

## ✦ جنت کی سیل:

رمضان المبارک کے اس مہینہ میں ہمیں اپنی اپنی زندگی کے بارے میں فکر مند ہونا چاہئے، اللہ رب العزت جب بخشش پہ آمادہ ہیں، تو ہمیں اپنی بخشش کروانی چاہئے، اہتمام سے روزہ رکھیں، اور اس کے آداب و شرائط کو پورا کرنے کی کوشش کریں، عبادت کریں،

اور اپنے اللہ سے خوب مانگیں، یہ مانگنے کا مہینہ، بخشش کا مہینہ، اللہ تعالیٰ کی طرف سے عطا کا مہینہ ہے۔

آپ نے دیکھا ہوگا کہ دنیا میں سیل لگ جاتی ہے، جو توں کی سیل، کپڑے کی سیل، فلاں چیز کی سیل، کوئی اس کا نام رکھتا ہے، لوٹ سیل، کوئی نام رکھتا ہے، لیلو سیل، یہ سیل کیا بلا ہے؟ جب مال نکالنا ہو، تو پچھلے سیزن کا سیل لگاتے ہیں، بڑی قیمتی چیزیں تھوڑی سی قیمت پہ نکال دیتے ہیں، کم قیمت پہ لے جاؤ، تو محترم جماعت! قرآن وحدیث کا مطالعہ کیا جائے، یوں محسوس ہوتا ہے کہ اللہ رب العزت رمضان المبارک میں جنت کا سیل لگاتے ہیں، میرے بندو! تم میں سے جو جنم سے بچنا چاہتا ہے، اور جنت میں الاٹ منٹ کروانا چاہتا ہے، اس کے لئے کام آسان ہو جاتا ہے، ہمارے در سے پاتے جاؤ، اب اس وقت میں بھی اگر ہم اللہ تعالیٰ سے یہ نعمت نہ پاسکے، تو یہ تو ہماری اپنی کم نصیبی ہوگی۔

اسلئے اس کی اہمیت کا اندازہ لگائیے، کتنے لوگ تھے جو پچھلے رمضان میں زندہ تھے، آج وہ یہاں موجود نہیں، اور کتنے اس رمضان میں ہونگے، آئندہ رمضان میں نہیں ہونگے، کیا پتہ ہماری زندگی کا آخری رمضان ہو، اس میں ڈٹ کر محنت کر لیجئے، اپنے رب کو منالیجئے، اپنے گناہوں کو بخشوا لیجئے۔

## ❖ محروم کون؟

دفتروں میں ہم نے دیکھا کہ جب افسر اچھے موڈ میں ہوتا ہے، تو پھر کلرک ایک فائل نکلوانے کے بجائے دس فائل نکالوا لیتے ہیں، کہتے ہیں جی آج افسر ذرا خوش نظر آتا ہے، تو مالک الملک رمضان المبارک کے اس مہینہ میں اپنے بندوں سے خوش ہوتے ہیں، روزہ دار بندوں سے بہت خوش ہوتے ہیں، اپنی زندگی کے مسائل اپنے رب کے سامنے پیش کر لیجئے، اپنے رب سے اچھے فیصلے کروالیجئے، ہمیں اللہ نے ایک موقع اور عطا فرمادیا، اس وقت کو ضائع نہ کیجئے، اس کو وہی ضائع کرے گا، جو محروم ہوگا، حدیث پاک میں رمضان کی برکتوں

سے محروم ایسے ہی شخص کو کہا گیا ہے، چنانچہ:

من حرم خیرھا فقد حرم  
برکتوں سے وہی محروم ہوتا ہے جو محروم  
کردیا گیا (الترغیب ج: ۲- ص: ۹۸)

حدیث پاک میں آتا ہے کہ کسی روزہ دار کو افطاری کے وقت تم اگر پانی کا گھونٹ پلا دو گے، یا لسی کا گھونٹ پلا دو گے، تو اسکے بقدر اجر اللہ تمہیں عطا فرمادیں گے، کس کس راہ سے اللہ رب العزت کی رحمت اور بخشش مل رہی ہے، یہ دھلنے کا مہینہ ہے، ایک ایک لمحہ وہ برکتیں اللہ تعالیٰ کی طرف سے اترتی ہیں کہ اگر ان رحمتوں کو قبول کرنے والا دل ہو، تو ایک ایک لمحہ میں اللہ کا ولی بن جائے گا، رمضان کا ایک لمحہ بندے کو ولی بنا دینے کے لئے کافی ہے، اللہ کی طرف رجوع تو کر لیجئے۔

## ❖ دلوں پر تالے:

بعض دفعہ دل پر گناہوں کے تالے ہم ہی لگائے ہوتے ہیں، ہم نے افریقہ کے ملک میں دیکھا کہ مکان میں تین تین چار چار تالے لگے ہوئے ہیں، ایک تالا، پھر دوسرا تالا، پھر تیسرا، ان سے پوچھا وہ کہنے لگے، ہمارے یہاں جو کالے لوگ ہیں، بہت من مرضی کرتے ہیں، کبھی چوری ڈاکہ کے لئے گھر میں گھس آتے ہیں، اس لئے ہم نے کئی کئی تالے لگائے ہوئے ہیں، مجھے بھی ایسے ہی لگتا ہے کہ ہم نے بھی اللہ تعالیٰ کی رحمت کے آنے کے دروازے پر گناہوں کے تالے لگائے ہوئے ہیں، مثلاً جھوٹ کا تالا، دل دکھانے کا تالا، بدکرداری کا تالا، اور کینہ کا تالا۔

حدیث پاک میں آتا ہے کہ لیلۃ القدر میں بھی چند بندوں کی مغفرت نہیں ہوتی، ان میں سے ایک وہ ہے جو دل میں دوسرے سے بغض اور کینہ رکھنے والا ہو (الترغیب ج: ۲- ص: ۱۰۱) اب سوچیں کہ آج سینے کینے سے کس قدر بھرے پڑے ہیں، بھائی سے کینہ، بہن سے کینہ، بیوی سے کینہ، ماں باپ سے کینہ، ہمسایہ سے کینہ، کتنے لوگ ہیں جن کا کینہ ہمارے

سینہ میں موجود ہے، تو پھر کیسے مغفرت ہوگی ہماری؟

اسی طرح شرابی کی مغفرت اس رات میں نہیں ہوتی، حدیث پاک میں آتا ہے کہ جس نے شراب سے توبہ نہ کی ہو، لیلۃ القدر میں اس بندے کی مغفرت نہیں کی جاتی، اسی طرح زانی، جو زنا کا عادی ہو، اور اس نے توبہ بھی نہ کی ہو، اللہ تعالیٰ اس کی بھی مغفرت نہیں فرماتے، تو ہم نے ان کبیرہ گناہوں کے جو تالے لگائے ہوئے ہیں، ان کو کھولیں تاکہ اللہ تعالیٰ کی رحمت آئے، اور ہمارے دلوں کو دھو جائے، رب کریم ہمارے روزوں کو قبول فرمائیے اور ہماری بخشش فرما کر رب کریم ہم پر احسان فرمائیے۔

وآخر دعوانا ان الحمد لله رب العالمین

لب پہ ذکر اللہ کی تکرار ہو  
دل میں ہر دم حق کا استحضار ہو  
اس پر تو کر لے اگر حاصل دوام  
پھر تو بس کچھ دن میں بیڑا پار ہو

اللّٰهُ اللّٰهُ اللّٰهُ

شهر رمضان الذى انزل فيه القرآن

# ماہ رمضان کی اہمیت

از افادات

محبوب العلماء والصلحاء عارف باللّٰه  
حضرت مولانا پیر ذوالفقار احمد نقشبندی مجددی مدظلہ

اللہ اللہ اللہ اللہ اللہ اللہ

## اقتباس

ایک نکتہ سمجھ لیجئے کہ شریعت نے حکم دیا کہ اگر کوئی مزدور کسی کے گھر میں مزدوری کرے اور وقت ختم ہو تو اس بندہ کو چاہئے کہ وہ اس کا پسینہ خشک ہونے سے پہلے اس کو مزدوری دیدے، جب شریعت ہم کمزوروں کو یہ حکم دیتی ہے کہ مزدور کا پسینہ خشک ہونے سے پہلے اس کو مزدوری دیدیں، تو کیا خیال ہے کہ جس بندے نے اللہ رب العزت کیلئے سارا دن مزدوری کی، روزہ رکھا، بھوکا رہا یا سارہا، تکلیف اٹھائی اب جب اسکی افطاری کا وقت ہوگا تو کیا اللہ تعالیٰ اسکو فوراً مزدوری نہیں عطا فرمائیں گے، فرق اتنا ہے کہ جس مزدور کو ہم گھر میں لاتے ہیں کام کرنے کیلئے ہم اسکے ساتھ مزدوری طے کر لیتے ہیں کہ بھی اتنا تمہیں دیں گے تم ہمارا یہ کام کر دو، تو کام کرنے کے بعد ہم اسکو مزدوری ادا کر دیتے ہیں، لیکن جو بڑے ہوتے ہیں وہ طے نہیں کرتے وہ کہتے ہیں جتنا کہو گے دیدیں گے، تم ہمارا یہ کام کر دو اسی لئے اللہ رب العزت نے بھی یہی معاملہ فرمایا کہ اے میرے پیارے محبوب کی امت کے روزہ دارو! تم میرے لئے روزہ رکھو اور جب افطاری کا وقت ہوگا تو میں تمہیں منہ مانگا انعام دوں گا۔

## ماہِ رمضان کی اہمیت

الحمد لله وكفى وسلام على عباده الذين اصطفى اٰمابعد!  
 اعوذ بالله من الشيطان الرجيم ۝ بسم الله الرحمن الرحيم ۝  
 ﴿شَهْرُ رَمَضَانَ الَّذِي اُنزِلَ فِيهِ الْقُرْآنُ﴾

سبحان ربك رب العزت عما يصفون وسلام على المرسلين  
 والحمد لله رب العلمين

اللهم صل على سيدنا محمد وعلى آل سيدنا محمد وبارك وسلم  
 اللهم صل على سيدنا محمد وعلى آل سيدنا محمد وبارك وسلم  
 اللهم صل على سيدنا محمد وعلى آل سيدنا محمد وبارك وسلم

### ❖ ماہِ رمضان المبارک کی اہمیت:

رمضان المبارک کا مہینہ اللہ تعالیٰ کی رحمتوں کا خزانہ ہے۔ جتنی بھی اسمانی کتابیں نازل ہوئی سب کی سب رمضان المبارک میں نازل ہوئیں۔ تورات، زبور، انجیل، قرآن مجید یا جو صحیفے نازل ہوئے سب کے سب رمضان المبارک میں نازل ہوئے۔ اسلئے یہ مہینہ اللہ رب العزت کی خصوصی رحمتوں کا مہینہ ہے۔ اسکی رحمتوں کی انتہا دیکھئے کہ نبی علیہ السلام جو رحمت ہیں وہ بھی اس مہینہ کے آنے کا انتظار فرماتے تھے، چنانچہ ایک دعائی علیہ السلام نے ارشاد فرمایا [اللَّهُمَّ بَارِكْ لَنَا فِي رَجَبٍ وَشَعْبَانَ وَبَلِّغْنَا إِلَى رَمَضَانَ] اے اللہ ہمیں رجب اور شعبان میں برکت عطا فرما اور بخیریت ہمیں رمضان المبارک تک پہنچا۔ اللہ رب العزت کے محبوب جس مہینہ تک پہنچنے کی تمنا فرماتے ہوں اس مہینہ کی برکت کا اندازہ تو اس دعا سے بخوبی ہو سکتا ہے۔

## ✽ مجدد الف ثانی کا قول:

امام ربانی حضرت مجدد الف ثانی فرماتے ہیں کہ کشف کی نظر سے اولیاء اللہ نے اللہ کی رحمتوں کی بارش کو جب اترتے ہوئے دیکھا تو پتہ چلا کہ سال کے باقی مہینوں کی رحمت دریا کے مانند ہے جبکہ رمضان المبارک کی رحمتیں سمندر کے مانند ہیں۔ کہ جنکا کوئی کنارہ ہی نظر نہیں آتا۔ اس لئے وہ اپنے ایک مکتوب میں فرماتے ہیں کہ رمضان المبارک کا مہینہ انسان کے باقی سال کیلئے ایک نمونہ کے مانند ہیں specimen جس بندہ نے رمضان المبارک جس طریقہ سے گزارا اللہ تعالیٰ اسکو بقیہ سال اس طرح گزارنے کی توفیق عطا فرمادیتے ہیں۔ مثال کے طور پر اگر کوئی عورت چاہے کہ میں تہجد گزار بن جاؤں تو اسکو چاہئے کہ رمضان المبارک میں تہجد کی پابندی کرے، جو چاہے کہ میں اپنی آنکھوں کی حفاظت کروں اسکو چاہئے کہ رمضان المبارک میں اپنی آنکھوں کی حفاظت کرے۔ جو چاہے کہ میں اپنی زبان کی حفاظت کر لوں، تو اسے چاہئے کہ رمضان المبارک میں اپنی زبان کی حفاظت کر لیں۔ جو جو عمل رمضان المبارک میں استقامت کے ساتھ وہ کرے گی اللہ رب العزت اپنی رحمت، قدرت، مشیت سے بقیہ سال اس عمل کو کرنے کی توفیق عطا فرمادیں گے۔

## ✽ حضرت علیؑ کا فرمان:

حضرت علیؑ فرمایا کرتے تھے کہ اگر اللہ رب العزت نے نبی علیہ الصلوٰۃ والسلام کی امت کو عذاب دینا ہوتا تو نہ رمضان عطا فرماتے نہ سورہ اخلاص عطا فرماتے، یہ دو ایسی نعمتیں ہیں:

..... (۱) ایک رمضان المبارک۔

..... (۲) قرآن مجید میں قل ہو اللہ والی سورہ، فریتھے کہ ان دو چیزوں کو دینے کے بعد یوں معلوم ہوتا ہے کہ اللہ رب العزت نبی علیہ السلام کی امت کو عذاب دینے کا ارادہ نہیں رکھتے۔



## ❖ رمضان المبارکِ غمخواری کا مہینہ:

نبی علیہ السلام نے ایک مرتبہ شعبان کے آخری دن میں صحابہ کرام کو خطبہ دیا اور انکو بتایا کہ تمہارے اوپر ایک رحمت کا مہینہ آرہا ہے، جس کے روزہ کو اللہ تعالیٰ نے فرض فرمایا اور رات کی عبادت کو اللہ تعالیٰ نے اپنے قرب کا ذریعہ بنایا، نبی علیہ السلام نے فرمایا کہ یہ شہر المواسات یعنی خواری کا مہینہ ہے ہمدردی کا مہینہ، یعنی انسان روزہ رکھتا ہے بھوکا پیاسا رہتا ہے تو نعمتوں کی قدر آتی ہے۔ دل میں احساس ہوتا ہے کہ جو لوگ عام سال کے دوران بھوکے پیاسے رہتے ہیں ان پر کیا گزرتی ہے، جبکہ بچے بھوکے پیاسے رہتے ہیں انکے ماں باپ پر کیا گزرتی ہے، تو انسان کے دل میں دوسروں کا احساس پیدا ہوتا ہے، وہ دوسروں کے ساتھ ہمدردی کرتا ہے اور یہی انسانیت ہے۔

چنانچہ حدیث پاک کا مفہوم ہے کہ قیامت کے دن اللہ تعالیٰ ایک بندہ سے فرمائیں گے کہ اے میرے بندے میں بھوکا تھا، تو نے مجھے کھانا نہیں کھلایا، میں پیاسا تھا تو نے مجھے پانی نہیں پلایا، میں بیمار تھا اور تو نے میری بیمار پرسی نہیں کی، تو وہ بندہ بڑا حیران ہو کر پوچھے گا کہ اے پروردگار! آپ ان تمام چیزوں سے بلند و بالا ہیں منزه اور مبرہ ہیں یہ کیسے ہو سکتا ہے کہ آپ کائنات کے خزانوں کے مالک ہو کر آپ بھوکے پیاسے ہوں۔ اللہ تعالیٰ جواب میں فرمائیں گے، کہ اے میرے بندے! فلاں موقع پر تیرا ایک ہمسایہ بھوکا تھا، پیاسا تھا، اگر تو اسے کھلا پلا دیتا تو ایسے ہی ہوتا جیسے تو نے مجھے کھلایا پلایا ہو، اگر تو نے اسکی بیمار پرسی کی ہوتی تو ایسے ہی ہوتا جیسے تو نے میری بیمار پرسی کی ہوتی، اس وقت انسان کی آنکھ کھلے گی کہ اللہ رب العزت کے یہاں ایک دوسرے کے ساتھ الفت و محبت کی زندگی گزارنے کا کیا مقام ہے۔ تو یہ مہینہ غمخواری کا مہینہ ہے، اب ذرا سوچئے! کہ جس مہینہ کا نام ہی غمخواری کا مہینہ ہو اگر اس مہینہ میں اللہ تعالیٰ کی کوئی بندی اللہ تعالیٰ کے سامنے اپنے غم بیان کرے، اپنی پریشانیاں بیان کرے، اپنے دکھڑے سنائیں، اپنی مشکلات کی تفصیل تنہائیوں میں بیٹھ کر دعا

میں بتائیں تو پروردگار عالم اس کی غمخواری کیوں نہ فرمائیں؟ جس مہینہ کا نام ہی غمخواری کا مہینہ ہے تو معلوم ہوا کہ ہم غزروں کیلئے خوشی کی بات ہے، ہم اپنے غم تہجد کے بعد تنہائیوں میں اپنے پروردگار کے سامنے دامن پھیلا کر بیان کریں۔ وہ پروردگار جس نے بندوں کو غمخواری کا حکم دیا وہ پروردگار خود بھی اپنے بندوں کی غمخواری فرمائے گا۔

## ❖ نیکی کے مہنگے دام:

اس مہینہ میں نیکی کا اجر زیادہ کر دیا جاتا ہے۔ چنانچہ اگر کوئی آدمی ایک فرض پر عمل کرے تو ستر فرض پر عمل کرنے کے برابر ثواب ملتا ہے، نقلی عمل کرے تو غیر رمضان میں گویا فرض پر عمل کرنے کے برابر ثواب ملتا ہے۔

## ❖ شیاطین کی گرفتاری:

حدیث پاک میں ہے کہ اللہ تعالیٰ جبرئیل علیہ السلام کو بھیجتے ہیں فرماتے ہیں کہ جاؤ اور سرکش شیاطین کو قید کر دو تا کہ وہ میرے محبوب کی امت کے روزہ داروں کے روزوں کو خراب نہ کر سکے، تو گویا بڑے بڑے شیاطین تو قید ہو گئے اور انکو سمندر میں باندھ کر پھینک دیا جاتا ہے، اب اگر نیکی کے راستہ میں کوئی رکاوٹ ہے تو یا تو وہ چھوٹے چھوٹے شیطان ہیں جن کو شتو ٹکڑے کہتے ہیں یا تو پھر ہمارا اپنا نفس ہے۔ اسلئے رمضان المبارک میں عام طور سے انسان کو نیکی میں آسانی ہوتی ہے، اگر کسی کو رکاوٹ پیش آئے تو وہ سمجھ لیں کہ میرا اپنا نفس اتنا خراب ہو چکا ہے کہ اب شیطان کے بہکانے کی ضرورت ہی نہیں، میرا نفس ہی مجھے ست کر دیتا ہے، نیکی سے محروم کر دیتا ہے۔

## ❖ نیکیوں کا موسم:

حدیث پاک میں آیا ہے کہ جو بندہ روزہ رکھتا ہے تو اللہ تعالیٰ کی مخلوق اسکے لئے

مغفرت کی دعائیں کرتی ہیں فرشتے بھی دعا کرتے ہیں ﴿وَيَسْتَغْفِرُونَ لِلَّذِينَ آمَنُوا﴾ قرآن مجید میں ہے کہ فرشتے بھی ایمان والوں کیلئے استغفار کرتے ہیں اور ہوا میں پرندے، پانی میں مچھلیاں اور بلوں میں چوہنٹیاں روزہ دار کی مغفرت کی دعا کرتی ہیں، کہتے ہیں کہ زبانِ خلق کو نفاخہ خدا سمجھو، تو جب پروردگار نے اتنی مخلوق کو دعا مانگنے پر لگا دیا تو یہ اس بات کا ثبوت ہے کہ اللہ تعالیٰ مؤمن کی مغفرت کرنا چاہتے ہیں،

مؤمن کو چاہئے کہ اس مہینہ کی خوب قدر کریں، جیسے سیزن ہوتا ہے، بہار کا سیزن ہر طرف پھل پھول نظر آتے ہیں، خوشبوئیں ہوتی ہیں، سبز لہلہاتے ہوئے درخت نظر آتے ہیں، اسی طرح رمضان المبارک نیکوں کا سیزن ہے اس میں انسان جتنی نیکیاں کمانا چاہے اتنی نیکیاں کمانا آسان ہے، بلکہ مختلف جگہوں پر دیکھا کہ بعض چیزوں کی Sale لگتی ہے Sale لگنے کا مطلب یہ ہوتا ہے کہ قیمتی چیزیں کم دام میں مل جاتی ہیں۔ اگر قرآن و حدیث کا مطالعہ کیا جائے تو یوں محسوس ہوتا ہے کہ اللہ تعالیٰ رمضان المبارک میں جنت کی Sale لگا دیتے ہیں، تو آج کل جنت بہت سستی ملتی ہے، بس ہاتھ اٹھا کر مانگنے کی بات ہے اللہ تعالیٰ کے سامنے عاجزی دکھانے کی بات ہے۔

اور پروردگار تو جنت دینے کیلئے آمادہ ہے اسلئے حدیث پاک میں فرمایا کہ رمضان کی پہلی رات ہوتی ہے تو اللہ تعالیٰ حکم دیتے ہیں کہ اے رضوان! جنت کے دروازوں کو کھول دے، اب سوچئے! کہ جب اللہ تعالیٰ نے جنت کے دروازوں کو کھول دیا اور حدیث پاک میں یہ بھی آتا ہے کہ پورا سال جنت کو رمضان المبارک کیلئے سجایا جاتا ہے، خوب صورت بنایا جاتا ہے۔ اور پھر رمضان المبارک کی پہلی رات کو اسکے دروازے امت محمدیہ کے گنہگاروں کیلئے کھول دئے جاتے ہیں، تو معلوم ہوا کہ اللہ رب العزت چاہتے ہیں کہ میرے بندے رمضان المبارک کے روزے رکھیں، نیکی کریں، تراویح پڑھیں اور ان عبادات کو کر کے جنت کے مستحق بن جائیں۔

## روزہ کے درجات:

روزہ کے درجات ہوتے ہیں

.....(۱) ایک تو یہ ہے کہ انسان سارے دن نہ کھائے نہ پئے نہ جماع کرے تو اس

انسان نے بھی روزہ رکھ لیا، اس کو عوام الناس کا روزہ کہتے ہیں۔

.....(۲) دوسرا اس سے بلند درجہ کا روزہ ہے اسکو خواص کا روزہ کہتے ہیں خاص

لوگوں کا روزہ، اولیاء کا روزہ، یہ وہ لوگ ہوتے ہیں جو کھانے، پینے، اور میاں بیوی والے کام

سے تو پرہیز کرتے ہی ہیں اور مزید یہ کہ اپنے جسم کے اعضاء کو گناہوں سے بچاتے ہیں، لہذا

ان کا روزہ اور بلند درجہ کا ہوتا ہے۔

.....(۳) اور ایک تیسرا درجہ ہے جسکو کہتے ہیں اخص الخواص کا روزہ، بہت ہی

بڑے اولیاء کا روزہ، عارفین کا روزہ، یہ وہ لوگ ہیں جو کھانے پینے جماع سے بھی پرہیز

کرتے ہیں۔ جسم کے اعضاء کو گناہوں سے بھی بچاتے ہیں اور سارے دن میں ایک لمحہ بھی

اپنے دل کو اللہ سے غافل نہیں ہونے دیتے، یہ سب سے اعلیٰ درجہ کا روزہ ہے۔

## مرتبہ میں فرق:

دیکھئے ایک من وزن لوہے کا ہے یا چاندی کا یا سونے کا، تو وزن تو ایک جیسا ہی

ہے، لیکن ایک من لوہے کی قیمت اور ہے، چاندی کی قیمت اور ہے، اور سونے کی قیمت کچھ

اور ہے، تو روزہ تو سب نے دن میں ایک ہی رکھا مگر جس نے عام لوگوں کا روزہ رکھا اسکو

لوہے کا بھاؤ دیں گے، جس نے صالحین کا روزہ رکھا اسکو چاندی کا بھاؤ دیں گے، اور جس

نے عارفین کا روزہ رکھا اسکو سونے کا بھاؤ عطا فرمائیں گے اور اگر روزہ رکھ کر گناہ کرتے

رہے، ٹی وی سکرین کے تماشے دیکھے، گانے سنے، غیبتیں کیں، لوگوں کے دل دکھائے تو پھر

ایسے پر مٹی کا بھاؤ بھی لگائیں گے، اسلئے حدیث میں فرمایا کہ کچھ لوگ ایسے ہوتے ہیں جن کو

روزہ رکھنے کے بعد بھوکا اور پیاسا رہنے کے علاوہ کچھ ہاتھ نہیں آتا تو ہمیں چاہئے کہ ہم اپنے روزہ کو کامل درجہ کا روزہ بنائیں۔

## تین باتوں کا اہتمام:

ام المؤمنین حضرت عائشہؓ فرماتی ہے کہ نبی علیہ السلام رمضان المبارک میں تین باتوں کا اہتمام فرماتے تھے۔

(۱)..... ایک تو یہ کہ نبی علیہ الصلوٰۃ والسلام رمضان المبارک میں دعاؤں میں بہت زیادہ گریہ وزاری فرماتے تھے۔

(۲)..... اور دوسری بات یہ کہ نبی علیہ الصلوٰۃ والسلام عبادت میں بہت زیادہ مجاہدہ فرماتے تھے۔

(۳)..... اور تیسری بات یہ کہ نبی علیہ الصلوٰۃ والسلام اللہ تعالیٰ کے راستے میں مال اس طرح خرچ کرتے تھے کہ جس طرح بھاگنے والا کوئی گھوڑا ہوتا ہے۔

## ایک نکتہ:

ایک اور نکتہ سمجھ لیجئے کہ شریعت نے حکم دیا کہ اگر کوئی مزدور کسی کے گھر میں مزدوری کرے اور وقت ختم ہو تو اس بندہ کو چاہئے کہ وہ اس کا پسینہ خشک ہونے سے پہلے اس کو مزدوری دیدے، جب شریعت ہم کمزوروں کو یہ حکم دیتی ہے کہ ہم مزدور کا پسینہ خشک ہونے سے پہلے اس کو مزدوری دیدیں۔ تو کیا خیال ہے کہ جس بندہ نے اللہ رب العزت کیلئے سارا دن مزدوری کی، روزہ رکھا بھوکا رہا پیاسا رہا، تکلیف اٹھائی اب جب اسکی افطاری کا وقت ہوگا تو کیا اللہ تعالیٰ اسکو فوراً مزدوری نہیں عطا فرمائیں گے، فرق اتنا ہے کہ جس مزدور کو ہم گھر میں لاتے ہیں کام کرنے کیلئے ہم اس کے ساتھ مزدوری طے کر لیتے ہیں کہ بھی اتنا تمہیں دیں گے تم ہمارا یہ کام کر دو، تو کام کرنے کے بعد ہم اسکو مزدوری ادا کر دیتے ہیں۔ لیکن جو

بڑے ہوتے ہیں وہ طے نہیں کرتے وہ کہتے ہیں جتنا کہو گے دیدیں گے، تم ہمارا یہ کام کر دو، اسی لئے اللہ رب العزت نے بھی یہی معاملہ فرمایا کہ اے میرے پیارے محبوب کی امت کے روزہ دارو! تم میرے لئے روزہ رکھو اور جب افطاری کا وقت ہوگا تو میں تمہیں منہ مانگا انعام دوں گا، جو تم مانگوں گے میں پروردگار تمہارے مانگنے کے مطابق تمہیں عطا کروں گا، مانگنا تمہارا کام ہے اور تمہارے دامن کو بھر دینا یہ میرا کام ہے، اس لئے فرمایا کہ روزہ دار کی دعا قبول ہوتی ہے۔

## ❁ افطار سے پہلے عورت کو کیا کرنا چاہئے؟

حدیث پاک میں یہ جو فرمایا اس کا کیا مطلب؟ کہ اللہ تعالیٰ روزہ دار کو افطاری دے کہ وقت منہ منگا انعام عطا فرماتے ہیں، اچھا اگر کوئی بندہ اس وقت انعام مانگے ہی نہیں تو اس کو کیا ملے گا؟ اور ہماری اکثر ماں بہنوں کا یہی حال ہے کہ افطاری کی چیزیں بنا سنے میں اور دسترخوان سجانے میں ایسی مشغول ہو جاتی ہے کہ ان کو بتانا پڑتا ہے کہ جی روزہ کے افطار کا وقت ہو چکا اب تم بھی افطار کر لو، اسکا مطلب یہ ہے کہ یہ وہ مزدور ہے جس نے مزدوری تو کی لیکن جب دینے والے نے کہا کہ کتنا چاہئے تو اسکو مانگنا ہی یاد نہیں آتا، اس سے بڑی غفلت اور کیا ہو سکتی ہے، عورتوں کو چاہئے کہ اپنے خاوندوں کو یہ بات سمجھائیں کہ افطار کی ہر چیز آدھا گھنٹہ پہلے تیار ہو کر دسترخوان پر پہنچ جائے اور آخری آدھا گھنٹہ بجائے اس کے کہ ہم کچن میں چولہے پر کھڑی ہوں اور لمبی ایک چیز تلی جا رہی ہے کبھی دوسری چیز پک رہی ہے، اس میں لگنے کے بجائے یہ آدھا گھنٹہ یا بیس منٹ مصلے پر بیٹھ کر اللہ رب العزت سے دعائیں مانگیں، عورتیں اپنے گھر کے سب بچوں کو اپنے پاس بیٹھالیا کریں اور معصوم بچوں کو کہیں کہ وہ بھی ہاتھ اٹھائیں اور دعائیں، اگر بڑوں نے گناہ کئے تو چھوٹے تو معصوم ہیں کیا پتہ ان کے معصوم ہاتھوں کے اٹھنے پر ہی اللہ کو رحم آجائے اور اللہ تعالیٰ آپ کی دعاؤں کو قبول فرمائیں، اسلئے عورتوں کو چاہئے کہ افطاری کے اس وقت کی قدر کریں اور اگر کسی گھر

میں ایک ہی عورت ہے اور اسکے لئے کھانا پکانا بھی ضروری ہے تو دعا تو دل سے مانگی جاتی ہے ہاتھ سے تو نہیں مانگی جاتی تو ہاتھ کام کاج میں مشغول ہوں اور آپ اس حال میں بھی دل ہی دل میں اللہ سے دعائیں مانگ رہی ہوں۔ گویا آپ بھی اس وقت میں اپنے رب سے منہ مانگا انعام حاصل کر سکتی ہیں۔

## اپنے دکھڑے رب کو سنائیے:

اچھا آپ سے اگر کوئی پوچھے کہ آپ کی پریشانی ہو تو ہم ختم کر دیتے ہیں، تو آپ سب سے پہلے بتائیں گی کہ جی میری یہ بھی پریشانی ہے، یہ بھی پریشانی ہے ایک فہرست گنوائیں گی اور پھر کہیں گی کہ اگر میری یہ سب پریشانیاں دور ہو جائیں تو مجھے سکھ کا سانس نصیب ہو جائے، اللہ تعالیٰ جب افطاری کے وقت منہ مانگا انعام دینا چاہتے ہیں، تو آپ اپنے سب غم، سب دکھ سب پریشانیاں اپنے رب کو سنایا کریں، اپنے رب کے سامنے پیش کیا کریں، سارا سال جو تم دوسروں کے سامنے دکھڑے روتی ہیں، خاوند اچھا سلوک نہیں کرتا مجھ پر توجہ نہیں دیتا، خاوند کی نظر باہر کسی طرف ہے اگر یہ سارے دکھڑے آپ نے سارا سال مخلوق کے سامنے کرنے ہیں تو مخلوق تو ساری محتاج ہے، جس کے سامنے آپ دکھ کہ رہی ہوتی ہیں، وہ خود دکھوں والی ہوتی ہیں، تو اس کا کیا فائدہ؟ اب آپ اپنے دکھ اس پروردگار کے سامنے کہیں جو سب کے دکھوں کو دور کرنے والا اور سب کی مشکلات اور پریشانیوں کو حل کرنے والا ہے۔ لہذا افطاری کے وقت میں آپ اپنی زندگی اور آخرت کی بہتری کیلئے خوب دل کھول کر دعا مانگا کریں۔

ایک آدمی نے کہا کہ اے اللہ! مجھے آپ اتنے ملین ڈالر عطا کر دیجئے تو سننے والے نے کہا اتنے زیادہ؟ تو اس نے کہا بھئی آپ سے نہیں مانگے پروردگار سے مانگے ہیں، تو یہ دعا جو آپ مانگیں گی کسی بندہ سے نہیں مانگ رہی بندوں کے پروردگار سے مانگ رہی ہیں، جس ذات نے کہا کہ میرے ہاتھ میں زمین و آسمان کے خزانے ہیں، اب جب اس سے مانگیں گی تو

آپ محسوس کریں گی کہ مانگنے والی کا دامن چھوٹا ہے اور پروردگار کا دینا اس سے بہت زیادہ ہے۔

ٹوٹے رشتے وہ جوڑ دیتا ہے

بات رب پے جو چھوڑ دیتا ہے

اسکے جود و کرم کا کیا کہنا

لاکھ مانگوں وہ کڑوڑ دیتا ہے

## روزہ دار کیلئے دو خوشیاں:

وہ پروردگار تو ہمارے مانگنے سے بڑھ کر ہمیں عطا فرماتا ہے، نبی علیہ السلام نے

فرمایا کہ روزہ دار کیلئے دو خوشیاں ہوتی ہیں۔

.....(۱) [فَرِحَتْ عِنْدَ الْإِفْطَارِ] ایک تو جب روزہ افطار کرتا ہے اس وقت اسکو

خوشی ہوتی ہے، اس وقت کی دعائیں قبول ہوتی ہیں۔

.....(۲) کہ جب قیامت کے دن روزہ دار اللہ رب العزت سے ملے گا تو، اس

وقت بھی اسکو خوشی نصیب ہوگی کیوں، خوشی ہوگی؟ اسلئے کہ اللہ رب العزت اس کا استقبال

فرمائیں گے، چنانچہ حدیث پاک میں ہے کچھ لوگ ایسے ہوں گے کہ قیامت کے دن اللہ

تعالیٰ کے سامنے کھڑے ہوں گے یہ اللہ تعالیٰ کو دیکھ کر مسکرائیں گے اور پروردگار انکو دیکھ کر

مسکرائیں گے اور انکا استقبال فرمائیں گے۔

## حاضری کی دو حیثیتیں:

ذرا غور کریں! کہ رشتہ داروں میں کچھ ایسے بھی گھر ہوتے ہیں کہ وہ عورتیں آپ

کے ساتھ اچھا سلوک نہیں کرتیں اب خاوند آپ کو کہیں کہ چلو اس گھر چلنا ہے تو آپ انکار

کریں گی، آپ کہیں گی کہ مجھے تو وہاں نہیں جانا وہ عورتیں تو مجھ سے کلام کر کے راضی

نہیں، میرے لئے تو وہاں پانچ منٹ گزارنے مصیبت ہیں، میں تو اس گھر میں جانا ہی نہیں



چاہتی تو جس گھر کی عورتیں آپ کا استقبال نہیں کرتیں، آپ سے اچھا سلوک نہیں کرتیں، آپ وہاں جانا ہی پسند نہیں کرتیں۔

اور کہیں آپ کا بہت قرب کا تعلق ہوتا ہے خاوند جانا نہیں چاہتا آپ مجبور کر کے لے جائیں گی کہ جی فلاں گھر والوں نے دعوت دی ہے، تو مجھے تو وہاں ضرور جانا ہے انہوں نے بلایا ہے، تو جو آپ سے محبت کا سلوک کرتی ہے آپ ضد کر کے وہاں پہنچتی ہیں اور جو نہیں کرتیں کہنے کے باوجود آپ وہاں نہیں جاتیں، اگر دنیا میں یہ معاملہ ہے تو سوچئے! کہ قیامت کے دن دو حال میں انسان اللہ کے سامنے پیش ہوگا ایک تو نیکو کار بنکر، جو اللہ رب العزت کا دیدار کریگا اور پروردگار خوشی سے اسکا استقبال کریں گے اور دوسرا گنہگار کی شکل میں اور گنہگار کیسے اللہ کے سامنے پیش ہوگا؟ قرآن مجید میں فرمادیا۔

﴿وَلَوْ تَرَىٰ إِذِ الْمُنْجَرِ مُؤَنَّكَ سَوَارِ مُنْوَ سِهْمًا عِنْدَ رَبِّهِمْ﴾ اگر تم دیکھ سکتے کہ کافر قیامت کے دن کس حال میں اللہ رب العزت کے سامنے پیش ہوں گے، انکے سر جھکے ہوں گے اور وہ رب کے سامنے اپنی نگاہ اٹھا بھی نہیں سکیں گے۔

اب ہم سوچیں کہ ہم ان دونو حالتوں میں سے کس حال میں اللہ رب العزت کے سامنے پیش ہونا چاہتے ہیں، تو دل سے جواب آئے گا کہ نہیں ہم تو اللہ تعالیٰ سے اس کے محبوب بندے، مقبول بندے، اس کے دوست بنکر پیش ہونا چاہتے ہیں، تو اسکا آسان طریقہ یہ ہے کہ ہم اپنے رزوں کو صحیح انداز، آداب سے رکھیں اور افطاری کے وقت دعا کریں کہ اے اللہ! ہمیں یہاں پر مغفرت عطا کر کے خوشی عطا فرما اور جب قیامت کے دن آپ کے سامنے حاضری ہو تو اے اللہ! وہاں بھی مسکرا کر ہمیں اپنی تجلی نصیب فرمانا۔

## ❖ جنتیوں کیلئے خصوصی داخلہ:

چنانچہ کتنے لوگ ہونگے جو قیامت کے دن اللہ تعالیٰ کا دیدار کریں گے ﴿وَجُودًا يَوْمَئِذٍ نَّاصِرَةٌ﴾ کیسے خوش نصیب لوگ ہونگے انکو قیامت کے دن اللہ

تعالیٰ کا دیدار نصیب ہوگا، اسلئے حدیثِ پاک میں آتا ہے کہ جنت کے دروازوں میں سے ایک دروازہ ہے جسکا نام باب الریان ہے یہ [special] دروازہ ہے اس سے وہ لوگ داخل ہوں گے۔ جو آداب اور اہتمام کے ساتھ اپنے روزوں کو مکمل کیا کرتے تھے۔

## ❖ لیلۃ القدر:

ایک مرتبہ نبی علیہ الصلوٰۃ والسلام نے بنی اسرائیل کے احوال بتائے اور فرمایا کہ بنی اسرائیل کے چار لوگ ایسے تھے کہ جنہوں نے اسی سال اللہ تعالیٰ کی ایسی عبادت کی کہ ایک لمحہ کیلئے بھی نافرمانی نہیں کی، صحابہ کرام نے جب یہ سنا تو ان کے دل میں یہ حسرت ہوئی کہ کاش ہمیں بھی اتنی لمبی زندگی عبادت گزاری کیلئے مل جاتی، تو انکی اس کیفیت کو دیکھ کر رب کریم نے سورۃ القدر نازل فرمائی جس میں فرمایا کہ اس میں ایک رات ایسی ہے جسکو لیلۃ القدر کہتے ہیں، ﴿لَيْسَ لَهَا الْقَدَرُ خَيْرٌ مِّنْ أَلْفِ شَهْرٍ﴾ اسکی عبادت ہزار مہینوں کی عبادت سے بھی زیادہ بہتر ہے۔ اب ہزار مہینوں کے اگر سال بنائیں تو ۸۳ سال سے کچھ اوپر بنتا ہے، اسکا مطلب یہ ہوا کہ جو بندہ رمضان المبارک کی اس رات میں عبادت کا ثواب پالے گا اس نے گویا ۸۳ سال کی عبادت کا ثواب پالیا اور آج کل ہمارے زمانے کے لوگوں کی عمر ۶۰ اور ۷۰ کے درمیان ہیں، ۸۰ تک تو مشکل سے ہی لوگ پہنچتے ہیں، تو گویا ایک رات کی عبادت ایک طرف اور ساری زندگی کی عبادت ایک طرف، تو جب اتنا خاص معاملہ ہے تو ہر مومن کے دل میں یہ تڑپ ہونی چاہئے کہ ہمیں لیلۃ القدر میں عبادت کرنے کا ثواب نصیب ہو جائے۔

یہ کون سی رات ہے اس کے بارے میں ہمیں معلوم نہیں مگر حدیثِ پاک میں کچھ اشارے کر دیئے گئے ہیں:

(۱)..... ایک تو یہ فرمایا گیا کہ یہ سال کی کوئی بھی رات ہو سکتی ہے۔

(۲)..... دوسرا فرمایا کہ رمضان المبارک کی رات ہوتی ہے۔

(۳)..... تیسری جگہ فرمایا رمضان المبارک کے آخری دس دنوں میں سے کوئی

رات ہوتی ہے۔

(۴)..... اور ایک حدیث پاک میں فرمایا کہ آخری دس دنوں میں سے جو طاق

عدد ہیں، طاق راتیں ہوتی ہیں اس میں سے کوئی رات ہوتی ہے یعنی ۲۱، ۲۳، ۲۵، ۲۷، ۲۹،

میں سے کوئی ایک رات ہوتی ہے، زیادہ روایتیں اسی کی ہے، اب اس آخری عشرہ میں

لیلة القدر تلاش کرنے کیلئے لوگ اعکاف میں بیٹھتے ہیں، اس لئے محکف کو چاہئے ہر

رات میں قیام اللیل کریں، تاکہ انکو لیلة القدر میں قیام نصیب ہو جائے۔

اب یہ رات کون سی ہے؟ اس بارے میں ہم کچھ نہیں کہہ سکتے تاہم بزرگوں نے

کہا ہے کہ اللہ رب العزت کو سات کا عدد پسند ہے آسمان بھی سات ہیں، زمینیں بھی سات

ہیں، انسان کے اعضاء جن سے وہ اللہ رب العزت کے سامنے سجدہ ریز ہوتا ہے وہ بھی

سات ہیں، اور سات طرح کا جسمانی رزق دیا ﴿فَأَنْبَتْنَا فِيهَا حَبًّا وَعِنَبًا وَقَضْبًا وَ

رَبِطُونًا وَنَخْلًا وَحَدَائِقَ غُلْبًا وَفُكْهَاتًا وَأَبْنًا﴾ تو اس آیت میں سات قسم کا جسمانی

رزق عطا کر دیا گیا، تو اس سے مفسرین نے کہا کہ اللہ رب العزت نے انسان کو روحانی

رزق کی رات بھی وہی عطا کی ہوگی جو سات والی ہے، لہذا ۲۷ کی رات زیادہ غالب ہے

کہ وہ لیلة القدر کی رات ہو، بعض مفسرین نے اس میں ایک نکتہ اور دیدیا وہ فرماتے ہیں

کہ دیکھو! لیلة القدر کا جو لفظ ہے اس میں نوحروف ہیں اور اللہ تعالیٰ نے اس کو تین مرتبہ

سورۃ میں فرمایا ﴿إِنَّا أَنْزَلْنَاهُ فِي لَيْلَةِ الْقَدْرِ﴾ وَمَا أَدْرَاكَ مَا لَيْلَةُ الْقَدْرِ

لَيْلَةُ الْقَدْرِ خَيْرٌ مِّنْ أَلْفِ شَهْرٍ ﴿﴾ تو نوحروف ہیں اور تین مرتبہ لفظ استعمال ہوا اور نو کو

تین میں ضرب دینے سے ستائیس ہوتے ہیں تو معلوم ہوتا ہے کہ ستائیسویں رات لیلة

القدر کی رات ہوتی ہے۔

## ❖ رب کا سلام امت کے نام:

اس رات میں اللہ رب العزت کی طرف سے مومنوں کیلئے بڑی برکتیں اور رحمتیں نازل ہوتی ہیں، چنانچہ مومنوں پر اللہ تعالیٰ کی طرف سے سلام اترتے ہیں ”سلامتی کے پیغام“ جبرئیل علیہ السلام فرشتوں کو لے کر آتے ہیں اور اس رات میں عبادت کرنے والوں سے مصافحہ کرتے ہیں، کتابوں میں لکھا ہے کہ اس رات میں کوئی آدمی ویسے ہی جاگ رہا ہوتا ہے تو عام فرشتے اس سے مصافحہ کرتے ہیں اور اگر کوئی آدمی اللہ کا ذکر کر رہا ہوتا ہے جاگتے ہوئے، تو جبرئیل علیہ السلام اس سے مصافحہ کرتے ہیں اور اگر کوئی آدمی نماز پڑھ رہا ہو تو اس نماز پڑھنے والے پر اللہ رب العزت سلام بھیجتے ہیں، یہ اس امت کی خوش نصیبی ہے کہ اس امت پر اللہ تعالیٰ کی طرف سے سلام بھیجے گئے حالانکہ اولوالعزم انبیاء کو یہ نعمتیں نصیب ہوئیں۔

دیکھئے حضرت نوح علیہ السلام کے بارے میں اللہ تعالیٰ فرماتے ہیں کہ ﴿سَلَامٌ عَلَى نُوحٍ فِي الْعَالَمِينَ﴾ ابراہیم علیہ السلام کے بارے میں فرمایا ﴿سَلَامٌ عَلَىٰ إِبْرَاهِيمَ﴾ اسی طرح حضرت موسیٰ علیہ السلام پر حضرت عیسیٰ علیہ السلام پر سلام بھیجے گئے خود حضرت عیسیٰ علیہ السلام نے فرمایا ﴿وَالسَّلَامُ عَلَىٰ يَوْمٍ وَّلَدْتُ وَيَوْمَ أَمُوتُ وَيَوْمَ أُبْعَثُ حَيًّا﴾ اللہ تعالیٰ نے نبی علیہ السلام پر سلام بھیجے تو یہ وہ نعمتیں تھیں جو اللہ تعالیٰ نے اپنے انبیاء کو عطا فرمائیں لیکن نبی علیہ السلام نے اس امت کیلئے اتنی دعائیں کیں اتنی دعائیں کیں کہ اس گنہگار امت پر بھی سلام بھیجا ﴿تَنْزِيلُ الْمَلَائِكَةِ وَالرُّوحِ فِيهَا بِإِذْنِ رَبِّهِمْ مِنْ كُلِّ أُمَّةٍ سَلَامٌ﴾ دیکھئے اس گنہگار امت پر بھی اللہ تعالیٰ کی طرف سے سلامتی نازل ہو رہی ہے لہذا پتہ چلا کہ اللہ رب العزت اس امت کو نعمتیں عطا فرمانا چاہتے ہیں اور اس امت کا اکرام کرنا چاہتے ہیں، چنانچہ اس امت کو بھی اللہ تعالیٰ نے وہی [protocol] دے دیا جو پہلے وقت کے اولوالعزم انبیاء کو ملا کرتا تھا۔

## ❖ جبرئیل علیہ السلام کی شان:

حدیث پاک میں آتا ہے کہ جب وہ رات آتی ہے تو جبرئیل علیہ السلام چار جھنڈے لے کر اترتے ہیں اور ایک جھنڈا جسکو لواءِ رحمت کہتے ہیں رحمت کا جھنڈا اس کو بیت اللہ پر نصب کر دیتے ہیں، ایک کو لواءِ مغفرت کہتے ہیں مغفرت کا جھنڈا اسکو مسجدِ نبوی پر لگا دیتے ہیں اور ایک لواءِ کرامت ہے اسکو بیت المقدس پر لگا دیتے ہیں اور ایک لواءِ احمد ہے اسکو زمین و آسمان کے درمیان نصب کر دیتے ہیں پھر اس امت محمدیہ کے وہ لوگ جو اس رات میں بیٹھے ہوئے دعائیں کرتے ہیں یہ فرشتے ان کی دعاؤں پر آمین کہتے ہیں اب سوچئے اللہ تعالیٰ کے فرشتے اگر ہماری دعاؤں پر آمین کہتے ہیں تو پھر کیا بات ہے۔

اب بھی نہ ہو قبول تو قسمت کی بات ہے  
آمین کہہ رہے ہیں وہ میری دعا کے ساتھ

## ❖ لیلۃ القدر کیسے پائیں؟

تو ہماری دعاؤں پر اللہ کے فرشتے آمین کہیں اس سے بڑھ کر ہمارے لئے اور کیا بڑی نعمت ہو سکتی ہے، اسلئے حدیث پاک میں آتا ہے کہ جو لوگ ان دنوں میں روزے رکھیں گے، جب اللہ تعالیٰ کے یہاں قیامت کے دن جائیں گے باب الریان سے انھیں گزارا جائیگا تو فرشتیں انھیں کہیں گے ﴿كُلُّوْا وَشُرِبُوْا هٰذِهِمَا سَلَفْتُمْ فِی الْاٰیٰمِ الْخَالِیَةِ﴾ تو مفسرین نے ایک تفسیر یہ بھی لکھی کہ یہ وہ روزہ دار ہونگے جو اللہ کیلئے بھوکے رہے پیاسے رہے، تو پروردگار انھیں خوش خبریاں دیں گے، فرشتے کہیں گے او اللہ کیلئے بھوکے رہنے والوں، پیاسے رہنے والوں! آؤ جنت کی نعمتیں تمہارے لئے ہیں ﴿كُلُّوْا وَشُرِبُوْا هٰذِهِمَا سَلَفْتُمْ فِی الْاٰیٰمِ الْخَالِیَةِ﴾

## :OPEN SECRET ❁

اب دل تو چاہتا ہے ہر بندہ کا کہ لیلۃ القدر میں مجھے عبادت کی سعادت نصیب ہو لیکن وہ نعمتیں کب نازل ہوتی ہیں رحمتیں کب نازل ہوتی ہیں؟ جبرئیل علیہ السلام کب نازل ہوتے ہیں؟ ہمیں اس بات کا پتہ نہیں تو ممکن ہے ہم گیارہ بجے تک عبادت کریں اور یہ رحمتوں کا نزول اسکے بعد ہو، ممکن ہے کہ ہم بارہ بجے تک عبادت کریں اور ان خاص رحمتوں کا نزول اسکے بعد ہو، ممکن ہے کہ ہم دو بجے تک عبادت کریں اور ان نعمتوں کا نزول اسکے بعد شروع ہو، ﴿تَنْزِيلُ الْمَلَائِكَةِ﴾ ملائکہ نازل ہوتے ہیں اب کب نازل ہوتے ہیں اسکا تو ہمیں علم نہیں ہے، لیکن قرآن مجید سے ایک اشارہ ملتا ہے اور وہ بڑا مزہ کا ہے، پروردگار عالم نے ایک طرف تو بات چھپائی لیکن دوسری طرف بندوں کو راہ بھی دکھائی جیسے ماں بچے کو کچھ دینا چاہتی ہے تو وہ چھپا دیتی ہے مگر کچھ ڈائرکشن [direction] بھی دیتی ہے دل میں ہوتا ہے کہ میں نے اسکو محروم تو نہیں کرنا تھوڑی سی کوشش کرے گا تو اسے مل جائیگا، تو ایک طرف تو چھپائی جاتی ہے اور دوسری طرف اشارہ سے بتائی بھی جاتی ہے، یوں ہی لگتا ہے کہ اللہ تعالیٰ بندوں پر اتنا مہربان ہے کہ لیلۃ القدر کو ایک طرف تو چھپا بھی دیا کہ اسکو تم ڈھونڈنے کیلئے اعتکاف میں بیٹھو، راتوں کو جاؤ مگر دوسری طرف اشارہ بھی کر گئے یہ [open secret] ہے، پروردگار نے یہ بتا دیا کہ جب وہ فرشتے نازل ہوتے ہیں تو ﴿هِيَ حَتَّىٰ مَطْلَعِ الْفَجْرِ﴾ وہ برکتیں طلوع فجر تک نازل ہوتی رہتی ہیں، اب ہمیں یہ تو نہیں پتہ کہ وہ کس رات میں کس وقت شروع ہوں گی لیکن اتنا پتہ ہے کہ جو رات بھی ہوگی اور جب بھی اس میں وہ رحمتیں نازل ہوں گی، تو وہ رحمتیں سحری کا وقت ختم ہونے تک جاری رہیں گی۔

اب یہاں سے ہمیں ایک نکتہ مل گیا کہ اگر ہم روزہ رکھنے کیلئے وقت ختم ہونے سے ایک گھنٹہ پہلے اٹھ جائیں اور اس میں ہم آدھا گھنٹہ اپنے روزہ رکھنے میں لگالیں، کھانے

پینے میں استعمال کر لیں اور جو آخری آدھا گھنٹہ ہے اگر اسکو ہم اللہ تعالیٰ کی عبادت میں، ذکر میں، تلاوت میں اور دعائیں مانگنے میں لگا دیں تو جب بھی وہ رمضان کی رات ہوگی چونکہ اس کی رحمتیں مطلع فجر تک رہتی ہیں، جو آخری وقت ختم ہوتا ہے کھانے پینے کا، اس وقت تک رحمتیں نازل ہوتی ہیں، ڈگویا اس آخری گھنٹہ میں رمضان کے تیس دن میں جو عبادت وہ عورت کر لے گی اسکو لیلۃ المبارکہ کی ان خاص رحمتوں کے وقت میں عبادت کا اجر نصیب ہو جائے گا۔

## ❖ وقت کیسے ضائع ہوتا ہے؟

اور عام طور پر آپ دیکھیں گی کہ شیطان اور نفس اتنے مکار ہیں کہ بس ایسی نیند طاری کر دیتے ہیں مردوں کو عورتیں کہیں گی کہ جی اٹھئے اٹھئے، اچھا اٹھتا ہوں، اچھا اٹھتا ہوں اور کوئی آدھا گھنٹہ پہلے اٹھے گا، کوئی پندرہ منٹ پہلے اٹھے گا، کوئی دس منٹ پہلے اٹھے گا اور پانی کا گھونٹ پی کر کہے گا کہ چلو روزہ رکھ لیا، نبی علیہ السلام نے فرمایا کہ ہمارے اور اہل کتاب کے روزوں میں فرق یہ ہے کہ وہ بغیر سحری کے روزہ رکھتے تھے اور ہم لوگ سحری کے ساتھ روزہ رکھتے ہیں، تو ایک تو وہ کھانا ویسے ہی عبادت کا کھانا اور دوسرے اس وقت اللہ تعالیٰ کی خاص رحمتیں نازل ہوتی ہیں، لہذا عورتوں کو چاہئے کہ افطاری کے وقت کی قدر کریں اور سحری کا جو آدھا گھنٹہ ہے اس کی بھی قدر کریں جن کو بھی کھانا کھانا ہے ان کا کھانا ایک گھنٹہ پہلے آپ دسترخواں پر رکھ دیجئے اب اسکو جب کھانا ہو کھائے آپ اپنے آخری گھنٹہ میں مصلے پر آجائیں۔

## ❖ لیلۃ القدر میں کیا مانگیں؟

حضرت عائشہ صدیقہ رضی اللہ عنہا نے پوچھا اے اللہ کے نبی! اگر میں لیلۃ القدر کو پاؤں تو کیا دعا مانگوں؟ دیکھئے امت پر ان کا کتنا بڑا احسان ہے، نبی علیہ

السلام نے فرمایا کہ اگر تم لیلۃ القدر کو پاؤ تو یہ دعا مانگنا ﴿اللَّهُمَّ إِنَّكَ عَفُوفٌ تُحِبُّ الْعَفْوَ فَاعْفُ عَنِّي﴾ اے اللہ! آپ تو معاف کرنے والے ہیں معاف کرنے کو پسند فرماتے ہیں مجھے بھی معاف فرما دیجئے، تو یہ اتنی پیاری دعا ہے کہ آپ اسکو اس وقت میں کئی مرتبہ مانگ سکتی ہیں، تو اس آخری وقت میں کچھ استغفار کی تسبیح پڑھ لی، درود پاک پڑھ لیا، کلمہ پڑھ لیا ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾ چند مرتبہ یہ پڑھ لیا اور یہ دعائیں مانگ لی اور اسکے بعد ویسے بیٹھ کر اللہ سے دعائیں مانگ لی، تو یہ روزانہ کا آدھا گھنٹہ، پندرہ منٹ اسکو آپ مصلیٰ پر گزار دیں گی اس کی آپ عادت بنالیں، یقیناً آپ کو لیلۃ القدر کی عبادت کا اجر نصیب ہوگا، ہمیں ہر سال رمضان المبارک کے بعد کتنے مردوں عورتوں کے خطوط ملتے ہیں وہ لکھتے ہیں کہ ہم نے رمضان میں افطاری کے وقت دعاؤں کا اہتمام کیا، سحری کے وقت دعاؤں کا اہتمام کیا ہماری یہ دعائیں بھی قبول ہوئیں یہ بھی قبول ہوئیں، اللہ نے میری یہ مراد بھی پوری کر دی، بیسیوں خط ملتے ہیں جن میں سینکڑوں واقعات ہوتے ہیں کہ ہم نے ان وقتوں میں دعائیں مانگی اور پروردگار نے قبول کی۔

لہذا اب ہمارے بعض وہ احباب جو تعلق والے ہیں ان کا یہ حال ہو چکا کہ وہ سارے سال میں رمضان کا انتظار کرتے ہیں، ان کے دل میں پکا یقین بیٹھ چکا کہ ہم رمضان المبارک کے اس مہینہ میں سحری افطاری کے وقت میں دعاؤں کا اہتمام کریں گے تو پروردگار ہماری دعاؤں کو ضرور قبول فرمائیں گے، اسلئے آپ کو یہ ایک اچھی راز کی بات بتلا دی اگر آپ اس وقت میں اپنے رب سے دعائیں مانگیں گی تو انشاء اللہ تعالیٰ آپ کو آج کے بعد نہ تعویذوں کی ضرورت پڑے گی، نہ کسی سفلی عمل کی ضرورت پڑے گی، نہ کسی عامل کے پاس جانے کی ضرورت رہے گی، بس اپنے رب کو دل کا حال سنا دیجئے رب کریم دلوں کی کیفیت کو بدل دیں گے، اور اللہ رب العزت آپ کی مرادیں عطا فرمادیں گے، رمضان المبارک کے ان دنوں میں اپنے رب سے خوب مانگیں۔



## ✦ اللہ رب العزت سے کیا کیا مانگیں؟

اس بات کو ذہن میں رکھنا کہ آپ جس حال میں بھی ہیں اس حال میں اللہ رب العزت کی محتاج ہیں یہ نکتہ بھی کھولنا ضروری ہے، ایک خاتون نے خط میں لکھا کہ جی میں تو دعا مانگتی نہیں صرف نمازیں پڑھتی ہوں پوچھا کیوں؟ کہنے لگی اللہ تعالیٰ کا سب کچھ دیا ہوا ہے۔ اب وہ بیچاری یہ سمجھتی تھی کہ محبت کرنے والا خاوند مل گیا، اچھا گھر مل گیا، کاروبار مل گیا اور اپنی من مرضی کی اولاد بھی مل گئی، سب نعمتیں مل گئیں اب مجھے اور چیزیں مانگنے کی کیا ضرورت ہے؟ تو یہ غلط فہمی ہے، انسان زندگی کے کسی حال میں بھی ہو وہ اللہ تعالیٰ کا محتاج ہے، کیسے؟ یا تو وہ آدمی اللہ تعالیٰ کی نیکی والی زندگی گزار رہا ہوگا، لہذا اگر کوئی آدمی نیکی، پرہیزگاری کی زندگی گزار رہا ہے، تو وہ اس بات کا محتاج ہے کہ اپنے ان عملوں کی قبولیت کی دعا اللہ تعالیٰ سے مانگے، بھیجی نیک عمل کر لینے سے تو کام نہیں ہو جاتا جب تک وہ اللہ کے یہاں قبول نہ ہو، تو جو آدمی نیکی کے حال میں ہے، وہ اللہ تعالیٰ سے اس نیکی کی قبولیت کی دعا مانگنے کا محتاج ہے، اور جو آدمی گناہوں میں پھنسا ہوا ہے وہ اللہ تعالیٰ سے توبہ کی بھیجی مانگنے کا محتاج ہے، اے اللہ! مجھے ان گناہوں سے توبہ کی توفیق عطا فر، کوئی آدمی اگر خوشحالی کی کیفیت میں ہے کھلا رزق ہے، عزتیں ہیں، خوشیاں ہیں، تو وہ اللہ تعالیٰ کا شکر ادا کرنے کا محتاج ہے اسلئے کہ اگر شکر کریں گے تو اللہ ان نعمتوں کو سلامت رکھیں گے بڑھائیں گے، وکسبن کفروا تمہ اگر ناشکری کرو گے ﴿إِنَّ عَذَابَ بِي لَشَدِيدٌ﴾ جو پروردگار نعمتیں دینا جانتا ہے وہ پروردگار نعمتیں لینا بھی جانتا ہے، تو اگر کوئی خوشحالی میں ہے تو وہ اللہ تعالیٰ کا شکر ادا کرے تاکہ اللہ تعالیٰ اسی حال میں اس کو پوری زندگی عطا فرمادے اور کوئی اگر تنگ دستی کے حال میں ہے تو وہ اللہ تعالیٰ کے سامنے صبر کریں اور دعائیں مانگے تاکہ پروردگار اس کو صبر عطا فرمادے اور اللہ تعالیٰ اس کی تنگ دستی اور مشکل کے حالات کو آسان فرمادیں، تو معلوم ہوا کہ انسان دنیا میں کسی حال میں بھی ہو وہ اللہ تعالیٰ سے مانگنے کا محتاج ہے، تو جب اللہ تعالیٰ سے مانگنا ہی ہے تو پھر خوب

مانگیں، رمضان المبارک کا مہینہ اللہ تعالیٰ کو حال دل سنانے کا مہینہ ہے، اللہ تعالیٰ کو منانے کا مہینہ ہے، اس مہینے میں اللہ تعالیٰ کو خوب منالیجئے، دعائیں مانگئے، لمبے سجدے کیجئے اللہ تعالیٰ کے سامنے لمبی نمازیں پڑھئے، تلاوت کے بعد مانگئے، مانگنا ہمارا کام ہے پروردگار عطا فرمادیں گے پروردگار تو دینا چاہتے ہیں۔

## ✽ ماں کی مامتا:

ذرا ایک اور بات توجہ سے سنتی جائیے آپ کو بہت کام آئیگی، اگر اللہ تعالیٰ نے آپ کو شادی کے بہت سالوں کے بعد، بڑی دعاؤں کے بعد، بڑی تمناؤں کے بعد خوبصورت بیٹا عطا کیا اب آپ کو بیٹے سے کتنی محبت ہوتی ہے؟ اتنی کہ آپ بیٹے پر جان چھڑکتی ہیں، بیٹے کا دکھ برداشت نہیں کر سکتیں، ذرا تکلیف ہو تو آپ کو ایسے لگتا ہے کہ جیسے میرے اپنے ساتھ کچھ ہو رہا ہے، بیٹے کے ساتھ آپ کو اتنا پیارا، اب بتائیے کہ اگر آپ وہ دو تین سال کا جو چھوٹا سا معصوم بچہ ہے اگر کوئی بندہ اس بچے کیلئے بددعا کرے تو آپ سننا برداشت کریں گی! کوئی بددعا مانگ کر تو دیکھے فوراً بولے گی کون ہوتے ہوتے؟ میرے بیٹے کیلئے بددعا کرنے والے، آپ برداشت کر ہی نہیں سکتیں چاہے وہ آپ کا کتنا ہی قریبی رشتہ ہی کیوں نہ ہو، اب فوراً کہیں گی خبردار میرے بیٹے کیلئے جو ایسے لفظ استعمال کئے، آپ بیٹے کو سینے سے لگائیں گی اور کہیں گی اللہ اس کو بددعا سے بچالیجئے، تو آپ اپنے بیٹے کیلئے بددعا سننا ہی گوارا نہیں کرتیں جو اتنی چاہتوں کے بعد آپ کو بچہ ملا۔

اچھا ایسا ہو سکتا ہے کہ اس بچے کیلئے آپ خود بددعا مانگیں؟ یہ کیسے ہو سکتا ہے؟ یا کوئی بددعا مانگے، اور آپ اسکی بددعا پر آمین کہہ دیں یہ تو ہو ہی نہیں سکتا، ماں کیسے برداشت کر سکتی ہے کہ اس کے بیٹے کیلئے کوئی بددعا کرے اور پھر وہ اس بددعا پر آمین کہہ دے، اسکا دل کبھی بھی برداشت نہیں کر سکتا، ماں تو وہ ہوتی ہے کہ جو دکھ بھی بچوں کیلئے برداشت کرتی ہے تو بھی اس کے منہ سے اولاد کیلئے دعائیں نکل رہی ہوتی ہیں، یہ تو ممکن ہی نہیں اچھا جب آپ کی یہ

حالت ہے کہ بیٹے کیلئے کوئی بددعا مانگے تو آپ اسکی دعا پڑھیں بھی آمین نہیں کہہ سکتی تو۔  
سنئے اور ذرا دل کے کانوں سے سنئے! حدیث پاک میں آتا ہے بخاری شریف کی روایت ہے کہ ایک مرتبہ جبرئیل علیہ السلام نے بددعا کی کہ برباد ہو جائے وہ شخص کہ جس نے رمضان کا مہینہ پایا اور اسے اپنے گناہوں کی مغفرت نہ کروائی اور نبی علیہ السلام نے یہ دعا سن کر آمین کہہ دیں، اب اول تو جبرئیل علیہ السلام کی بددعا ہی بہت کافی تھی، آپ بددعا سے کتنا ڈرتی ہیں؟ عام سی عورت اگر کوئی بددعا کر دے تو آپ کہتی ہیں اسکو دیدو، دیدو، کہیں بددعا نہ دیدے، فقیر کی بددعا سے ڈرتی ہیں، غریب کی بددعا سے ڈرتی ہیں، بددعا سے ڈر کر اپنا حق چھوڑ دیتی ہیں، تو عام گنہگار بندے کی بددعا سے اتنا ڈرتی ہیں تو جبرئیل علیہ السلام تو اللہ تعالیٰ کے مقرب فرشتے ہیں تو پھر انکی بددعا سے کیوں نہیں ڈرتیں؟ اور پھر جبرئیل علیہ السلام کی دعا پڑھنے کے محبوب نے آمین کہہ دیا اب اس بددعا سے ہم کیوں نہ ڈریں؟

## ✽ آخر آمین کیسے کہہ دی:

اللہ رب العزت کے محبوب نے آخر آمین کیسے کہہ دی؟ حالانکہ نبی علیہ السلام کی عادت مبارکہ تو یہ ہے کہ جب آپ طائف کے سفر پر گئے اور وہاں کے لوگوں نے ایمان قبول نہیں کیا اور انہوں نے بچے پیچھے لگائے اور ان بچوں نے نبی علیہ السلام پر پتھر پھینکنے اور آپ کے جسم مبارک سے خون نکل آیا، آپ کے نعلین مبارک بھر گئے، آپ انگوڑ کے باغ میں تھک کر بیٹھ گئے اس وقت اللہ کے فرشتے حاضر ہوتے ہیں کہ اے اللہ کے نبی صلی اللہ علیہ وسلم! انہوں نے آپ کی ناقدری کی، ہم فرشتے ہیں پہاڑوں کے، اجازت دیجئے ہم پہاڑ ٹکرا کر درمیان میں ان کو کچل کر رکھ دیں گے، دوسرے فرشتے نے کہا میں ہواؤں کا انچارج ہوں ہم انکی بستی کا نام و نشان مٹا دیں گے، اللہ کے محبوب نے ان کافروں کیلئے بھی بددعا فرمائی بلکہ فرمایا کہ ممکن ہے کہ انکی اولادوں میں سے کوئی ایسا ہو جو دین کو قبول کرنے والا ہو اور یہ کہا: **اللَّهُمَّ اهْدِ قَوْمِي فَإِنَّهُمْ لَا يَعْلَمُونَ** اللہ میری قوم کو ہدایت دیجئے یہ میرے

مقام کو پہنچانتی نہیں ہیں، تو جو نبی رحمت کافروں کیلئے بھی بددعا نہ فرماتے تھے، آخر انہوں نے مومنوں کیلئے بددعا پر آمین کیسے کہہ دی؟

## اس سے بڑا بد نصیب کون؟

محدثین نے اس کا جواب لکھا ہے، وہ فرماتے ہیں کہ اللہ رب العزت رمضان میں بندے کو اتنا جلدی آسانی سے معاف کر دیتے ہیں، معافی کے بہانے ڈھونڈتے ہیں، اتنا آسانی سے بندہ مغفرت حاصل کر سکتا ہے کہ جو بندہ غفلت میں پڑا رہے، اللہ کی طرف رجوع ہی نہ کرے، نہ روزہ رکھے، نہ تراویح پڑھے، نہ زندگی میں تبدیلی آئے، رمضان غیر رمضان میں کوئی فرق ہی نہ ہو، ایسا بندہ جو رمضان کی رحمتوں سے بالکل محروم ہو، تو واقعی اس نے اللہ تعالیٰ کی بے قدری کی کہ اللہ تعالیٰ تو اتنا اس کی مغفرت کرنے کو تیار ہے، بہانے بنا لیے تھے اس نے رب کی رحمتوں سے ذرا برابر فائدہ نہ اٹھایا تو ایسا بے قدر بندہ واقعی بد بخت نہیں تو اور کیا ہے! اس سے پتہ چلتا ہے کہ اللہ کے محبوب بھی وہی چاہتے ہیں کہ ہم دعائیں مانگیں اور اپنی مغفرت کروائیں، اب یاد رکھنا رمضان کا مہینہ جب ختم ہوگا کچھ لوگ وہ ہونگے جنکی بخشش ہو چکی ہوگی تو رمضان کے بعد انکے لئے عید کا دن ہوگا اور جنکی مغفرت نہ ہوگی تو رمضان کے بعد انکے لئے عید کا دن ہوگا۔

محبوب کی بددعا لگے گی، جبرئیل علیہ السلام کی بددعا لگے گی، سوچئے تو سہی اپنے ہی عمل ایسے برے ہیں کہ اپنے گناہوں کے پہاڑوں جیسے بوجھ سر پر اکٹھے کر لئے اور اس پر اگر فرشتوں کی بددعا لگے اور اللہ کے محبوب کی بددعا لگے تو پھر ہمارا کیا حال ہوگا اسلئے ہمارے پاس دوسرا کوئی [option] ہی نہیں ہے ایک ہی راستہ ہے کہ رمضان المبارک کے وقت کی قدر کرتے ہوئے، ان محفلوں کی قدر کرتے ہوئے ہم اللہ سے مغفرت مانگیں خیال کیجئے کہ جب آپ یہاں پروگرام کیلئے آتی ہیں، آخری کئی سو عورتیں ہوتی ہیں ان کئی سو عورتوں میں کوئی تو اللہ کی نیک بندی بھی ہوگی، کوئی تو پاک دامنی کی زندگی گزارنے والی ہوگی، کوئی تو

پردہ دار بھی ہوگی کوئی تو اللہ کی پسندیدہ بھی ہوگی، اگر اس نیک بندی کے ہاتھ اٹھے اور اللہ کے حضور اس کی دعا قبول ہوئی تو اللہ تعالیٰ باقی سب کی دعاؤں کو بھی قبول فرمائیں گے۔

## ✽ میں گنہگار سہی

حدیث پاک میں آتا ہے کہ ایک مرتبہ نبی علیہ السلام نے وعظ فرمایا ایسا وعظ فرمایا وعظا بد غا بڑا پرتا شیر وعظ تھا کہ صحابہ کرام کے دل پر بڑا اثر ہوا، ایک صحابی اونچی آواز سے رونے لگ گئے، نبی علیہ السلام نے وعظ کے بعد فرمایا کہ انکار و ناکار اللہ کو اتنا پسند آیا کہ انکی وجہ سے محفل کے جتنے لوگ تھے سب کی مغفرت کر دی گئی، سبحان اللہ! اگر ایک کار و نارب کو پسند آجاتا ہے اللہ تعالیٰ باقی سب کی دعائیں بھی قبول کر لیتے ہیں، تو یہ اللہ تعالیٰ نے ہمیں دس دن کی صورت میں نعمت عطا فرمائی، آپ باقاعدگی سے پابندی سے ان محفلوں میں آیا کریں، یہ بھی دل میں نیت لے کر بیٹھا کریں کہ میں گنہگار سہی، میں خطا کار سہی، میری زبان جھوٹی سہی، مگر میرا رب بڑا کریم ہے اور میرے آقا کی دعائیں ہیں اور ان محفلوں میں کتنی اللہ کی نیک بندیاں ہوگی کہ جن کے عمل اللہ کے یہاں مقبول ہوں گے۔ لہذا میں بھی انکے ساتھ دعا مانگوں گی تو پروردگار ان نیکوں کے ساتھ مل کر میری دعاؤں کو قبول فرمائیں گے۔

## ✽ کتے سے سبق لیں:

کیوں نہیں غرر کرتیں کہ اگر اصحاب کہف کا کتا اصحاب کہف کے ساتھ مل جاتا ہے تو اللہ اس کا تذکرہ قرآن میں کر دیتے ہیں اور اس سے بھی جنت کا وعدہ فرما لیتے ہیں، اتنی نیک بیبیاں موجود ہیں، اپنے آپ کو بھی یہی سمجھے کہ وہ اصحاب کہف کے مانند ہے تو میں بھی ان اصحاب کہف کے کتے کے مانند آکر بیٹھ گئی ہوں اور میں بھی رب کے سامنے دامن پھیلاتی ہوں کہ اے اللہ! مجھے بھی معاف فرما دیجئے، میرے قصوروں کو معاف فرما دیجئے، تو یقیناً رب کریم کی رحمت ہوگی اللہ تعالیٰ ہمارے قصوروں کو معاف فرمائیں گے۔

## ✽ ایک کے طفیل گیارہ کی بخشش:

بزرگوں نے ایک بات عجیب لکھی وہ فرماتے ہیں کہ یعقوب علیہ السلام کے بارہ بیٹے تھے، ان میں سے ایک یوسف علیہ السلام اور گیارہ دوسرے تھے احد عشر کو کبا جن کو کہا گیا وہ گیارہ بیٹے اور بارہویں یوسف علیہ السلام تھے، تو وہ فرماتے ہیں کہ انکے گیارہ بیٹوں کی مغفرت بارہویں بیٹے یوسف علیہ السلام کی وجہ سے ہو گئی تھی۔

اسی طرح سال کے بارہ مہینہ ہوتے ہیں گیارہ مہینہ کے گناہوں کی مغفرت رمضان المبارک کا وہ مہینہ جو حضرت یوسف علیہ السلام کی مثال ہے اس کی وجہ سے اللہ تعالیٰ فرمادیتے ہیں اس مہینہ سے فائدہ اٹھائیے اور اپنے رب سے گناہوں کی بخشش مانگ لیجئے۔

## ✽ آپ ﷺ نے فرشتوں سے کیا پوچھا؟

حدیث پاک میں فرمایا کہ قرآن اور رمضان یہ قیامت کے دن شفاعت فرمائیں گے، سبحان اللہ چنانچہ ایک حدیث میں یہ بھی آتا ہے کہ ایک بندہ کو قیامت کے دن فرشتے پیٹ رہے ہونگے، مار رہے ہونگے، نبی علیہ السلام دیکھ کر فرمائیں گے کہ میرے امتی کو کیوں مار رہے ہو؟ فرشتے کہیں گے اسلئے کہ مطالبہ کرنے والا اللہ کا بڑا مقبول ہے چنانچہ نبی علیہ السلام پوچھیں گے کہ کون ہے جس نے مطالبہ کیا؟ بتایا جائیگا کہ رمضان ہے رمضان نے مطالبہ کیا کہ اے اللہ! یہ بندہ میرا اکرام نہیں کرتا تھا اور رمضان آتا بھی تھا تو نہ روزہ رکھتا تھا نہ تراویح پڑھتا تھا، نبی علیہ السلام فرمائیں گے کہ رمضان نے دعویٰ کیا ایسے بندہ کی شفاعت میں نہیں کر سکتا، اب سوچئے تو سہی اگر رمضان المبارک کا ہم نے ادب نہیں کیا اور اس میں مغفرت نہ کروائی اور قیامت کے دن محبوب نے بھی یہی کہہ دیا کہ تم نے رمضان پایا اور اپنی مغفرت نہ کروائی آج میں تمہارے لئے شفاعت نہیں کرتا پھر ہمارا کیا بنے گا؟

## ✽ حضرت مریم کے ساتھ جنت میں کون؟

رب کریم ہم پر احسان فرمائیں اور رمضان المبارک کے ان اوقات میں ہماری مغفرت فرمائیں، چنانچہ ایک کتاب میں عجیب بات پڑھی کہ جو عورت رمضان المبارک میں اپنے خاوند کو راضی کر لیتی ہے اللہ تعالیٰ اسکو قیامت کے دن بی بی مریم کی صحبت میں جانے کی توفیق عطا فرمائیں گے، لہذا یہ بھی ایک نکتہ کسی کتاب میں پڑھا تھا آپ کی خدمت میں پیش کر دیا رمضان المبارک میں اپنے رب کو بھی منالیجئے اور اپنے خاوند کو بھی منالیجئے ان سے اپنی ہر کوتاہی کی معذرت کر لیجئے اور انکے دلوں کو خوش کر لیجئے انکو خوش کر لیا یہ بھی جنت کا ایک دروازہ ہے جو کھل جائے گا۔

حقوق اللہ بھی پورے ہوں، حقوق العباد بھی پورے ہوں، پروردگار ہمیں ان محفلوں میں آنے کی، سننے کی، عمل کی توفیق عطا فرمائیں اور ہمارے گناہوں کو اپنی رحمت سے معاف فرمائیں۔

(ماخوذ از سکون خانہ)

وآخر دعوانا ان الحمد لله رب العلمین

اللَّهُ اللَّهُ اللَّهُ

## پاجاسراغ زندگی

اپنے من میں ڈوب کے پاجاسراغ زندگی  
تو اگر میرا نہیں بنتا نہ بن اپنا تو بن

من کی دنیا؟ من کی دنیا سوز و مستی جذب و شوق  
تن کی دنیا؟ تن کی دنیا سود و سودا مکر و فن

من کی دولت ہاتھ آتی ہے تو پھر جاتی نہیں  
تن کی دولت چھاؤں ہے آتا ہے دھن جاتا ہے دھن

پانی پانی کر گئی مجھ کو قلندر کی یہ بات  
جھکا جو تو غیر کے آگے نہ من تیرا نہ تن



اللّٰهُ اللّٰهُ اللّٰهُ

شهر رمضان الذى انزل فيه القرآن

رمضان المبارک کی برکات

ازافادات

محبوب العلماء والصلحاء عارف باللّٰه  
حضرت مولانا بیروز الفقار احمد نقشبندی مجددی مدظلہ

اللہ اللہ اللہ اللہ اللہ اللہ اللہ  


## اقتباس

اہل دل حضرات اس مہینہ میں آرام  
 کو خیر باد کہہ دیا کرتے تھے ہم بھی رمضان  
 المبارک میں آرام کو خیر باد کہہ دیں، ہم سوچیں کہ سال  
 کے گیارہ مہینے اگر ہم اپنی مرضی سے سوتے جاگتے ہیں تو ایک  
 مہینہ ایسا بھی ہو جس میں ہم بہت کم سوئیں، اچھی بات ہے اگر  
 آنکھیں نیند کو ترستی رہیں، اچھی بات ہے اگر جسم کو تھکا دیں، ہاں،  
 کل قیامت کے دن اللہ رب العزت کے حضور یہ عرض کر  
 سکیں گے کہ یا اللہ! زندگی کا ایک مہینہ تو ایسا گزرا تھا کہ  
 آنکھیں نیند کو ترستی تھیں جسم آرام کو ترستا تھا۔

حضرت مولانا پیر ذوالفقار احمد نقشبندی

مجددی زید مجدہ

## رمضان المبارک کی برکات

الحمد لله وكفى وسلام على عباده الذين اصطفى اما بعدا  
اعوذ بالله من الشيطان الرجيم ۝ بسم الله الرحمن الرحيم ۝

شهر رمضان الذي انزل فيه القرآن

سبحان ربك رب العزة عما يصفون وسلام على المرسلين  
والحمد لله رب العلمين۔

اللهم صل على سيدنا محمد وعلى آل سيدنا محمد وبارك وسلم  
اللهم صل على سيدنا محمد وعلى آل سيدنا محمد وبارك وسلم  
اللهم صل على سيدنا محمد وعلى آل سيدنا محمد وبارك وسلم

### ❖ کامیاب انسان:

اللہ جل شانہ نے انسان کو اس دنیا میں اپنی بندگی کے لئے بھیجا ہے، یہ انسان یہاں چند روز کا مہمان ہے، اپنی مہلت اور مدت مکمل ہونے کے بعد اگلے سفر پر روانہ ہوگا، خوش نصیب ہے وہ انسان جو یاد الہی میں اپنا وقت گزارے، جو اللہ رب العزت کی رضا جوئی کے لئے ہر لمحہ بے قرار رہے، جس کا ہر عمل سنت نبوی صلی اللہ علیہ وسلم کے مطابق ہو، جس کا ہر کام شریعت مطہرہ کے مطابق ہو، ایسا انسان دنیا میں بھی کامیاب اور آخرت میں بھی کامیاب ”فقد فاز فوزاً عظيماً“ اس پر صادق آتا ہے۔

### ❖ فضیلت شعبان:

شعبان کا مہینہ بڑا بابرکت مہینہ ہے، اس لئے کہ یہ رمضان کا مقدمہ ہے، اس کی پندرہ تاریخ کی رات کو شب برأت کہتے ہیں وہ اللہ رب العزت کے ہاں نہایت فضیلت

رکھنے والی رات ہے جس میں انسانوں کے اعمال اللہ رب العزت کے سامنے پیش ہوتے ہیں، آئندہ سال جتنے لوگوں نے فوت ہونا ہو ان کی فہرستیں ملک الموت کے حوالے کی جاتی ہیں، جن لوگوں نے زندہ رہنا ہو ان کے لئے رزق کے فیصلے کئے جاتے ہیں، یہ رات احادیث شریفہ کے مطابق بہت مبارک رات ہے۔

امام ربانی حضرت مجدد الف ثانیؒ اپنے مکتوبات میں فرماتے ہیں کہ جیسے سورج طلوع ہونے سے بہت پہلے صبح کی سفیدی نمودار ہونا شروع ہو جاتی ہے اور آہستہ آہستہ بڑھتی رہتی ہے، حتیٰ کہ پورا سورج نکلنے سے تھوڑی دیر پہلے روشنی ایسے ہی ہوتی ہے جیسے سورج نکل آیا ہو، اسی طرح رمضان المبارک کی برکات پندرہ شعبان کی رات سے شروع ہو جاتی ہیں ان میں روز بروز اضافہ ہوتا رہتا ہے، حتیٰ کہ رمضان المبارک سے دو چار دن پہلے یہ انوارات ایسے ہی ہوتے ہیں گویا کہ رمضان المبارک ہی کے انوارت ہوں پھر جب رمضان المبارک کی پہلی تاریخ آتی ہے تو انوارات کا پہ سورج اپنے رخ تاباں کے ساتھ جلوہ گر ہوتا ہے اور ایمان والوں کے دلوں کو منور کرتا ہے، اسی لئے شعبان میں رسول اللہ صلی اللہ علیہ وسلم بہت کثرت کے ساتھ روزے رکھا کرتے تھے یعنی کئی کئی دن تک روزے رکھتے تھے جنہیں فقہائے کرام نے ”صوم وصال“ کا نام دیا ہے۔

## ❖ رمضان المبارک میں معمولاتِ نبوی:

صحابہ کرامؓ فرماتے ہیں کہ جب بھی رمضان المبارک کا مہینہ آتا تو ہم رسول اللہ صلی اللہ علیہ وسلم کے اعمال میں تین باتوں کا اضافہ محسوس کرتے۔  
 پہلی بات :- آپ صلی اللہ علیہ وسلم عبادت میں بہت زیادہ کوشش اور جستجو فرمایا کرتے تھے، حالانکہ آپ کے عام دنوں کی عبادت بھی ایسی تھی کہ ”حتیٰ یتورمست قدماء“ یعنی آپ صلی اللہ علیہ وسلم کے قدم مبارک متورم ہو جایا کرتے تھے تاہم رمضان المبارک میں آپ کی یہ عبادت پہلے سے بھی زیادہ ہو جایا کرتی تھی۔

دوسری بات :- آپ صلی اللہ علیہ وسلم اللہ رب العزت کے راستے میں خوب خرچ فرماتے تھے، اپنے ہاتھوں کو بہت کھول دیتے تھے یعنی بہت کھلے دل کے ساتھ صدقہ و خیرات فرمایا کرتے تھے۔

تیسری بات :- آپ صلی اللہ علیہ وسلم مناجات میں بہت ہی زیادہ گریہ و زاری فرمایا کرتے تھے۔

ان تین باتوں میں رمضان المبارک کے اندر تبدیلی معلوم ہوا کرتی تھی، عبادت کے اندر جستجو زیادہ کرنا، اللہ رب العزت کے راستے میں زیادہ خرچ کرنا اور دعاؤں کے اندر گریہ و زاری زیادہ کرنا۔

ہم رمضان المبارک میں ان اعمال کا خصوصی اہتمام کریں، عبادت کے ذریعے اپنے جسم کو ٹھکانیں، ہمارے جسم و دنیا کے کام کاج کیلئے روز چھکتے ہیں زندگی میں کوئی ایسا وقت بھی آئے کہ یہ اللہ کی عبادت سے تھل جایا کریں، کوئی ایسا وقت آئے کہ ہماری آنکھیں نیند کو ترس جائیں اور ہم اپنے آپ کو سمجھائیں کہ اگر تم اللہ کی رضا کیلئے جاؤ گے تو قیامت کے دن اللہ رب العزت کا دیدار نصیب ہوگا، یہ آنکھیں آج جاگیں گی تو کل قبر کے اندر میٹھی نیند سوئیں گی۔

موت کے بعد ہے بیدار دلوں کو آرام

نیند بھر کر وہی سویا جو کہ جگا ہوگا

تو یہ جاننے کا مہینہ آ رہا ہے، ہم اپنے آرام میں کمی پیدا کر لیں، یوں سمجھیں کہ یہ

مشقت اٹھانے کا مہینہ ہے۔

## ❖ نیکیوں کا سیزن:

دیکھا گیا ہے کہ جو لوگ تجارت کرتے ہیں انکے کاروبار باری سیزن آیا کرتے ہیں،

جس شخص کا سیزن آجائے وہ اپنی محنت بہت زیادہ کر دیتا ہے، وہ اپنی مصروفیات ترک کر دیتا

ہے، وہ دوسروں سے معذرت کر لیتا ہے کہ میرا سیزن ہے اسلئے میں زیادہ وقت فارغ نہیں کر سکتا، بلکہ وہ انسان اپنے کھانے پینے کی پرواہ نہیں کرتا، رات کو اسے سونے کی فکر نہیں ہوتی، اسکو ہر وقت یہ غم ہوتا ہے کہ میں کس طرح اس سیزن کو کمالوں، سیزن سے جتنا نفع اٹھا سکتا ہوں میں اٹھالوں تاکہ مجھے زیادہ فائدہ ہو، وہ سوچتا ہے کہ یہ تھوڑے دن کی جستجو ہے، یہ تھوڑے دن کی مشقت ہے اسکے بعد پھر آرام کر لیں گے، اسی طرح رمضان المبارک نیکیاں کمانے کا سیزن ہے، جو لوگ اپنے گناہوں کو معاف کروانا چاہتے ہیں، اللہ رب العزت کا قرب حاصل کرنا چاہتے ہیں، اللہ جل شانہ کی معیت کے حصول کیلئے بے قرار رہنے والے ہیں، ان کیسے یہ مہینہ ایسا سیزن ہے، بلکہ روزہ دار کی آنکھیں بھی روزہ دار ہوں، زبان بھی روزہ دار ہو، کان بھی روزہ دار ہوں، شرمگاہ بھی روزہ دار ہو، دل و دماغ بھی روزہ دار ہوں..... جب اس طرح ہم سر کے بادلوں سے لیکر پاؤں کے ناخنوں تک روزہ دار بن جائیں گے تو افطار کے وقت جب دامن پھیلائیں گے اللہ رب العزت: وہ روزہ داروں کو قبول فرمائیں گے۔

## ❖ جنت کی آرائش:

رمضان المبارک کا مہینہ عجیب برکات کے نزول کا مہینہ ہے، یوں لگتا ہے کہ برکات کے دروازے کھول دیئے جاتے ہیں، حدیث پاک میں آتا ہے کہ رمضان المبارک کے آنے سے پہلے جنت کو خوشبوؤں کی دھونی دی جاتی ہے جنت کو ایمان والوں کے لئے سجایا جاتا ہے اور جب پہلی رمضان کا وقت ہوتا ہے تو اللہ رب العزت جنت کے دروازوں کو کھول دیتے ہیں، فرشتوں کو فرماتے ہیں کہ آج کے دن جنت کے دروازے ایمان والوں کے لئے کھول دیئے جائیں، گویا ایمان والوں کے لئے جنت اس طرح سجائی جاتی ہے جیسے دولہا کی خاطر دلہن کو سجاتے ہیں۔

## روزہ دار کی فضیلت:

اس مہینہ کی برکات اتنی زیادہ ہیں کہ جب کوئی آدمی روزہ رکھتا ہے تو اس روزہ دار کی بخشش کے لئے ہواؤں میں پرندے، بلوں میں چیونٹیاں اور پانی میں مچھلیاں دعائیں کیا کرتی ہیں اور جب روزہ دار آدمی دعائیں کرتا ہے تو اللہ کے فرشتے اس کی دعاؤں پر لبیک اور آمین کہا کرتے ہیں..... اتنا بابرکت مہینہ ہے کہ اس کے ایک ایک لمحہ کی برکت پانے والے ولی بنتے ہیں اور ابدال بنا کرتے ہیں، اگر ہم ان برکات سے فائدہ اٹھا سکیں تو ہمیں بھی اللہ جل شانہ کی معرفت نصیب ہو جائے۔

## سنہری موقع (Golden Chance):

رمضان المبارک ایمان والوں کے لئے بہار کا مہینہ ہوتا ہے، جس طرح بہار کے مہینے میں ہر طرف خوشبو ہوا کرتی ہے، درخت بھرے ہوتے ہیں، پھول کھلے ہوئے ہوتے ہیں، باغوں میں جائیں تو فضا مہکی مہکی ہوتی ہے، کیوں؟..... ہر بندہ کہے گا جی بہار کا مہینہ ہے، ہر طرف سبزہ دکھائی دے گا، ہر طرف خوشبوئیں ہوں گی، فضا خوشبوؤں سے بھری ہوئی اور لدی ہوئی ہوگی، اسلئے کہ وہ بہار کا مہینہ ہوتا ہے، اسی طرح رمضان المبارک اللہ جل شانہ کی رحمت کا مہینہ ہے، اس کی صبح میں رحمت، اس کی شام میں رحمت، اس کے تہجد کے اوقات میں رحمت، جو انسان اپنے گناہوں کو بخشوانا چاہے اور اللہ رب العزت کو راضی کرنا چاہے اس کے لئے یہ سنہری موقع ہے، شاید گولڈن چانس (Golden Chance) یا سنہری موقع کا لفظ اسی مقصد کے لئے بنایا گیا ہو کیونکہ یہ لفظ اس موقع پر بالکل فٹ آتا ہے۔

## سلف صالحین کے واقعات:

سلف صالحین اس مہینہ کی برکات سے کیسے فیض یاب ہوتے تھے، اسکی چند

مثالیں عرض کی جاتی ہیں، تاکہ ہمیں بھی اندازہ ہو جائے کہ ہمارے اسلاف یہ مہینہ کیسے گزارتے تھے۔

## ❖ امام اعظم ابوحنیفہؒ کا معمول:

امام اعظم ابوحنیفہؒ کے حالات زندگی میں لکھا ہے کہ آپ رمضان المبارک میں تریسٹھ مرتبہ قرآن پاک کی تلاوت کیا کرتے تھے، ایک قرآن پاک دن میں پڑھتے تھے، ایک قرآن پاک رات میں پڑھتے تھے اور تین قرآن پاک تراویح میں سنا کرتے تھے..... رمضان المبارک میں تریسٹھ قرآن پاک..... ساٹھ قرآن پاک دن اور رات میں اور تین قرآن پاک تراویح کی نماز میں..... اللہ اکبر!

## ❖ حضرت رائے پوریؒ کا معمول:

حضرت رائے پوریؒ کے معمولات میں لکھا ہے کہ جب ۲۹ شعبان کا دن ہوتا تھا تو اپنے مریدین و متوسلین کو جمع فرمالتے اور سب کو مل لیتے اور فرماتے کہ بھئی! اگر زندگی رہی تو اب رمضان المبارک کے بعد ملاقات ہوگی اور اپنے ایک خادم کو بلاتے اور اسے ایک بوری دے دیتے اور فرماتے کہ رمضان المبارک میں جتنے خطوط آئیں وہ سب اس بوری میں ڈال دینا، زندگی رہی تو رمضان المبارک کے بعد ان کو کھول کر پڑھیں گے، رمضان المبارک میں ڈاک نہیں دیکھا کرتے تھے کہ یہ مہینہ بس میں نے اپنے لئے مخصوص کر لیا ہے، اگر زندگی رہی تو اس کے بعد پھر دوستوں سے ملاقات ہوگی، آپ کے یہاں پورا رمضان المبارک اعتکاف کی حالت میں گزارنے کا معمول تھا، ۲۹ شعبان کے دن جو شخص آپ کی مسجد میں بستر لے کر جاتا اس کو مسجد میں بستر لگانے کی جگہ نہیں ملا کرتی تھی، دور دراز سے لوگ رمضان المبارک کا مہینہ وہاں گزارنے کے لئے آتے تھے اور پورا رمضان المبارک عبادت اور یاد الہی میں گزار دیا کرتے تھے۔



## ❖ رمضان المبارک کے بارے میں حضرت مجدد

### الف ثانی کا فرمان:

امام ربانی مجدد الف ثانی جو ہمارے سلسلہ عالیہ نقشبندیہ کے سرخیل امام ہیں وہ اپنے مکتوبات میں رمضان المبارک کی بڑی فضیلت بیان فرماتے ہیں کہ رمضان المبارک کے مہینہ میں اتنی برکات کا نزول ہوتا ہے کہ بقیہ پورے سال کی برکتوں کو رمضان المبارک کی برکتوں کے ساتھ وہ نسبت بھی نہیں جو قطرے کو سمندر کے ساتھ ہوتی ہے، فرماتے ہیں کہ اسی لئے اللہ جل شانہ نے اپنا قرآن اسی مہینے میں نازل فرمایا بلکہ جتنی بھی آسمانی کتابیں نازل ہوئیں سب کی سب رمضان المبارک میں نازل کی گئیں، کوئی چار رمضان المبارک کو، کوئی ستائیس رمضان المبارک کو، اللہ اکبر، اس مہینے کو اللہ کے کلام سے بہت زیادہ مناسبت ہے لہذا اس مہینہ میں قرآن پاک کی تلاوت خوب کرنی چاہئے۔

### ❖ اجر و ثواب میں اضافہ:

رمضان المبارک میں روزہ دار کی عبادت کے اجر کو بڑھا دیا جاتا ہے اگر نفل کرے گا تو فرض کے برابر اجر دیا جائے گا اور اگر ایک فرض پورا کرے گا تو ستر فرضوں کے برابر اس کو اجر دیا جائے گا۔

### ❖ تین عشروں کی فضیلت:

یہ برکات کا مہینہ اللہ جل شانہ کی رحمت، مغفرت کا مہینہ ہے حدیث پاک میں فرمایا گیا ”اولھا رحمة“ اسکے پہلے دس دن رحمت کے لئے ہیں ”اوسطھا مغفرة“ درمیان کے دس دن مغفرت کے ہیں، ”واخرھا عتق من النار“ اور آخر کے دس دن آگ سے آزادی کے ہیں۔

## ❖ اللہ کی رحمت بہانے ڈھونڈتی ہے:

مدینہ طیبہ کے قریب ایک قبیلہ بنی کلب نامی رہتا تھا جو بھیڑ بکریاں پالنے میں بڑا مشہور تھا، اس قبیلے کے ایک گھروالوں کے پاس کئی کئی سواور کئی کئی ہزار بھیڑیں بکریاں ہوتی تھیں، حدیث پاک کا مفہوم ہے رسول اللہ صلی اللہ علیہ وسلم نے اس قبیلے کا نام لے کر کہا کہ رمضان المبارک کی ایک رات میں اللہ جل شانہ اس قبیلے کے بھیڑیں اور بکریوں کے بالوں کے برابر جہنمی جہنم سے بری فرما دیتے ہیں، اللہ اکبر۔ یوں معلوم ہوتا ہے کہ اللہ جل شانہ کی رحمت اپنے بندوں کے گناہوں کو بخشنے کے لئے اس وقت بہانے ڈھونڈ رہی ہوتی ہے۔

ع رحمت حق بہانہ می جوید

”بہا“ فارسی زبان کا لفظ ہے اس کا مطلب ہے ”قیمت“ پنجابی میں ہم اسکو ”بھا“ کہہ دیتے ہیں اردو میں ”بھاؤ“ کہتے ہیں کہ فلاں چیز کا بھاؤ کیا ہے، فارسی میں یہ لفظ ”بہا“ ہے بیش بہا یعنی بیش قیمت۔ فرمایا:

”رحمت حق ”بہا“ نہ می جوید“

یعنی اللہ کی رحمت قیمت نہیں مانگتی۔

”رحمت حق ”بہانہ“ می جوید“

بلکہ اللہ کی رحمت تو بہانہ مانگتی ہے۔

## ❖ عبادت میں رکاوٹ:

خالق ارض و سماء رمضان المبارک کے مہینہ میں اپنے بندوں کے لئے مغفرت کے دروازے کھول دیتے ہیں، بڑے بڑے شیاطین کو قید کر دیا جاتا ہے، پھر بھی انسان عبادت نہ کرے تو رکاوٹ کونسی چیز بنی؟ انسان کا اپنا نفس بنا، اپنے نفس کو سمجھائیں بہت عرصہ غفلت میں گزار بیٹھے، اس مہینہ میں کمانے کی ضرورت ہے۔

## ❖ بزرگی کا معیار:

سلف صالحین کے حالات زندگی میں لکھا ہے کہ جب وہ کسی کی بزرگی کا تذکرہ کرتے تو یوں کہتے کہ فلاں آدمی تو بہت بزرگ آدمی ہے اور دلیل یہ دیتے تھے کہ اس نے تو اپنی زندگی کے اتنے رمضان گزارے ہیں، ان کے نزدیک بزرگی کا یہ پیمانہ تھا، بزرگی اور ترقی درجات کا اندازہ لگانے کا یہ معیار تھا کہ فلاں انسان زندگی کے اتنے رمضان گزار چکا اب اس کے درجے کو تو ہم نہیں پہنچ سکتے۔ اللہ اکبر

## ❖ جنت کی سیل (SALE):

بازاروں میں بھس چیزوں کی سیل لگتی ہے، پاکستان میں بھی سیل لگنے کا رواج بڑھ رہا ہے کہ فلاں جگہ جو توں کی سیل لگ گئی ہے، جب سیل لگ جاتی ہے تو بیش قیمت جوتے ستے داموں میں مل جایا کرتے ہیں، کیوں؟ جی، سیل جو لگ گئی، ایک عام دستور ہے کہ جب کسی چیز کی سیل لگ جائے تو بیش قیمت چیز کم داموں میں مل جایا کرتی ہے، قرآن و حدیث کا مطالعہ کیا جائے تو یوں معلوم ہوتا ہے کہ اللہ جل شانہ رمضان المبارک میں جنت کی سیل لگا دیتے ہیں تو پھر انسان کیوں نہ حاصل کرے، حالانکہ اللہ رب العزت خود فرماتے ہیں ”واللہ یدعو الی دار السلام“ اللہ تعالیٰ تمہیں سلامتی والے گھر کی طرف بلاتا ہے، تو ہم کیوں نہ اس سے اس کی رحمتوں کو مانگیں ”اللہم انا نستلک الجنة ونعوذک من النار“ اے اللہ ہم آپ سے جنت مانگتے ہیں اور جہنم سے پناہ چاہتے ہیں۔

## ❖ حضرت مولانا محمد زکریا کا معمول:

شیخ الحدیث مولانا محمد زکریا اپنے بارے میں فرماتے تھے ”میں اکابرین ہی کے نقش قدم پر رمضان المبارک نیکسوئی کے ساتھ عبادت میں گزارا کرتا تھا، میرا معمول تھا کہ

میں سارا دن قرآن پاک کی تلاوت میں لگا رہتا، کچھ وقت نوافل وغیرہ میں گزارتا، میرا ایک دوست جو کسی دوسرے محلے میں رہتا تھا وہ رمضان المبارک میں ملنے آیا، اسے میرے معمولات کا اندازہ نہیں تھا، اس نے سلام کیا، میں نے سلام کا جواب دیا پھر اپنے کمرے میں آ کر تلاوت شروع کر دی وہ بھی میرے پیچھے پیچھے کمرے میں آ گیا، وہ انتظار میں بیٹھا رہا، میں تلاوت کرتا رہا، حتیٰ کہ عصر کا وقت ہو گیا، عصر کی اذان ہوئی تو میں پھر نماز کے لئے کھڑا ہوا، ہم دونوں نے آ کر نماز پڑھی، نماز کے بعد فارغ ہوتے ہی میں سیدھا اپنی جگہ پر آ کر بیٹھ گیا اور تلاوت شروع کر دی، وہ پھر کمرے میں آیا (وہ دوست تھا بچپن کا، بڑا بے تکلف دوست تھا) اس نے کمرے میں آ کر دیکھا تو میں پھر تلاوت شروع کر بیٹھا تھا وہ تھوڑی دیر انتظار کرتا رہا پھر کہنے لگا ”بھئی! رمضان المبارک تو ہمارے پاس بھی آوے مگر یوں بخار کی طرح نہیں آوے۔“

یعنی اس کا اندازہ تھا کہ ان پر تو رمضان یوں آتا ہے جیسے کسی وبخار چڑھ جاتا ہے، اور فرماتے تھے کہ واقعی مجھے پورا مہینہ جذبہ رہتا تھا۔ واللہ ابر

## ❖ حضرت شیخ الہند کا معمول:

حضرت شیخ الہند مولانا محمود حسنؒ کی نماز تراویح اس وقت ختم ہوتی جب سحری کا وقت ہو جاتا تھا، چنانچہ تراویح ختم کرتے ہی سحری کھاتے اور ساتھ ہی فجر کی نماز کیلئے تیار ہو جاتے تھے، ساری رات عبادت میں گزار دیتے ایک مرتبہ کئی دن مسلسل مجاہدے میں گزر گئے تو گھر کی مستورات نے محسوس کیا کہ حضرتؒ کی طبیعت میں نقاہت اور کمزوری ہے ایسا نہ ہو کہ طبیعت زیادہ خراب ہو جائے تو انہوں نے منت سماجت کی کہ حضرت! آپ درمیان میں ایک رات وقفہ کر لیں طبیعت کو کچھ آرام مل جائے گا، پھر دس پندرہ دن گزر جائیں گے لیکن حضرت فرمانے لگے کہ معلوم نہیں آئندہ رمضان کون دیکھے گا اور کون

نہیں دیکھے گا، گھر کی مستورات نے کسی بچے کے ذریعہ قاری کو پیغام بھیجوا یا کہ ”قاری صاحب! آپ کسی رات بہانہ کر دیں کہ میں تھکا ہوں، آرام کرنے کو جی چاہتا ہے“ (حضرت کی عادت شریفہ تھی کہ دوسروں کے عذر بڑی جلدی قبول کر لیا کرتے تھے)

قاری صاحب نے کہا بہت اچھا کہ وہ میرے شیخ و مرشد ہیں ان پر اس وقت کمزوری اور ضعف غالب ہے تو چلو آج کی رات ذرا آرام میں گزرے گی، قاری صاحب تراویح پڑھانے کیلئے آئے تو کہنے لگے کہ حضرت! آج میری طبیعت بہت تھکی ہوئی ہے اسلئے آج میں زیادہ تلاوت نہیں کر سکوں گا، حضرت نے فرمایا ہاں بہت اچھا، آپ بالکل تھوڑی سی تلاوت کریں، قاری صاحب نے ایک دو پارے سنا کر اپنی تراویح مکمل کر دی تو حضرت نے فرمایا: قاری صاحب! آپ تھکے ہوئے ہیں اب آپ گھر نہ جائیے بلکہ یہیں میرے بستر پر سو جائیں، قاری صاحب کو مجبوراً قیام کرنا پڑی، حضرت کے بستر پر لیٹ گئے حضرت نے فرمایا قاری صاحب! آپ بالکل آرام کریں اور سو جائیں، پھر لائٹ بجھا دی اور کواڑ بند کر دیئے، قاری صاحب فرماتے ہیں کہ جب تھوڑی دیر کے بعد میری آنکھ کھلی تو میں نے دیکھا کہ کوئی بندہ میرے پاؤں دبا رہا ہے، مٹھی چاٹ رہا ہے، میں حیران ہو کر اٹھ بیٹھا جب قریب ہو کر دیکھا تو میری حیرت کی انتہا نہ رہی کہ میرے پیرو مرشد حضرت شیخ الہند اندھیرے میں بیٹھے میرے پاؤں دبا رہے ہیں، میں نے کہا، حضرت! آپ نے یہ کیا کیا؟ فرمانے لگے کہ قاری صاحب! آپ نے خود ہی تو کہا تھا کہ میں تھکا ہوا ہوں تو میں نے سوچا کہ چلو میں آپ کے پاؤں دبا دیتا ہوں، آپ کو کچھ آرام مل جائیگا، قاری صاحب کہنے لگے حضرت! اگر آپ نے رات جاگ کر ہی گزارنی ہے تو چلیں میں قرآن سناتا ہوں، آپ قرآن ہی سنتے رہیں رات یوں بسر ہو جائیگی، چنانچہ قاری صاحب پھر مصلے پر آگئے، انہوں نے قرآن پڑھنا شروع کر دیا، حضرت نے قرآن سننا شروع کر دیا..... اللہ اکبر!

## ❖ اللہ کو راضی کرنے کا طریقہ:

سلف صالحین اللہ جل شانہ کو راضی کرنے کے لئے یوں عبادت کیا کرتے تھے، جیسے کوئی کسی روٹھے ہوئے کو مناتا ہے، سبحان اللہ! روٹھے ہوئے رب کو مناتے تھے، اگر کوئی غلام بھاگ جائے اور پھر پکڑا جائے تو وہ اپنے مالک کے سامنے آتا ہے تو کیا کرتا ہے؟ وہ اپنے مالک کے سامنے آکر ہاتھ جوڑ دیتا ہے، اپنے مالک کے پاؤں پکڑ لیتا ہے اور کہتا ہے میرے مالک آپ درگزر کر دیں، آئندہ میں احتیاط کروں گا، میرے دوستو! رمضان المبارک میں ہم اللہ رب العزت کے سامنے اسی طرح اپنے ہاتھ جوڑ دیں، سر بسجود ہو جائیں اور عرض کریں کہ اے اللہ! ہم نادم ہیں، شرمندہ ہیں، جو کوتاہیاں اب تک کر بیٹھے ہیں ان کو تو معاف کر دے، آئندہ زندگی ہم تقویٰ اور پرہیزگاری کے ساتھ گزارنے کی کوشش کریں گے۔

## ❖ آرام و سکون:

اہل دل حضرات اس مہینہ میں آرام کو خیر باد کہہ دیا کرتے تھے ہم بھی رمضان المبارک میں آرام کو خیر باد کہہ دیں، ہم سوچیں کہ سال کے گیارہ مہینے اگر ہم اپنی مرضی سے سوتے جاگتے ہیں تو ایک مہینہ ایسا بھی ہو جس میں ہم بہت کم سوئیں، اچھی بات ہے اگر آنکھیں نیند کو ترستی رہیں، اچھی بات ہے اگر جسم کو تھکا دیں، ہاں، کل قیامت کے دن اللہ رب العزت کے حضور یہ عرض کر سکیں گے کہ یا اللہ! زندگی کا ایک مہینہ تو ایسا گزرا تھا کہ آنکھیں نیند کو ترستی تھیں جسم آرام کو ترستا تھا۔

## ❖ ہماری تن آسانی:

ہمارے لئے ایک قرآن پاک تراویح میں سننا مشکل ہوتا ہے، بعض لوگ کہتے ہیں جی! فلاں مسجد میں جانا ہے، کیوں؟ جی! وہاں 30 منٹ میں تراویح ہو جاتی ہیں، فلاں جگہ

25 منٹ میں ہو جاتی ہے، ہم مسجد میں ڈھونڈتے پھرتے ہیں کہ کہاں ہم پانچ منٹ پہلے فارغ ہو سکتے ہیں، ہماری تن آسانی کا یہ حال ہے۔

## ❖ مستورات کا قرآن سے لگاؤ:

حضرت شیخ الہندؒ کے ہاں مستورات بھی تراویح میں قرآن پاک سنا کرتی تھی، آپ کے صاحبزادے قرآن پاک سناتے تھے اور پردے کے پیچھے گھر کی مستورات اور بعض دوسری عورتیں جماعت میں شریک ہو جایا کرتی تھیں، ایک دن حضرت کے صاحبزادے بیمار ہو گئے تو حضرت نے کسی اور قاری صاحب کو بھیج دیا، قاری صاحب نے تراویح میں چار پارے پڑھے، جب سحری کے وقت حضرت گھر تشریف لے گئے تو گھر کی عورتیں بڑی ناراض ہوئیں، کہنے لگیں، حضرت! آج آپ نے کس قاری صاحب کو بھیج دیا، اس نے تو بس ہماری تراویح خراب کر دی، پوچھا کیوں کیا ہوا؟ کہنے لگیں پتہ نہیں اسکو کیا جلدی تھی بس اس نے چار پارے پڑھے اور بھاگ گئے، پھر پتہ چلا کہ یہ عورتیں رمضان المبارک میں تراویح کی نماز میں سات قرآن پاک سنا کرتی تھیں، جی ہاں، کئی خانقاہوں پر تین قرآن پاک تراویح میں پڑھنے کا معمول رہا ہے، کئی خانقاہوں پر پورا رمضان المبارک اعتکاف کرنے کا معمول رہا ہے، ہمارے سلف صالحین یوں مجاہدہ کیا کرتے تھے یہ رمضان المبارک کمانے کا مہینہ ہے اپنے جسم کو تھکانے کا مہینہ ہے۔

## ❖ محنت کرنے کا مہینہ:

میرے دوستو! بقیہ سال تہجد میں جاگنا، ہم جیسے کمزور لوگوں کے لئے تو مشکل ہوتا ہے، چلو رمضان المبارک میں روزہ رکھنے کے لئے جاگ ہی جاتے ہیں تو پھر اس میں چند رکعت نفل بھی پڑھ لیا کریں، دن کے اوقات میں ہم قرآن پاک کی تلاوت میں وقت گزار دیا کریں، ایک مہینہ غیبت چھوڑ دیں لایعنی چھوڑ دیں، دوستوں کے ساتھ ایک ایک دو دو

گھنٹے کی ملاقاتیں چھوڑ دیں، ہم سب سے اجنبی بن جائیں ہم کہیں کہ یہ مہینہ تو اپنی ذات کے لئے محنت کرنے کا مہینہ ہے، کمانے کا مہینہ اس کو کمالیں جتنا کما سکتے ہیں۔

## ✽ ہماری سستی کا حل:

سلف صالحین جب قیامت کے دن اللہ رب العزت کے سامنے بڑے بڑے اعمال پیش کریں گے کوئی چالیس سال عشاء کے وضو سے فجر کی نماز پیش کرے گا، کوئی زندگی کی اتنی عبادت پیش کرے گا، اس وقت ہمیں ندامت ہوگی، کاش ہمارے عمل اس قابل ہوں کہ ہم اس وقت اللہ رب العزت کے سامنے رمضان المبارک کے روزے، اس کی تلاوت اور اس کی عبادت پیش کر سکیں اور کہیں کہ یا اللہ! ہم کمزور تھے گیارہ ماہ سستی کا شکار رہے، کچھ نہ کر سکے، ایک مہینہ ایسا تھا کہ جس میں ہم نے تیری رضا کے لئے پوری کوشش کی تو اسے قبول کر لے۔

میری قسمت سے الہی پائیں یہ رنگ قبول  
پھول کچھ میں نے چنے ہیں ان کے دامن کیلئے

## ✽ حضرت یوسفؑ سے بوڑھی عورت کی محبت کا واقعہ:

حضرت یوسف علیہ السلام کی خریداری کے لئے ایک بوڑھی عورت ”دعا گے کی اٹی“ لے کر چل پڑی تھی، کسی نے پوچھا کہ اماں تم کہاں جا رہی ہو؟ کہنے لگی یوسفؑ کو خریدنے جا رہی ہوں، اس نے کہا اماں! ان کو خریدنے کے لئے تو بڑے بڑے امیر آئے ہوئے ہیں، وقت کے بڑے بڑے نواب آئے ہوئے ہیں، امراء آئے ہوئے ہیں، تو یوسفؑ کو کیسے خرید سکے گی، کہنے لگی کہ میرا دل بھی جانتا ہے کہ یوسفؑ کو میں خرید نہیں سکو گی، لیکن میرے دل میں ایک بات ہے، وہ کہنے لگا کونسی بات؟ کہنے لگی کل قیامت کے دن جب اللہ رب العزت کہیں گے کہ میرے یوسفؑ کو خریدنے والے کہاں ہیں تو میں بھی



یوسفؑ کے خریداروں میں شامل ہو سکوں گی، اسی طرح میرے دوستو! جب اللہ جل شانہ کے سامنے ہمارے سلف صالحین اپنی زندگی کی اتنی اتنی عبادتیں پیش کریں گے تو ہم زندگی کا ایک مہینہ ہی پیش کر دیں کہ یا اللہ! اور کچھ نہ کر سکے ایک مہینہ کوشش کی تھی، تو اسی کو قبول فرمائے۔

## ✦ حضرت ابراہیمؑ سے پرندہ کی محبت:

جب حضرت ابراہیم علیہ السلام کو آگ میں ڈالا گیا، تو اس آگ کے شعلے اتنے بلند تھے کہ وہ آگ چالیس دن تک جلتی رہی، کوئی آگ کے قریب نہیں جاسکتا تھا، اس وقت ایک چھوٹا سا پرندہ چونچ میں پانی لے جا کر اس آگ کے اوپر ڈالتا تھا، کسی دوسرے پرندے نے اس سے کہا کہ بھئی! تیرے اس پانی ڈالنے سے آگ تو نہیں بجھ سکے گی، کہنے لگا، یہ تو میں بھی جانتا ہوں آگ نہیں بجھ سکے گی، لیکن میں نے ابراہیم خلیل اللہ علیہ السلام کی دوستی کا حق ادا کرنا ہے۔

## ✦ نجات کی صورت:

میرے دوستو! جانتے تو ہم سب ہیں کہ ہمارے گناہ زیادہ ہیں، کوششیں تھوڑی ہیں، لیکن دامن پھیلانے والی بات ہے، ہم رمضان المبارک کو اللہ تعالیٰ کی رحمتیں مانگتے ہوئے گزار دیں، کسی دنیا دار کا دروازہ کوئی آدمی ایک مہینہ کھٹکھٹاتا رہے تو وہ دنیا دار بھی دروازہ کھول دیتا ہے، ہم تو رب العالمین کا دروازہ کھٹکھٹائیں گے، جب ہم پورے خلوص کے ساتھ اپنے گناہوں کی معافی مانگیں گے تو یقیناً اس کی رحمت جوش میں آئے گی اور ہمارے لئے مغفرت کا پیغام لائے گی، ہماری نجات کا دارودار تو محبوب حقیقی کی ایک نگاہ بلکہ نیم نگاہ پر موقوف ہے ”وما ذلک علی اللہ بعزیز“ اللہ رب العزت ہمیں اپنی رحمت سے خصوصی حصہ نصیب فرمادے۔ (آمین) (خطبات ذوالفقار)

واخرو دعوانا ان الحمد لله رب العلمین

اللَّهُ اللَّهُ اللَّهُ

اللَّهُ کو اپنا بنا لو

اللَّهُ کو دل میں بسالو	اللَّهُ کو اپنا بنا لو
اللَّهُ سے لو لگا لو	اللَّهُ کو دل میں بسا لو
روٹھے ہوئے رب کو منالو	یہ زندگی ایک مہلت ہے
اللَّهُ سے رشتہ جوڑو	اب سب رشتوں کو چھوڑو
اللَّهُ سے لو لگا لو	ہر غیر سے ہٹ کٹ کے
اللَّهُ سے دوری کیسی؟	اللَّهُ سے غفلت کیسی؟
اللَّهُ کو ورد کو بنا لو	اب سب وردوں کو چھوڑو
اللَّهُ کو اپنا بنا لو	اللَّهُ کو اپنا بنا لو

اللَّهُ اللَّهُ اللَّهُ

يَا أَيُّهَا الَّذِينَ آمَنُوا كَتَبَ عَلَيْكُمُ الصِّيَامُ

روزے کیوں فرض کئے گئے

از افادات

محبوب العلماء و صلحاء عارف باللہ  
حضرت مولانا پیر ذوالفقار احمد نقشبندی مجددی مدظلہ

بِسْمِ اللّٰهِ الرَّحْمٰنِ الرَّحِیْمِ

## اقتباس

ڈاکٹروں نے یہ تحقیق کی ہے کہ ایک مہینہ کے روزہ رکھنے سے بہت سی بیماریاں انسان کے جسم سے خود بخود دور ہو جاتی ہیں، روزوں کا جسمانی طور پر بھی فائدہ ہے اور روحانی طور پر بھی، کئی بندے وہ بھی ہوتے ہیں کہ جن کے گھر کا غسل خانہ غریب آدمی کے گھر سے بھی زیادہ مہنگا ہوتا ہے، پورا سال وہ اپنی مرضی سے کھاتے پیتے ہیں، اگر رمضان المبارک کے روزے نہ ہوتے تو ہو سکتا ہے انہیں یہ پتہ ہی نہ چلتا کہ جو غریب آدمی اپنے گھر میں بچوں کے ساتھ بھوکا ہے اسکے ساتھ کیا گزرتی ہے؟ اللہ تعالیٰ نے روزے فرض کر کے ہمارے اوپر احسان کیا، انسان جب سارا دن نہ کچھ کھائے، نہ پیئے، تب خیال آتا ہے کہ جو بھوکا رہتا ہوگا اس کا کیا حال ہوتا ہوگا۔

حضرت مولانا پیر ذوالفقار احمد نقشبندی

مجددی زید مجدہ

## روزے کیوں فرض کئے گئے

الحمد لله وكفى وسلام على عباده الذين اصطفى اَمَّا بَعْدُ

اعوذ بالله من الشيطان الرجيم

بسم الله الرحمن الرحيم

ياايها الذين امنوا كتب عليكم الصيام كما كتب على الذين من

قبلكم لعلكم تتقون۔

سبحان ربك رب العزة عما يصفون وسلام على المرسلين

والحمد لله رب العلمين۔

اللهم صل على سيدنا محمد وعلى آل سيدنا محمد وبارك وسلم

اللهم صل على سيدنا محمد وعلى آل سيدنا محمد وبارك وسلم

اللهم صل على سيدنا محمد وعلى آل سيدنا محمد وبارك وسلم

## روزے کیوں فرض کئے گئے؟

اس آیت کریمہ میں روزوں کا فلسفہ اور حکمت بیان کی گئی ہے کہ روزوں کو کیوں

فرض کیا گیا؟ سوچنے کی بات ہے اللہ تعالیٰ ایمان والوں کو سزا تو نہیں دینا چاہتے، یا اللہ تعالیٰ

اس بات پر خوش تو نہیں ہوتے کہ میرے بندے بھوکے پیاسے رہیں، بندوں کو بھوکے رکھ کر

اسے کوئی فائدہ تو نہیں ہوتا، کیوں ارشاد فرمایا گیا کہ تم روزے رکھو؟ معلوم یہ ہوتا ہے اس میں

ہمارا بھلائی فائدہ ہے، بتلایا گیا کہ اس لئے فرض کئے گئے کہ تم پرہیزگار بن جاؤ۔

## روزے کا فلسفہ و حکمت:

روزے کا فلسفہ اور حکمت کیا ہے؟ وہ یہ ہے کہ انسان کے اندر تقویٰ اور پرہیزگاری پیدا ہو جائے، ایک صحابیؓ حضرت ابی بن کعبؓ سے کسی صحابیؓ نے پوچھا تقویٰ کیا ہے؟ فرمایا کبھی خاردار راستہ سے گزرے ہو؟ کہا کئی دفعہ گزرا ہوں، کیسے گزرتے ہو؟ کہا حضرت بڑا بچا کر سٹ سٹنا کر کہہیں میرا دامن الجھ نہ جائے، فرمایا اسی کا نام تقویٰ ہے کہ اے انسان! تو ایسے سنبھل کے زندگی گزار کہ تیرا دامن کسی گناہ میں آلودہ نہ ہو جائے اسی کو تقویٰ اور پرہیزگاری کہتے ہیں، روزہ صرف بھوکا پیاسا رہنے کا نام نہیں یعنی صرف کھانے اور پینے کا ہی روزہ نہیں ہوتا، آنکھ کا بھی روزہ ہوتا ہے، زبان کا بھی روزہ ہوتا ہے، کان کا بھی روزہ ہوتا ہے، دل و دماغ کا بھی روزہ ہوتا ہے، روزہ دار انسان تو سر سے لے کر پاؤں تک روزہ دار ہوتا ہے۔

## روزے کا کمال:

روزے کا کمال نصیب ہی تب ہوتا ہے جب انسان سارے کا سارا روزہ دار ہو، اسی لئے حدیث پاک میں آتا ہے کہ بعض روزہ دار ایسے ہیں، جنہیں بھوکا پیاسا رہنے کے سوا کچھ حاصل نہیں ہوتا، کیوں؟ روزہ تو رکھا، لیکن دوسرے کی غیبت کی، روزہ تو رکھا لیکن جھوٹ بولا، روزہ تو رکھا لیکن دوسرے کو دھوکہ دیا، روزہ تو رکھا لیکن دوسرے کے حق کو پامال کیا، جب روزہ رکھ کر ایسا کیا تو گویا روزے کا ثواب جاتا رہا، اسی لئے حدیث پاک میں آتا ہے کتنے بندے ایسے ہیں جنہیں روزے سے بھوکا پیاسا رہنے کے سوا کچھ حاصل نہیں ہوتا۔

## روزے کے آداب:

روزے کے کچھ آداب ہیں، ایک ہم جیسے عوام الناس کا روزہ ہے، وہ تو یہ ہے کہ کھانے پینے سے پرہیز کریں، ایک ہے خواص کا روزہ اور وہ یہ ہے کہ جس طرح کھانے پینے

سے پرہیز کریں اس طرح دوسرے تمام گناہوں سے پوری طرح پرہیز کرے، مثلاً آنکھ کے گناہ سے پرہیز، کان کے گناہ سے پرہیز، زبان کے گناہ سے پرہیز، گویا روزہ کی حالت میں گناہوں سے بچیں۔

## ❖ زیادہ روزہ لگنے کی وجوہات:

عام طور پر دیکھا گیا ہے کہ جو آدمی پرہیزگاری کے ساتھ روزہ رکھتا ہے، اسے بھوک پیاس بہت کم محسوس ہوتی ہے اور زیادہ بھوک پیاس اسی کو لگتی ہے جو بد پرہیزیاں کرتا ہے۔

## ❖ غیبت سے پرہیز:

حضور صلی اللہ علیہ وسلم کے دور کی بات ہے یہ واقعات اسلئے پیش آئے کہ ہم جیسوں کے لئے آئندہ مثال بن سکیں، دو عورتوں نے روزہ رکھا اور روزہ ان کو اتنا لگا کہ وہ مرنے کے قریب ہو گئیں، یہ بات حضور صلی اللہ علیہ وسلم کی خدمت میں عرض کی گئی، آپ صلی اللہ علیہ وسلم نے فرمایا کہ انہیں کہیں کہ کلی کریں، دونوں کو کہا گیا کہ کلی کریں، چنانچہ ان کے منہ سے گوشت کے چھوٹے چھوٹے ٹکڑے نکلے، وہ حیران کہ ہم نے کچھ نہیں کھایا پیا، یہ کیا ہوا؟ حضور صلی اللہ علیہ وسلم نے بتلایا کہ یہ دراصل روزہ رکھ کر دوسروں کی غیبت کرتی رہیں اور غیبت کرنا ایسا ہی ہے جیسے کسی مردار کا گوشت کھانا، اللہ تعالیٰ نے عبرت بنا دیا تاکہ لوگ نصیحت حاصل کریں۔

## ❖ ایمان کیلئے ڈھال:

فقہاء نے لکھا ہے کہ اگر روزہ دار سے کوئی بندہ جھگڑا یا زیادتی بھی کرے تو یہ کہہ دے کہ میں روزہ دار ہوں، یوں پرہیزگاری کے ساتھ روزہ رکھے گا تو ایمان کے لئے ڈھال بن جائے گا، یہ روزہ اللہ کے سامنے سرخروئی کا ذریعہ بن جائے گا۔

## روزوں کا مقاصد:

ہمارے اندر پرہیزگاری پیدا کرنے کیلئے روزہ فرض کئے گئے، جیسے ماں بھص اوقات اپنے بچے کو کوئی چیز کھانے نہیں دیتی، اسلئے کہ اس میں بچے کا فائدہ ہوتا ہے، بچے کا جی چاہا کہ میں برف کا گولا کھاؤں، ماں نہیں دیتی، اس ماں کو بچے کے ساتھ کوئی دشمنی تو نہیں ہوتی، ماں بچے کو محروم نہیں رکھنا چاہتی، ماں بچے کو رلانا پسند نہیں کرتی، اس میں بچے کا اپنا فائدہ ہوتا ہے، بالکل اسی طرح اللہ تعالیٰ نے ہمیں حکم دیا ہے کہ روزہ رکھو اس میں ہمارے لئے خود فائدہ ہے، اپنی ذات کیلئے فائدہ ہے۔

## روزہ اور ڈاکٹروں کی تحقیق:

ڈاکٹروں نے یہ تحقیق کی ہے کہ ایک مہینہ کے روزہ رکھنے سے بہت سی بیماریاں انسان کے جسم سے خود بخود دور ہو جاتی ہیں، روزوں کا جسمانی طور پر بھی فائدہ ہے اور روحانی طور پر بھی، کئی بندے وہ بھی ہوتے ہیں کہ جن کے گھر کا غسل خانہ غریب آدمی کے گھر سے بھی زیادہ مہنگا ہوتا ہے، پورا سال وہ اپنی مرضی سے کھاتے پیتے ہیں، اگر رمضان المبارک کے روزے نہ ہوتے تو ہو سکتا ہے انہیں یہ پتہ ہی نہ چلتا کہ جو غریب آدمی اپنے گھر میں بچو لیا کے ساتھ بھوکا ہے اسکے ساتھ کیا گزرتی ہے؟ اللہ تعالیٰ نے روزے فرض کر کے ہمارے اوپر احسان کیا، انسان جب سارا دن نہ کچھ کھائے، نہ پیئے، تب خیال آتا ہے کہ جو بھوکا رہتا ہوگا اس کا کیا حال ہوتا ہوگا۔

## بیمار پرسی کرنا اور پڑوسیوں کا خیال رکھنا:

حدیث پاک میں آتا ہے کہ قیامت کے دن ایک آدمی کو کھڑا کیا جائے گا اللہ تعالیٰ فرمائیں گے اے میرے بندے میں بھوکا تھا، تو نے مجھے کھانا نہیں کھلایا، وہ حیران ہو جائے گا



کہ یا اللہ تیری شان بڑی ہے، آپ بھوک پیاس سے منزہ و مبرا ہیں، اللہ تعالیٰ پھر فرمائے گا اے میرے بندے! میں بیمار تھا تو نے میری بیمار پرسی نہیں کی، وہ بندہ حیران رہ جائے گا، حیران ہو کر عرض کرے گا یا اللہ! یہ کیسی بات ہے کہ آپ بھوکے پیاسے تھے، میں نے کھانا نہیں کھلایا، آپ بیمار تھے میں نے بیمار پرسی نہیں کی، اللہ تعالیٰ فرمائیں گے کہ دنیا میں فلاں موقع پر تیرا پڑوسی بھوکا اور پیاسا تھا تو اسے کھانا کھلاتا یہ ایسا ہی ہوتا جیسے تو نے مجھے کھانا کھلادیا، اگر بیمار کی عیادت کرتا ایسا ہی تھا جیسے تو نے میری عیادت کی، انسان کو اس وقت احساس ہوگا کہ دوسرے انسانوں کی ننگساری پر کیا ثواب ہوتا ہے، آج کا اچھا پڑوسی بن جانا بھی قسمت والے کو نصیب ہوتا ہے، آج تو لڑائی ہی پڑوسیوں سے ہوتی ہے، حالانکہ پڑوسی کے حق کے بارے میں حضور اللہ علیہ وسلم فرماتے ہیں کہ جبرئیل علیہ السلام میرے پاس اتنی بار آئے کہ مجھے شک ہوا کہ مرنے کے بعد پڑوسی کو وراثت میں شامل کر لیا جائے گا، لیکن ہمارا جھگڑا چلتا ہی پڑوسیوں کے ساتھ ہے، بچوں کی چھوٹی چھوٹی باتوں پر آپس میں الجھ پڑتے ہیں، تھوڑی دیر میں رشتے ناتے ختم کر کے رکھ دیتے ہیں، حالانکہ بات کو اگر سلجھانا چاہیں تو سلجھ بھی جاتی ہے۔

## ✦ اچھے اخلاق:

حدیث میں ہے ”میں مکارم اخلاق کی تکمیل کے لئے بھیجا گیا ہوں“ مکارم اخلاق میں سے ایک یہ ہے کہ پڑوسی کے ساتھ اچھا سلوک کیا جائے، آج اس بات کی طرف توجہ دینا بڑا مشکل معاملہ ہے، پڑوسی کی بات اور ہے بھائیوں کا ایک دوسرے کے ساتھ ایک بن کے رہنا بڑا مشکل ہے، ہمارے اندر کی برائیوں کے اثرات ساتھ والوں پر پڑتے ہیں۔

## ✦ روزہ رکھنے کا اصل مقصد کیا ہے:

روزہ رکھنے کا اصل مقصد یہی ہے کہ بھوکا پیاسا رہنے سے انسان کو رزق کی قدر

معلوم ہو اور اس کے اندر پرہیزگاری پیدا ہو۔

## ❖ نعمتوں کی قدر:

دیکھئے روٹی کا ایک لقمہ کتنے مراحل سے گزر کر ہمارے منہ میں آتا ہے، زمین، پانی، ہوا، سورج کی دھوپ یہ سب چیزیں استعمال ہونیں، تب گندم کا پودا بڑا ہوتا ہے، پھر انسان نے کاٹا صاف کیا، آگ پر پکایا، تب جا کر روٹی ہمارے سامنے آئی، جب اتنے مراحل سے گزر کر یہ نعمت ہمارے سامنے آتی ہے، ہم اسے کھاتے ہوئے بسم اللہ بھی نہیں پڑھتے، کتنی عجیب بات ہے۔

## ❖ عجیب واقعہ:

ہمارے دادا پیر حضرت فضل علی قریشیؒ کی زمین تھی اس میں خود مل چلاتے تھے، خود پانی دیتے تھے، خود کاٹتے، خود بچ نکالتے، پھر وہ گندم گھر آتی تھی، پھر رات کو عشاء کے بعد میاں بیوی اسے پیسا کرتے اور اس آٹے سے بنی ہوئی روٹی خانقاہ میں مریدوں کو کھلائی جاتی تھی، آپ اندازہ کیجئے حضرتؒ یہ سب کچھ خود کرتے تھے، حضرتؒ کی عادت تھی کہ ہمیشہ با وضو رہتے تھے گھر والوں کی بھی یہی عادت تھی، ایک دن حضرت نے کھانا پکویا اور خانقاہ میں لے آئے، اللہ اللہ سیکھنے والے سالکین آئے ہوئے تھے، وہ کھانا حضرتؒ نے ان کے سامنے رکھا جب وہ کھانے لگے آپ نے انہیں کہا فقیر و (حضرت قریشیؒ مریدوں کو فقیر کہتے تھے) تمہارے سامنے جو روٹی پڑی ہے، اس کے لئے مل چلایا گیا تو وضو کے ساتھ، پھر بچ ڈالا گیا تو وضو کے ساتھ، پھر اس کو پانی دیا تو وضو کے ساتھ، پھر اس کو کاٹا گیا تو وضو کے ساتھ، پھر گندم بھوسے سے الگ کی گئی تو وضو کے ساتھ، پھر گندم کو پیسا گیا تو وضو کے ساتھ، پھر آٹا گوندھا گیا وضو کے ساتھ، پھر روٹی پکائی گئی وضو کے ساتھ، پھر آپ کے سامنے کھانا لاکر رکھا گیا وضو کے ساتھ۔

”کاش کہ تم وضو کے ساتھ اسے کھا لیتے“

## کھانے کے آداب:

اب سوچیں کہ جو لقمہ ہمارے سامنے آتا ہے وہ کتنے مراحل سے گزر کر آتا ہے، اللہ رب العزت کو وہ بندہ بڑا پسند ہے جو اس نعمت کی قدر کرے، حضور صلی اللہ علیہ وسلم کی عادت شریفہ تھی کہ جب کھانا کھاتے تھے، بیٹھ کے کھاتے تھے نہایت عجز کے ساتھ، جیسے کسی آقا کے سامنے اس کا غلام ادب سے بیٹھ کر کھایا کرتا ہے، حضور صلی اللہ علیہ وسلم اللہ تعالیٰ کی یاد کے ساتھ بیٹھ کے کھایا کرتے تھے، بندہ کھانا کھائے دل میں نعمت کا احساس ہو کہ یا اللہ یہ تیری نعمت ہے۔

## رزق کی تقسیم:

اللہ تعالیٰ کی اتنی بڑی مخلوق ہے پھر بھی وہ ہمیں رزق دینا نہیں بھولتا، اس لئے اگر کھانے میں کوئی سڑی سبزی بھی آجائے تو یہ نہ دیکھیں کہ کھانے کو سبزی ملی بلکہ یہ دیکھیں کہ جب اللہ تعالیٰ نے رزق کو تقسیم کیا تو ہمیں یاد رکھا، یہ اس مالک کی مہربانی ہے تو روزہ کا اصل مقصد ہمارے اندر اللہ تعالیٰ کی نعمت کا احساس پیدا کرتا ہے، تاکہ پرہیزگاری پیدا ہو۔

(خطبات ذوالفقار)

وآخر دعوانا ان الحمد لله رب العالمین

اللّٰهُ اللّٰهُ اللّٰهُ

آہ

آہ جاتی ہے فلک پراثر لانے کے لئے  
بادلو! ہٹ جاؤ دیدو راہ جانے کے لئے

اے صبا! ہاں عرض کر عرش الہی تھام کے  
اے خدا! اب پھیر دے رخ گردش ایام کے

صلح تھی کل جن سے اب وہ برسر پیکار ہیں  
وقت اور تقدیر دونوں درپے آزار ہیں

ڈھونڈتے ہیں اب مداوا سوزش غم کے لئے  
کر رہے ہیں زخمی دل فریاد مرہم کے لئے

رحم کراپنے نہ آئیں کرم کو بھول جا  
ہم تجھے بھولے ہیں لیکن تو نہ ہمکو بھول جا

خلق کے راندے ہوئے دنیا کے ٹھکرائے ہوئے  
آئے ہیں اب تیرے در پر ہاتھ پھیلائے ہوئے

خوار ہیں بدکار ہیں ڈوبے ہوئے ذلت میں ہیں  
کچھ بھی ہیں لیکن تیرے محبوب کی امت میں ہیں

حق پرستوں کی اگر کی تو نے دلجوئی نہیں  
طعنہ دینگے بت کہ مسلم کا خدا کوئی نہیں

اللّٰهُ اللّٰهُ اللّٰهُ

يا ايها الذين آمنوا كتب عليكم الصّٰء كما كتب على الذين من قبلكم لعلكم تتقون

# روزے کے فوائد

ازافادات

محبوب العلماء و الصلحاء عارف باللّٰه  
حضرت مولانا پیر ذوالفقار احمد نقشبندی مجددی مدظلہ

## روزے کے فوائد

الحمد لله وكفى وسلام على عباده الذين اصطفى اَمَّا بَعْدُ

اعوذ بالله من الشيطان الرجيم ○ بسم الله الرحمن الرحيم ○  
يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ۔ (پارہ ۲- رکوع ۶- آیت ۱۷۸)

سبحان ربك رب العزة عما يصفون وسلام على المرسلين  
والحمد لله رب العلمين۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

اللهم صل على سيدنا محمد وعلى آل سيدنا محمد وبارك وسلم۔

### براہ راست خطاب:

یا ایہا الذین آمنوا — اے ایمان والو! اس آیت مبارکہ میں اللہ رسماً  
العزت، ایمان والوں سے براہ راست مخاطب ہیں، یہ ایمان والوں کے لئے بڑے اعزاز کی  
بات ہے، جیسے وقت کا بادشاہ اگر کسی گدھا گاڑی والا جا رہا ہو، بادشاہ نے سواری روک کر اس  
سے کوئی بات پوچھی تو اس واقعہ کو وہ بھول نہیں سکتا، بلکہ جب بھی کہیں اس کا تذکرہ کرے گا تو  
وہ لوگوں کو بتائے گا کہ دیکھو، میری کیا حیثیت تھی؟ پھر بھی فلاں موقعہ پر بادشاہ نے مجھ سے  
گفتگو کی، تو جو نسبت مہتر کو بادشاہ سے ہے، اور جو نسبت گدھے والے کو بادشاہ سے ہے، اللہ  
رب العزت کے سامنے ہماری وہ نسبت بھی نہیں ہے، ہم مخلوق ہیں، وہ خالق ہے، ہم عاجز

ہیں، وہ عظمت والا ہے، ہم فانی ہیں، وہ باقی رہنے والا ہے، تو پھر کیا براہ راست ہم سے انکا خطاب کرنا بہت ہی اعزاز اور شرف کی بات نہ ہوگی؟ بلکہ یہ تو ایمان والوں کیلئے بہت پیارا خطاب ہے۔

## ✿ اپنائیت کا اظہار:

یا اس خطاب ”یا ایہا الذین آمنوا“ کو یوں سمجھیں کہ جو قرسی ہوتا ہے، اس کا نام پکارنے کے بجائے، رشتہ داری کا نام لیکر پکارا جاتا ہے، مثلاً باپ کہتا ہے، اے بیٹے! بیٹے کو اس کا نام لیکر نہیں پکارتا، کیونکہ وہ مزہ نہیں ملتا، جو مزہ بیٹا کہنے میں ملتا ہے، اور بیٹے کو نام سننے میں وہ مزہ نہیں ملتا جو لفظ بیٹا کے سننے میں ملتا ہے، کیونکہ باپ کی زبان سے وہ بیٹے کا لفظ سنتا ہے، تو وہ پھر شفقت و پیارا اور اپنائیت کا مزہ محسوس کرتا ہے۔

اللہ رب العزت نے بھی آیت مبارکہ ”یا ایہا الذین آمنوا“ میں اپنے بندوں کو ان کے ایمانی رشتہ کا تذکرہ کر کے بلایا کہ اے ایمان والو! اے وہ بندو، جو روزِ ازل سے رب حقیقی کے ساتھ پیمانِ وفا کا عہد کر چکے ہو، میری توحید کی امانت اپنے سینوں میں بھر چکے ہو، میرے محبوب صلی اللہ علیہ وسلم کی رسالت کو مان کر ان کی غلامی کا عہد کر چکے ہو، تو اس خطاب ”یا ایہا الذین آمنوا“ میں اپنائیت کا اظہار ہے۔

## ✿ محبت و پیار کا خطاب:

اس کو ایک اور مثال سے سمجھئے کہ جب میرے شیخ فوت ہو گئے، تو پوری دنیا میں مجھے کوئی ایسا بندہ نہیں ملتا تھا، جو مجھے بیٹا کہہ کر پکارے، میں ترستا تھا، مگر ایک مرتبہ ایک ملک میں جانا ہوا، وہاں علماء کا ایک گھرانہ تھا، ان میں ایک بہت بزرگ اور بوڑھے آدمی تھے، ان کی اہلیہ جب بھی ہم سے فون پر بات کرتی، تو ہمیشہ مجھے بیٹا کہتی، اس لفظ میں مجھے کوئی ایسی کشش محسوس ہوتی کہ میرا دل چاہتا کہ جب بھی میں اس ملک میں جاؤں، تو ضرور ان سے

فون پر بات کروں، کیونکہ جب بھی فون پہ وہ مجھ سے بات کرتی، تو پوچھتی بیٹے! کیسے ہو؟ اس وقت مجھے احساس ہوا کہ اس لفظ کے اندر کیا محبت اور اپنائیت ہے، اسی طرح خدائے پاک کے اس خطاب میں محبت و پیار اور اپنائیت کا اظہار ہے۔

## ✽ اپنائیت کا اثر ہی کچھ اور.....:

اس کی ایک مثال اور سنئے، کسی کتاب میں علامہ شبیر احمد عثمانی کے متعلق پڑھا تھا کہ وہ حضرت مفتی محمد شفیع کے یہاں کراچی تشریف لائے، یہ وہ دور تھا کہ جب ان کے علم کا ہر طرف چمچہ تھا، کوئی انہیں علامہ کہتا، کوئی شیخ وقت کہتا، تو کوئی انہیں استاذ الاستاذہ کہتا، تو علامہ حضرت مفتی شفیع کے یہاں آئے، مفتی صاحب کی والدہ رشتہ میں ان کی ممانی لگتی تھیں، انہوں نے آنے کے بعد فرمایا کہ یہاں آنے کے دو مقصد ہیں، ایک تو یہ کہ سب سے ملاقات ہو جائے اور ایک یہ کہ میں ضعیفہ ممانی سے ملوں، کیونکہ جب بھی ان سے میں ملتا ہوں تو وہ کہتی ہیں ”بیٹا جیتے رہو“ تو کہنے لگے کہ یہ لفظ مجھے اتنا پیارا لگتا ہے کہ میں نے اس ملک کا سفر ہی اس لفظ کو سننے کے لئے کیا، تو پیار اور اپنائیت کے لفظ کا اثر ہی کچھ اور ہوتا ہے۔

ہمارے حضرت غلام حبیب نقشبندیؒ خود اپنا واقعہ سناتے تھے، کہ ایک بڑے بزرگ شیخ تھے، ہم ملاقات کے لئے جب گئے تو وہ لیٹے ہوئے تھے، میں نے چاہا کہ میں ان کے پاؤں دباؤں، جیسے ہی میں نے پاؤں کو ہاتھ لگایا، وہ اٹھ کر بیٹھ گئے، اور کہنے لگے، نہیں..... نہیں..... آپ مت دبائیے، حضرت فرمانے لگے، کہ میری آنکھوں سے آنسو نکل آئے، کہ ہائے کاش! اب تو اس وقت دنیا میں کوئی ایسا نہیں رہا جو اپنے پاؤں کو مجھے ہاتھ لگانے دے، جب بڑے حضرات چلے جاتے ہیں، تب اس کا احساس ہوتا ہے، تو بڑوں کے کلام و انداز میں پیار و محبت اور اپنائیت ہوا کرتی ہے۔

اسی طرح سمجھئے کہ ”یا ایہا الذین آمنوا“ اس خطاب میں اللہ رب العزت کی

طرف سے بہت زیادہ پیار، اپنائیت اور ایمانی رشتہ کا اظہار ہے۔



## ❁ قرب و وصال کا ذریعہ:

اس اپنائیت کے اظہار کے بعد فرمایا: کتب علیکم الصیام تمہارے اوپر روزے فرض کر دیئے گئے، مقصد یہ ہے کہ مجھ سے محبت کا دعویٰ کرنے والو، تم ایک مہینہ کے لئے ہر طرف سے اپنی نظریں ہٹا لو، اور ایک مہینہ کیلئے نفسانی لذتوں کو ہمارے قرب و وصال کے خاطر قربان کر دو، کیونکہ دنیا کا دستور بھی یہی ہے کہ کچھ لینے کے لئے کچھ دینا پڑتا ہے، آپ بیچ ڈالیں گے تو آپ کو درخت ملے گا، قیمت ادا کریں گے تو کوئی چیز ملے گی، عمل ہوگا تو رد عمل بھی ہوگا، لہذا اگر تم ہم سے ملاقات کرنا چاہتے ہو، ہمیں راضی کرنا چاہتے ہو، ہمارا قرب و وصال چاہتے ہو، تو اس کی قیمت ادا کرو، مگر قربان جائیے کہ اس کی قیمت بھی کتنی معمولی رکھی، وہ یہ کہ ایک مہینہ روزہ دار بن کر رہو، یہ کوئی مشکل شرط اور کٹھن کام نہیں، کیونکہ محبوب اگر اپنے قرب و ملاقات کے لئے اپنی طرف بلائے، تو پھر طالب اور محبت تو سر کے بل جانے کو تیار ہوتا ہے۔

میرے گھر کے راستہ میں کوئی کہکشاں نہیں ہے ☆ انہیں پتھروں پر چل کے آگرا سکو تو آؤ

## ❁ میں تیرا ہوجاؤں:

لوگ تو کہتے ہیں کہ ہم اپنے محبوب کی خاطر اپنا مال لٹانے کو تیار ہیں، اپنی جان دینے کو تیار ہیں، بلکہ دنیا کی نفسانی محبتوں کا حال دیکھئے، کہ ایک خاتون شیریں نے اپنے چاہنے والے فرہاد سے کہا تھا کہ اس پہاڑ سے دودھ کی نہر نکالو، تو کتابوں میں لکھا ہے کہ اس نے پہاڑ کھودنا شروع کر دیا، اگر دنیا کے فانی محبوب کی خاطر لوگ پہاڑ کو توڑنے پر آمادہ ہو جاتے ہیں، تو اے ہمارے چاہنے والو! تم ہماری ملاقات، ہماری رضا کی خاطر کیا ایک مہینہ کے روزے بھی نہیں رکھ سکتے؟

اس لئے اپنائیت کے اظہار کے بعد فرمایا ”کتب علیکم الصیام“ تمہارے اوپر روزہ فرض کیا گیا، تاکہ اس کے بدلہ تمہیں میری ملاقات، میرا وصل اور قرب نصیب ہو جائے، اور میں تمہارا ہو جاؤں۔

حدیث قدسی ہے:

قال اللہ عزوجل کل عمل ابن آدم له الا الصیام فانہ لی وانا اجزی بہ۔ (بخاری رقم الحدیث

انسان کے جتنے بھی اعمال ہیں ان کا اجر لکھا جاتا ہے سوائے روزہ کے۔

(۱۹۰۳)

فانہ لی اسلئے کہ روزہ میرے لئے ہے، اور انا اجزی بہ، اور روزہ کا بدلہ میں ہوں، روزے کے بدلے میں خود ہی اس بندے کو مل جاتا ہوں، کتنی بڑی بات ہے، جو چاہنے والے ہوتے ہیں، وہ تو محبوب کو چاہتے ہیں، چاہے کسی قیمت پہ انہیں ملے، کسی نے کیا ہی خوب کہا۔

اس شرط پہ کھیلوں گی پیار کی میں بازی ☆ جیتوں تو تجھے پاؤں ہاروں گی تو میں تیری تو ایمان والوں کے لئے یہ کتنی خوشی کی بات ہے، کہ فقط ایک مہینہ روزہ رکھنے کا بدلہ یہ ملا کہ ”انا اجزی بہ“ اس بندے کو میں مل جاتا ہوں۔

## ❖ یہ نئی پابندی نہیں:

روزہ کی فرضیت کے بعد ممکن تھا کہ لوگوں کے دلوں میں بات آتی کہ اللہ تعالیٰ ہم سے خفا ہو گئے، لہذا انہوں نے ہم پر پابندیاں لگا دیں، تم کھا نہیں سکتے، پی نہیں سکتے، بیوی سے مل نہیں سکتے، تو اس وہم کو بھی دور کرتے ہوئے فرمایا کہ ”کتب علی الذین من قبلکم“ یہ پابندی تم پر نہیں لگی تم سے پہلے والوں پر بھی پابندی عائد ہوئی تھی، یہ اس کی کنٹی نویشن ہے، کوئی نئی پابندی نہیں، بلکہ تم سے پہلے جو ہمارے عاشق اور چاہنے والے دنیا میں

گزرے، یہ عمل وہ بھی کرتے گئے، تم بھی وہ ہی عمل کرو۔

## ❖ ایامِ بیض کے روزے:

چنانچہ روزہ ایک ایسی عبادت ہے کہ تمام انبیاء نے رکھا، حضرت آدمی علیہ السلام کے بارے میں آتا ہے کہ جب ان کو دنیا میں بھیجا گیا، تو ان کا جنتی حسن جنت ہی میں رہ گیا، ایک مرتبہ پانی میں اپنا چہرہ دیکھا، اور جنت کا حسن و جمال اور رعنائی ان کو نظر نہ آئی، تو وہ افسردہ ہوئے اور کہنے لگے، اے اللہ! جنت کی پوشاک بھی لے لی گئی، اور وہ حسن و جمال بھی لے لیا گیا، ارشادِ بانی ہوا کہ تم مہینے کے تین روزے رکھ لیا کرو، جن کو ایامِ بیض کہتے ہیں، مشہور قول کے مطابق چاند کے اعتبار سے وہ تاریخ ۱۳/۱۴/۱۵ ہے، چونکہ ان تین تاریخوں میں چاند کی روشنی بھر پور ہوتی ہے، راتیں روشن ہوتی ہیں، تو ان روزوں کی برکت سے آپ کے چہرے پہ جو نور آئے گا وہ جنتی نور کے مشابہ ہوگا، چنانچہ انہوں نے ایامِ بیض کے روزے رکھنے شروع کئے۔

## ❖ نبیوں کے روزے:

حضرت نوح علیہ السلام نے بھی روزے رکھے، حضرت داؤد علیہ السلام کو اللہ نے دنیا کی بادشاہی بھی دی، اور پیغمبری بھی عطا کی، انہوں نے ایک دن روزہ ایک دن افطار کا معمول بنایا، اس طرح وہ سال کے چھ مہینے روزہ رکھتے تھے۔

حضرت موسیٰ علیہ السلام جب کوہِ طور پر گئے، تو انہوں نے چالیس دن روزہ رکھے، حضرت یحییٰ علیہ السلام نے بھی روزے رکھے، حضرت عیسیٰ علیہ السلام نے بھی دو مہینے روزہ رکھے اور تو اور ہندو، برہمن بھی چوبیس روزے رکھتے ہیں، اور وہ اس کو برت کہتے ہیں،

جین دھرم میں بھی چالیس دن کا روزہ ہے۔

## ❖ غیروں کی شہادت:

یہاں ایک نکتہ سمجھ میں آتا ہے کہ نبی علیہ الصلوٰۃ والسلام تو امی تھے، امی کا مطلب ہے کہ جس نے کسی کے سامنے شاگرد بن کر تعلیم نہ پائی ہو، چنانچہ آپ نے نہ تو کوئی کتاب پڑھی، نہ تقابل ادیان کا کوئی مضمون پڑھا، نہ آپ کو کسی نے عیسائیت پڑھائی، نہ یہودیت، نہ انبیاء کے مذاہب پڑھائے؛ مگر اس کے باوجود اللہ رب العزت کے پیارے محبوب نے فرمایا۔

”کما کتب علی الذین من کہ روزہ پہلے لوگوں پر بھی فرض تھا

قبلکم“

پچھلے لوگوں سے متعلق کوئی بندہ ایسی بات کر ہی نہیں سکتا، جس کے پاس علم نہ ہو، تو یہ آپ کے علم اور معجزہ کی دلیل ہے، کیونکہ بغیر علم کیسے کوئی دعویٰ کر سکتا ہے، مگر آپ نے ایسی کئی بات فرمائی کہ جو سو فیصد برحق اور سچ ہے، چنانچہ از مائیکلو پیڈیا آف برٹانیکا میں روزے فاسٹنگ کے عنوان کے تحت لکھا ہوا ہے کہ ہمیں دنیا کا کوئی ایسا مذہب نہیں ملا جسکے اندر روزہ نہ ہو، اس بات کو پڑھ کر دل اتنا خوش ہوا کہ پوری دنیا میں تحقیق کرنے والے آج میرے آقا صلی اللہ علیہ وسلم کی گویا تصدیق کر رہے ہیں، اور ان کی عظمت کا لوہا مان رہے ہیں، کہ انہوں نے چودہ سو سال پہلے جو فرمایا کما کتب علی الذین من قبلکم وہ بالکل واقعہ کے مطابق ہے، تو اس سے پتہ چلا کہ دنیا کی ہر عبادت کرنے والی قوم نے روزے رکھے ہیں۔

## ❖ اس سے بڑا کیا انعام؟

یہ ایک پیاری عبادت ہے، دیکھئے ایک تو یہ ہے کہ عبادت سے مال مل جائے، دنیا کی شہرت مل جائے، عبادت سے حور و قصور مل جائے، جنت مل جائے، لیکن ہے سب فانی اور

نفسانی چیزیں، اور ایک یہ ہے کہ اس عبادت سے رب کریم ہی مل جائے، اس کا وصل و قرب ہی نصیب ہو جائے، تو اس سے بڑا انعام کوئی نہیں ہو سکتا: اس کو اس طرح سمجھئے۔

## ❖ جب تم ہی ہو گئے میرے:

ایک بادشاہ تھا اس کی کئی بیویاں تھیں، مگر ایک سے اس کو زیادہ محبت تھی، دوسری بیویاں اس کو محسوس کرتیں، آپس میں بات کرتیں، کہ خاندان میں ہم بہتر، حسن و جمال میں ہم بہتر، مال و منال میں ہم بہتر، فضل و کمال میں ہم بہتر، پھر بھی بادشاہ کی محبت بھری نظر ہم پر نہیں، بلکہ اس پر اٹھتی ہے، لہذا بادشاہ سے پوچھیں گے کہ ایسا کیوں؟ چنانچہ انہوں نے ایک دن سوال کیا کہ اس کی وجہ کیا ہے؟ آخر ہم میں کمی کیا ہے؟ اس نے کہا اچھا میں تمہیں کبھی اس بات کا جواب دوں گا، ایک دن بادشاہ نے کہا کہ میں آج بہت خوش ہوں اور چاہتا ہوں کہ آپ لوگوں پر خوب اکرام و انعام کی بارش کر دوں، تو اس بات سے بیویاں جتنی خوش ہو سکتی ہیں، کسی اور بات سے تو نہیں ہو سکتی۔

چنانچہ اس نے خزانے سے بہت قیمتی ہیرے جو اہرات منگوائے اور کہا کہ میں دیکھوں گا کہ تم میں سے کون کتنی اچھی چیز لیتی ہے۔ کون اچھی چیز اپنے لئے سلیکٹ کرتی ہے، پھر اس نے کہا کہ جب اشارہ کروں گا، تو تم میں سے ہر ایک اپنی اپنی پسند کی چیز لے لینا، چنانچہ اشارہ کرنے کی دیر تھی، کسی نے ہیرے پہ ہاتھ رکھا، کسی نے یا قوت پہ، تو کسی نے موتی پہ رکھا، تو کسی نے سونے پہ، سب نے اپنے اپنے ہاتھ مختلف چیزوں پر رکھ لئے اور وہ جسکے ساتھ بادشاہ کی زیادہ محبت تھی، وہ اپنی جگہ کھڑی رہی، سب بیویاں ہنسنے لگیں، آج اس بیوقوف کی بیوقوفی اور قلعی کھل گئی، کہ یہ کتنی کم عقل اور بے وقوف ہے، کہ یوں ہی کھڑی ہے، اب اس کو معمولی چیز ملے گی، بادشاہ نے حیران ہو کر اس سے پوچھا، کہ کیا بات ہے؟ تم نے کوئی چیز اپنے لئے نہیں لی۔

اس نے کہا بادشاہ سلامت! میں آپ سے ایک عیب کی تصدیق چاہتی ہوں، کہ آپ نے یہی فرمایا ہے نا، کہ یہاں جو کچھ موجود ہے اس کے اوپر جس نے ہاتھ رکھ دیا وہ اس کی ہو جائے گی، اس نے کہا ہاں میں تو یہی کہہ چکا ہوں، اچھا تم نے کیوں دیر کر دی؟ اب وہ آگے بڑھی اور بادشاہ کے کندھے پر اپنا ہاتھ رکھ دیا، اور کہنے لگی بادشاہ سلامت! آپ کے بدن پر ہاتھ رکھنے سے اب آپ میرے ہو گئے نا، بادشاہ نے دوسری عورتوں سے کہا دیکھا، اس کی دانشمندی اور محبوبانہ انداز، یہی وجہ ہے کہ اس کی محبت میرے دل میں زیادہ ہے، اسی طرح سمجھئے کہ روزہ رکھنے پر جب اللہ رب العزت ہی مل گئے، تو پھر دنیا کی باقی نعمتیں تو خود بخود بندہ کی اپنی ہو گئی۔

## روزہ کا مقصد:

کسی کے ذہن میں سوال ہو سکتا ہے کہ جب ہمیں بھی حکم دیا اور ہم سے پہلے والوں کو بھی حکم دیا، تو اس حکم میں کوئی حکمت، کوئی مقصد ہونا چاہئے؟ اللہ تعالیٰ نے مقصد بھی بتا دیا کہ اس سے ہمیں فائدہ نہیں پہنچتا، یا ہمارے بجٹ میں کمی کی وجہ سے، روزہ کا حکم نہیں، یا ہمارے خزانے میں کمی کا مسئلہ نہیں کہ کھانا، پینا بند کر کے تم اپنے خرچ کم کر لو، بلکہ اے بندے اس کا فائدہ بھی تمہیں ہی ہے وہ یہ کہ ”لعلکم تتقون“ تاکہ متقی پرہیزگار بن جاؤ، اور تمہاری تربیت ہو جائے، تم اپنے نفس پہ قابو پا لو، تو روزہ کا اصل مقصد انسان کے اندر تقویٰ کا پیدا کرنا ہے۔

اگر تم ہمارے کہنے کے مطابق سال میں جائز چیزوں کو بھی دن میں چھوڑ سکتے ہو، تو کیا سال کے باقی مہینوں میں ناجائز چیزوں کو نہیں چھوڑ سکتے؟ بلکہ جب تم نے اتنی اچھی اور جائز چیزوں کو چھوڑا، تو پھر سال کے باقی حصوں میں ناجائز چیزوں کو چھوڑنا تو بڑا ہی آسان ہے، تو اس مہینہ میں پریکٹس اور ریہرسل کروائی گئی، کہ اپنے نفس پر قابو پا لو، ورنہ بندہ بے صبرا

ہو جاتا ہے اور اپنی خواہشات کی تکمیل کے لئے مارا مارا پھرتا ہے، جبکہ تقویٰ انسان کے اندر صبر پیدا کرتا ہے، انسان اپنے نفس کو لگام دے سکتا ہے۔

## تمام عبادتوں کا خلاصہ:

اس لئے تمام تعلیمات کا خلاصہ اور عبادتوں کا نچوڑ اور لب لباب انسان کا متقی اور پرہیزگار بن جانا ہے، چنانچہ جتنی بھی عبادتیں ہیں ان کا مقصد تقویٰ ہے، اللہ تعالیٰ ارشاد فرماتے ہیں۔

يَا أَيُّهَا النَّاسُ اعْبُدُوا رَبَّكُمُ الَّذِي آخَذَ مِنْكُمْ مِيثَاقًا إِذْ أَخْرَجَكُمْ مِنْ بَنِي كَنْعَانَ قَائِلًا إِنَّكُمْ عِندِي فِي يَوْمِ تَقْوَىٰ يَوْمَ تَقُومُ السَّاعَةُ وَأَنْتُمْ مُسْلِمُونَ (پارہ ۱- رکوع ۳- آیت ۳۱)

بھی پیدا کیا، تاکہ تم متقی بن جاؤ۔

دیکھئے اس عبادت کا مقصد بھی ”لعلکم تتقون“ بتلایا کہ تم متقی بنو۔

☆ تم قربانی کے ذریعہ اللہ کے راستے میں ایک جان قربان کرتے ہیں، اس

قربانی کا مقصد کیا ہے؟ اللہ تعالیٰ فرماتے ہیں۔

لَنْ يَنَالَ اللَّهُ لُثْمًا وَغَدَاءً وَلَا يَمِئًا وَلَا يَكُ اللَّهُ بِتَقْوَىٰ يَوْمَ تَقُومُ السَّاعَةُ (پارہ ۱- رکوع ۱۲- آیت ۳۷)

گوشت، ہمیں تو تقویٰ پہنچتا ہے۔

☆ انسان حج کرتا ہے، بیت اللہ شریف کی زیارت کرتا ہے، لیکن حج کا

اصل مقصد کیا ہے؟ ارشاد فرمایا وَمَنْ يُعْظَمَ شَعَائِرَ اللَّهِ فَإِنَّهَا مِنْ تَقْوَى الْقُلُوبِ

کا مقصد بھی تقویٰ ہے۔ (پارہ ۱- رکوع ۱۱- آیت ۳۷)

☆ اللہ کا گھر مسجد بنائے، تو وہ بھی تقویٰ کی بنیاد پر، اللہ تعالیٰ فرماتے ہیں:

لَمَسْجِدٍ أُسِّسَ عَلَى التَّقْوَىٰ

خلاصہ یہ کہ ہر کام کا مقصد تقویٰ ہے

(پارہ ۱۱- رکوع ۲- آیت ۱۰۸)

## ❖ تقویٰ وصیت کے رنگ میں :

اس لئے اللہ تعالیٰ نے انسانوں کو نصیحت فرمائی، اور وہ نصیحت و وصیت کے رنگ میں کی، کیونکہ کبھی کبھی انسان خود دوسرے کو نصیحت و وصیت کے رنگ میں کرتا ہے، تو اگر نصیحت و وصیت کے رنگ میں کی جائے، تو وہ بڑی اہم ہو جاتی ہے، چنانچہ اللہ تعالیٰ فرماتے ہیں:

وَلَقَدْ وَصَّيْنَا الَّذِينَ أُوتُوا الْكِتَابَ تَحْقِيقَ تَمَّ سَ مِنْ قَبْلِكُمْ وَابَاكُمْ أَنْ اتَّقُوا اللَّهَ  
تحقیق تم سے پہلے اہل کتاب کو بھی وصیت کی اور تمہیں بھی وصیت کرتے ہیں۔

(پارہ ۵- رک ۱۶۷- آیت ۳۱)

کہ اِنَّ اتَّقُوا اللہ کہ تم اللہ سے ڈرنے والے بن جاؤ، متقی بن جاؤ، تو تقویٰ کا حکم وصیت کے انداز میں کرنے کا مقصد یہ ہے کہ اس کی اہمیت و ضرورت کو ذہن میں بٹھلانا چاہتے ہیں، کہ اس کو فراموش مت کرو۔

انسان تقویٰ کی بناء پر ناجائز، حرام اور ہر مشتبہ کام سے اپنے آپ کو بچاتا ہے، اس کو اپنے نفس پہ قابو، کنٹرول ہو جاتا ہے، چنانچہ متقی لوگ جتنے بھی ہوتے ہیں، وہ ہر طرح کے گناہوں سے بچنے والے ہوتے ہیں۔

## ❖ گناہ کے چند اسباب :

اب دیکھئے انسان گناہ کرتا ہے، یا تو حسد کی وجہ سے یا حرص کی وجہ سے یا پھر شہوت کی وجہ سے یا غصہ کی وجہ سے، یہ چیزیں گناہ کا سبب بنتی ہیں، اب قرآن مجید پر آیت نظر ڈالئے کہ اہل تقویٰ نے کیسے کیسے موقعہ پر اپنے آپ کو گناہوں سے بچایا۔

(۱) آدم علیہ السلام کے در بیٹے، ہانبل اور قانبل، ہانبل کی بیوی خوبصورت ہے، قانبل چاہتا تھا کہ یہ میرے نکاح میں آتی، جب نہ سکی تو بھائی کو حسد ہوا، اور حسد کی بنا پر



اس نے اپنے بھائی کو کہا کہ میں تجھے قتل کر دوں گا، تو بھائی نے جواب دیا۔

لَوْ أَنَّ بَسَطْتَ إِلَيَّ يَدَكَ لَتَقْتُلَنِي مَا أَنَا  
بِمَسِيحٍ يَدِي إِلَيْكَ لِأَقْتُلَكَ إِنِّي أَخَافُ اللَّهَ  
اٹھاؤں گا کہ میں تمہیں قتل کروں۔  
رَبِّ الْعَالَمِينَ (پ ۶-۱۹-آیت ۲۸)

کیونکہ انسی اخاف اللہ میں اللہ سے ڈرتا ہوں..... دیکھئے اشتعال کے وقت میں بھی تقویٰ اور خوف نے ان کو کوئی ایسی بات کہنے سے بھی بچالیا، جو اللہ تعالیٰ کو ناپسند ہے، تو اشتعال اور غصہ میں بھی متقی بندہ اپنے آپ پر قابو پالیتا ہے۔

## شہوت کا اثر:

عام طور پر گناہ شہوت کی وجہ سے ہوتا ہے، دیکھئے! زلیخا وقت کی ملکہ ہے، حسن و جمال کا پیکر ہے، وہ پورے منصوبہ کے ساتھ خلوت میں کنڈی اور تالے لگا کر اپنی طرف حضرت یوسف علیہ السلام کو بلاتی ہے۔

قَالَتْ هَيْتَ لَكَ (پ ۱۲-۱۳-آیت ۲۳)

اب جب حسن اشارہ کرے، تو پھر جوانی تو بے قابو ہو جاتی ہے، مگر کیا ہوا، زلیخا کے ”هَيْتَ لَكَ“ کہنے پر آپ نے فرمایا ”معاذ اللہ“ میں اللہ کی پناہ مانگتا ہوں۔  
تو تقویٰ ایسی چیز ہے کہ اشتعال کی کیفیت ہو یا شہوت کی، کوئی بھی صورت حال ہو، انسان قابو سے باہر نہیں ہوتا، عام طور پر ہم نے دیکھا کہ لوگ مال و منال کے حرص میں مبتلا ہو کر اس طرح بے قابو ہو جاتے ہیں، کہ کوئی موقعہ ہاتھ سے جانے نہیں دیتے۔

## حرص کا اثر:

حرص کا حال دیکھئے، قارون کی دولت اور اسکے خزانوں کو لوگ دیکھ کر کہنے لگے:  
يَلَيْسَ لَنَا مِثْلَ مَا أُوتِيَ قَارُونُ إِنَّهُ لَلَّذُو حَظٌّ عَظِيمٌ، وَقَالَ الَّذِينَ أُوتُوا

الْعِلْمَ وَيَلِكُمْ ثَوَابُ اللَّهِ خَيْرٌ لِمَنْ آمَنَ وَعَمِلَ صَالِحاً۔ (پ ۲۰-۱۱-آیت ۸۰)

ہمارے پاس بھی اتنا ہوتا جتنا قارون کو ملا تھا، مگر اہل علم اور اہل تقویٰ نے ایسی صورت میں بھی کہا ”وقال الذین اوتوا العلم ویلکم“ ان لوگوں نے جن کے پاس علم تھا، کہا کہ تمہارا ناس ہو، بلکہ اللہ کے پاس جو اجر و ثواب ہے وہ مال و دولت سے زیادہ بہتر ہے۔

## تقویٰ کا اثر:

تو معلوم ہوا کہ جب تقویٰ دل میں ہوتا ہے، تو انسان نہ حرص کرتا ہے، نہ اشتعال میں آکر گناہ کرتا ہے، نہ اپنی شہوت کی بنا پر گناہ کرتا ہے، بلکہ اس کے اندر دینی استقامت آجاتی ہے، کہ اگر غم کے پہاڑ اس پر توڑ دیئے جائیں، تو بھی اسکے پایہ استقامت میں کوئی تزلزل نہیں آتا، چنانچہ حضرت موسیٰ علیہ السلام پر جادو گر ایمان لے آئے، دل اللہ کی محبت سے بھر گیا، تقویٰ دل میں آگیا، فرعون کو برا لگا، تو اس نے کہا کہ میری اجازت کے بغیر تم نے یہ کام کیسے کر لیا؟ میں تمہارے ہاتھ، پاؤں مخالف سمت سے کاٹوں گا، کیونکہ اس زمانہ میں یہ بڑی سزا تھی اور صرف ہاتھ کاٹ دینا چھوٹی سزا ہوتی تھی، اسلئے کہ انسان ایک ہاتھ سے اپنی ضرورت پوری کر لے گا، اسی طرح ایک سائڈ کے ہاتھ اور پاؤں کاٹ دینا یہ بھی چھوٹی سزا، کہ دوسرے سائڈ کے ہاتھ پاؤں سے وہ اپنی ضرورت پوری کریگا، جبکہ ہاتھ اگر ایک سائڈ کا کاٹیں اور پاؤں دوسری سائڈ کا، تو نہ یہ بیٹلس رکھ سکتا ہے، نہ کوئی کام کر سکتا ہے، اس لئے سب سے کڑی سزا کی دھمکی فرعون نے دیا، مگر ان کے دلوں میں تقویٰ آچکا تھا، کہنے لگے اب تو ہم ایمان حقیقی کی لذت پاچکے ہیں لہذا:

تو جو کرنا چاہتا ہے کر گزر ہم اپنی  
جگہ سے پیچھے نہیں ہٹ سکتے۔

فَاقْضِ مَا أَنْتَ قَاضٍ (پ ۱۶-۱۷)

(۱۲-آیت ۲۷)

مرد تو مرد عورت بھی ایمان کی لذت سے آشنا ہونے کے بعد نکل نہ سکی، جبکہ عورت ذات کمزور ہوتی ہے، ذرا سی بات پر خوف زدہ ہو جاتی ہے۔

## ✦ حضرت آسیہ کی استقامت:

قرآن مجید نے حضرت آسیہ بنت مزاحم، زوجہ فرعون کا بھی تذکرہ کیا، کہ جب وہ ایمان لے آئیں تو اس کو بادشاہ نے کہا کہ میں تمہیں چھوڑ دوں گا، اب بیوی کے لئے اس سے بڑا غم کوئی نہیں ہوتا، کہ خاوند اس کو دھمکی دے، کہ میں تمہیں چھوڑ دوں گا، تمہیں گھر سے نکال دوں گا، تو عورت کیلئے بے گھر ہو جانا، یا بے سایہ ہو جانا، اس سے بڑی سزا کوئی نہیں، اور وہ بھی جبکہ وہ کوئی عام عورت نہیں، بلکہ بادشاہ وقت کی بیوی ہے، پورے ملک میں وہ پیکرِ حسن و جمال تھی، ایسی ملکہ کو بادشاہ کہتا ہے کہ میں تجھے محل سے نکال دوں گا، آج کے بعد تیرا اسٹیٹس ختم، تو ذلیل ہو جائے گی، لیکن ان سب دھمکی کے باوجود چونکہ ایمان کی لذت سے اس کا دل آشنا ہو چکا تھا، اس لئے جب بادشاہ نے اس کو محل سے نکالا، تو اللہ تعالیٰ سے دعاء کرنے لگی۔

يَا رَبِّ ابْنِ لِي عِنْدَكَ بَيْتًا فِي  
الْجَنَّةِ (پ ۲۸-۲۰-آیت ۱۱)

اے اللہ آپ اپنے پاس جنت میں  
میرے لئے ایک مکان تعمیر فرمادیتے۔

اے اللہ اس فرعون نے تو مجھے اپنے محل سے دھتکار دیا، میں عورت ذات ہوں، اس گھر کے بدلے مجھے جنت میں اپنے قرب کا گھر عطا کر دیتے، تو دیکھئے ایمان و تقویٰ نے ان سب تکلیف کے باوجود اس کو محفوظ رکھا۔

معلوم ہوا کہ تقویٰ جب اندر آتا ہے، تو انسان کے اندر اعمال میں بھی استقامت آتی ہے اور مختلف قسم کے گناہوں سے بھی آسانی سے بچ جاتا ہے۔

## ❖ روزہ بھی نظارہ بھی:

اب اگر کسی نے روزہ بھی رکھا اور گانا بھی سنا، روزہ بھی رکھا، اور غیر محرم کا نظارہ بھی کیا، روزہ بھی رکھا اور لوگوں پر بہتان بھی لگایا، جھوٹ بھی بولا، دھوکہ بھی دیا، تو ایسا روزہ اللہ کے یہاں زیادہ اجر نہیں پاتا، یہ ظاہر داری کر رہا ہے، حقیقت میں اس کو روزہ نصیب نہیں۔

اس لئے حدیث پاک میں نبی علیہ السلام نے فرمایا، اگر کوئی روزہ دار ہو، اور دوسرا بندہ اس سے جھگڑا کرے تو ”فَلْيَقُلْ اِنِّي صَائِمٌ“ اس کو کہہ دینا چاہئے کہ بھائی میں روزہ دار ہوں، میں نہ تیرے ساتھ جھگڑا کرتا ہوں، نہ غصہ کی بات کر سکتا ہوں۔

## ❖ ایسا روزہ کس کام کا؟

روزہ کا اصل مقصود اپنے جسم کو گناہوں سے بچانا ہے، ایک حدیث پاک میں آتا ہے۔

مَنْ لَمْ يَدَعْ قَوْلَ الزُّوْرِ  
وَالْعَمَلَ بِهِ فَلَيْسَ لِلّٰهِ حَاجَةٌ  
فِي أَنْ يَدَعَ طَعَامَهُ وَشَرَابَهُ  
(بخاری ۱۹۰۳)

جو بندہ جھوٹ اور اپنے عمل کے کھوٹ کو  
نہیں چھوڑتا، اللہ کو اسکے بھوکا پیاسا رہنے  
کی کوئی پروا نہیں۔

ایک حدیث پاک میں فرمایا گیا۔

رُبَّ صَائِمٍ حَظَّهُ مِنْ صِيَامِ  
الْجُوعِ وَالْعَطَشِ (ابن ماجہ)

کتنے روزہ دار ایسے ہوتے ہیں جس کو  
روزہ میں بھوکا اور پیاسا رہنے کے سوا  
کچھ نصیب نہیں ہوتا

کیونکہ ہوتے ہیں روزہ دار مگر فروخت کرتے وقت کم تول رہے ہیں، ملاوٹ کر رہے ہیں، رشوت لے رہے ہیں، بہتان لگا رہے ہیں، غیبت کر رہے ہیں، ایسے بندے کے روزے اور بھوکے پیاسے رہنے کی اللہ کو کیا حاجت؟ تو معلوم ہوا کہ روزے کا اصل مقصود بھی یہی ہے کہ سر کے بالوں سے لیکر پاؤں کے ناخن تک اللہ رب العزت کے حکموں کے فرمانبردار بن کر رہیں۔

## روزے کی سفارش:

روزہ ایک ایسا عمل ہے جو قیامت کے دن شفاعت کریگا، جس طرح قیامت کے دن نبی علیہ السلام شفاعت فرمائیں گے، اسی طرح روزہ اور قرآن شفاعت کریگا، حدیث پاک میں ہے۔

الصيام والقرآن يشفعان يوم القيامة روزہ اور قرآن قیامت کے دن شفاعت کریں گے۔ (مشکوٰۃ شریف ۱۹۶۳)

لہذا ہم روزہ کو جتنا کامل بنائیں گے، قیامت کے دن اللہ کے حضور یہ ہماری شفاعت کرے گا، حدیث پاک میں آتا ہے کہ جنت میں ایک گیٹ ہے، جس کا نام باب الریان ہے، قیامت کے دن آواز دی جائیگی، لوگو! تم میں سے جو اچھا روزہ رکھنے والے تھے، وہ سب اس گیٹ سے چلے جائیں۔

## روزہ خوف ورجاء کے ساتھ:

ہمیں چاہئے کہ اپنے دل میں خوف ورجاء رکھیں، خوف کہتے ہیں ڈر کو، اور رجاء کہتے ہیں امید کو، یعنی ڈریں بھی کہ کہیں ہمارا روزہ رو نہ کر دیا جائے اور امید بھی رکھیں کہ جب اللہ نے ہمیں روزہ رکھنے کی توفیق دے دی، تو بادشاہ اور سخی انسان اپنے در پر بلا کر کسی کو خالی واپس نہیں بھیجتے، کیونکہ جس کو دینا نہیں ہوتا، اس کو وہ دروازے پہ آنے ہی نہیں دیتے،

دروازے پہ بلا کے خالی بھیج دینا یہ سخی کی شان کے خلاف ہے، تو جب رب کریم نے زندگی میں رمضان کے روزے رکھنے کی توفیق دیدی، تو یہ اس بات کی دلیل ہے کہ اللہ رب العزت کا ارادہ خیر کا ہے، لہذا امید بھی رہے اور دل میں ڈر بھی رہے۔

## ❁ دو کام روزہ کے ساتھ:

ایک کام اور بھی کریں، کہ ان روزوں کی قبولیت کیلئے کوشش بھی کریں اور دعاء بھی کریں، کوشش سے مراد یہ ہے کہ اپنے روزے کو بچانے کی فکر کریں، لہذا غور کریں کہ اب آنکھ اگر غلط اٹھے گی تو ہمارے روزے کی حقیقت ختم، تو اپنے روزے کو بچانے کی بھی کوشش کریں۔ اور دعاء سے مراد یہ کہ شام کو افطار کے وقت ہم اللہ سے دعائیں بھی مانگیں کہ اے مولیٰ ہم آپ کے بندے ہیں، کمزور ہیں، ہم نے ایک عمل کے لئے کوشش تو کی، مگر اس میں یقیناً کوتاہیاں رہ گئیں، کمی رہ گئی، میرے مولیٰ! ہماری کمزوریوں کو دیکھتے ہوئے، ہم پر مہربانی فرما، اور اسکو قبول فرما۔

## ❁ ہمارے عمل کی مثال:

ہماری نیکی اور روزے کی مثال ایسی ہے جیسے بچہ اگر پہلی جماعت میں جائے، تو اسکول سے واپسی کے بعد تخمبیا کاپی کے اوپر کچھ لکیریں لگا کے لے آتا ہے، وہ ٹیڑھی میڑھی، پڑھی بھی نہیں جاتی، اور آکر خوش ہو کر کہتا ہے، تو نہ الف سیدھی نہ باء سیدھی، پڑھی بھی نہیں جاتی، مگر باپ اسکو انعام دیدیتا ہے، وہ انعام اس کی خوشخطی کا نہیں ہوتا وہ انعام باپ شفقت کی وجہ سے دیتا ہے، اس بچہ کی محنت کا ہوتا ہے، وہ سمجھتا ہے یہ کمزور ہے، لیکن اس نے لکھا تو ہے۔ ہماری عباتیں ایسی ہی ہیں، لہذا ہم کہیں، اے مولیٰ! آپ جانتے ہیں، کہ ہم کمزور ہیں اور ہمارے اندر بہت خرابیاں ہیں، ہم نے روزہ رکھ کر حفاظت کرنے کی کوشش تو کی، لیکن پوری طرح حق ادا نہ کر سکے، اے اللہ! ان کوتاہیوں کی معافی کے لئے دامن پھیلائے بیٹھے ہیں، اللہ ہمارے دامن کو بھر دیجئے، ہمیں اپنے در سے خالی نہ لوٹائیے، اس لئے کہ دنیا میں

ہمارے لئے ایک ہی در ہے۔

اللہ تو مجھے رد کر دیگا، تجھے کوئی فرق نہیں پڑتا، فرق تو ہمیں پڑتا ہے، ہماری زندگی کا مسئلہ ہے، ہماری آخرت کا مسئلہ ہے، مہربانی فرما اور ہمیں قبول فرما۔

## عید اور دید:

ایک بات یاد رکھیں کہ نبی علیہ السلام نے ایک موقع پر فرمایا، آمین، صحابہ نے پوچھا کہ اللہ کے نبی آپ نے کس بات پر آمین کہی؟ فرمایا کہ جبرئیل امین نے تین بد دعائیں کیں، ایک ان میں سے یہ تھی، برباد ہو جائے وہ شخص جس نے رمضان کا مہینہ پایا، اور اپنی مغفرت نہ کروائی، میں نے اس پر کہہ دیا آمین، اب سوچ لیں رمضان کے بعد ہمارے لئے عید ہوگی یا عید ہوگی؟ جن کی مغفرت ہوئی ان کی تو عید بن جائے گی، اور جن کی مغفرت نہ ہوئی ان کے لئے عید بن جائیگی۔

ایک بزرگ سے کسی نے پوچھا کہ حضرت عید کب ہوگی؟ تو انہوں نے عجیب بات کہی، فرمانے لگے کہ جب دید (دیدار الہی) ہوگی، تب عید ہوگی، تو بھائی جب اللہ تعالیٰ کی ملاقات ہوگی، اصل عید تو وہ ہے، لیکن روزہ دار آدمی کو رمضان کے مہینہ میں اللہ کا اگر وصل نصیب ہو گیا، تو اس روزہ دار کی واقعی رمضان کے بعد عید ہوگی، اللہ رب العزت ہمارے ان روزوں کو قبول فرمائے اور ہمیں تقویٰ کے ساتھ زندگی گزارنے کی توفیق عطا فرمائے۔

وآخر دعوانا ان الحمد لله رب العالمین

اللہ اللہ اللہ

☆ ☆ ☆ ☆ ☆

اللّٰهُ

اللّٰهُ

اللّٰهُ

# انوار نبوت

ماہ رمضان اور روزے سے متعلق احادیث کا مختصر گلدستہ



بِسْمِ اللّٰهِ الرَّحْمٰنِ الرَّحِیْمِ

## انوارِ نبوت

اہلِ علم کے علمی ذوق کی تسکین، اور خطیب و مقررین کی تقریر میں قوت و نورانیت پیدا کرنے کیلئے چند احادیث ذیل میں پیش خدمت ہیں ان کی افادیت کو دو چند کرنے کیلئے ہر حدیث کے شروع میں اور طویل حدیث کے درمیان میں بھی دلچسپ عنوانات لگائے گئے ہیں، تاکہ ذہن نشیں بھی ہوں اور بیان و خطاب میں معین بھی۔ (ماخوذ از الترغیب والترہیب، فضائلِ اعمال، بیانِ رمضان) (مرتب)

### جنت کی سجاوٹ

حضرت عبد اللہ ابن عباسؓ کی روایت ہے کہ انہوں نے حضورؐ کو یہ ارشاد فرماتے ہوئے سنا کہ جنت کو رمضان شریف کے لئے خوشبوؤں کی دھونی دی جاتی ہے اور شروع سال سے آخر سال تک رمضان کی خاطر آراستہ کیا جاتا ہے۔

﴿رَوَى عَنْ ابْنِ عَبَّاسٍ رَضِيَ اللَّهُ عَنْهُمَا أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِنَّ الْجَنَّةَ لَتَسْجَدُ، وَتَزِينُ مِنَ الْحَوْلِ إِلَى الْحَوْلِ لِدُخُولِ شَهْرِ رَمَضَانَ -﴾

### پہلی رات میں حوروں کی بے تابی

پس جب رمضان المبارک کی پہلی رات ہوتی ہے تو عرش کے نیچے سے ایک ہوا چلتی ہے جس کا نام میثرہ ہے (جس کے جھونکوں کی وجہ سے) جنت کے درختوں

﴿فَإِذَا كَانَتْ أَوَّلُ لَيْلَةٍ مِنْ شَهْرِ رَمَضَانَ هَبَّتْ رِيحٌ مِنْ تَحْتِ الْعَرْشِ يُقَالُ لَهَا الْمُثِيرُ فَتُصَفَّقُ وَرَقُ أَشْجَارِ الْجَنَّةِ، وَحَلِقُ الْمَصَارِيعِ﴾

کے پتے اور کواڑوں کے حلقے بجنے لگتے ہیں جس سے ایسی دلاویز سریلی آواز نکلتی ہے کہ سننے والوں نے اس سے اچھی آواز کبھی نہیں سنی، پس خوش نما آنکھوں والی حوریں اپنے مکانوں سے نکل کر جنت کے بالا خانوں کے درمیان کھڑے ہو کر آواز دیتی ہیں کہ کوئی ہے اللہ تعالیٰ کی بارگاہ میں ہم سے ملگنی کرنے والا تا کہ حق تعالیٰ شانہ اس کو ہم سے جوڑ دیں، پھر وہی حوریں جنت کے داروغہ رضوان سے

فَيَسْمَعُ لِدَٰلِكَ طِينٌ لَّمْ يَسْمَعْ  
السَّامِعُونَ أَحْسَنَ مِنْهُ فَتَبَرُّزُ الْحُورُ  
الْعَيْنُ حَتَّى يَفْقَنَ بَيْنَ شُرَفِ الْجَنَّةِ  
فَيَسَادِيْنَ هَلْ مِنْ حَاطِبٍ إِلَى اللَّهِ  
فَيَزُوِّجُهُ، ثُمَّ يَقْلَنُ الْحُورُ الْعَيْنُ: يَا  
رِضْوَانَ الْجَنَّةِ، مَا هَذِهِ اللَّيْلَةُ  
فَيَجِيهِنَّ بِالتَّلْبِيَةِ، ثُمَّ يَقُولُ: هَذِهِ  
أَوَّلُ لَيْلَةٍ مِنْ شَهْرِ رَمَضَانَ فَتُحْتِ  
أَبْوَابُ الْجَنَّةِ لِلصَّائِمِينَ مِنْ أُمَّةٍ  
مُحَمَّدٍ صَلَّى اللَّهُ عَلَيْهِ وَسَلَّمَ -

پوچھتی ہیں کہ یہ کیسی رات ہے وہ لہیک کہہ کر جواب دیتے ہیں کہ رمضان المبارک کی پہلی رات ہے جنت کے دروازے محمد صلی اللہ علیہ وسلم کی امت کے لئے (آج) کھولدئے گئے۔

## جنت کے دروازے تو کھولو

حضور نے فرمایا کہ حق تعالیٰ شانہ رضوان سے فرمادیتے ہیں کہ جنت کے دروازے کھول دے اور مالک (جہنم کے داروغہ) سے فرمادیتے ہیں کہ احمد صلی اللہ علیہ وسلم کی امت کے روزہ داروں پر جہنم کے دروازے بند کر دے۔

○ قَالَ: وَيَقُولُ اللَّهُ عَزَّ  
وَجَلَّ: يَا رِضْوَانُ افْتَحْ أَبْوَابَ  
الْجِنَانِ، وَيَا مَالِكُ: اَغْلِقْ أَبْوَابَ  
الْجَحِيمِ عَنِ الصَّائِمِينَ مِنْ  
أُمَّةٍ أَحْمَدَ صَلَّى اللَّهُ عَلَيْهِ وَسَلَّمَ -

## پکڑ لو ان کو

اور جبرئیل کو حکم ہوتا ہے کہ زمین پر جاؤ اور سرکش شیاطین کو قید کرو اور گلے میں طوق ڈال کر دیا میں پھینک دو کہ میرے محبوب ﷺ کی امت کے روزوں کو خراب نہ کریں۔

○ وَيَجْبُرَائِيلُ: اهْبِطْ إِلَى الْأَرْضِ فَاصْطِدْ مَرَكَةَ الشَّيَاطِينِ وَغَلِّهِمْ بِالْأَغْلَالِ ثُمَّ أَقْلِفْهُمْ فِي الْبِحَارِ حَتَّى لَا يُفْسِدُوا عَلَيَّ أُمَّةٌ مُحَمَّدٍ حَبِيبِي صَلَّى اللَّهُ عَلَيْهِ وَسَلَّمَ صِيَامَهُمْ

## ہے کوئی دامنِ دل کو پھیلانے والا

نبی کریم صلی اللہ علیہ وسلم نے یہ بھی ارشاد فرمایا کہ حق تعالیٰ شانہ رمضان کی ہر رات میں ایک منادی کو حکم فرماتے ہیں کہ تین مرتبہ یہ آواز دے کہ ہے کوئی مانگنے والا جس کو میں عطا کروں، ہے کوئی توبہ کرنے والا کہ میں اس کی توبہ قبول کروں، کوئی ہے مغفرت چاہنے والا کہ میں اس کی مغفرت کروں، کون ہے جو غنی کو قرض دے، ایسا غنی جو نادار نہیں، ایسا پورا پورا ادا کرنے والا جو ذرا بھی کمی نہیں کرتا۔

○ قَالَ: وَيَقُولُ اللَّهُ عَزَّ وَجَلَّ فِي كُلِّ لَيْلَةٍ مِنْ شَهْرِ رَمَضَانَ لِمُنَادٍ يُنَادِي ثَلَاثَ مَرَّاتٍ: هَلْ مِنْ سَائِلٍ فَأُعْطِيَهُ سُؤْلَهُ. هَلْ مِنْ تَائِبٍ فَاتُوبَ عَلَيْهِ. هَلْ مِنْ مُسْتَغْفِرٍ فَأُغْفِرَ لَهُ، مَنْ يَقْرِضُ الْمَلِيءَ غَيْرَ الْعُلُومِ، وَالْوَلِيءَ غَيْرَ الظُّلُومِ۔

## دس لاکھ کی مغفرت

حضور نے فرمایا کہ حق تعالیٰ شانہ رمضان شریف میں روزانہ افطار کے وقت ایسے دس لاکھ آدمیوں کو جہنم سے خلاصی مرحمت

○ قَالَ: وَلِلَّهِ عَزَّ وَجَلَّ فِي كُلِّ يَوْمٍ مِنْ شَهْرِ رَمَضَانَ عِنْدَ الْإِفْطَارِ أَلْفَ أَلْفٍ عَتِيقٍ مِنَ النَّارِ كَلَّاهُمْ

فَدَا سْتَوْجِبُوا النَّارَ۔

فرماتے ہیں جو جہنم کے مستحق ہو چکے تھے۔

## حد ہوگئی مغفرت کی

اور جب رمضان کا آخری دن ہوتا ہے تو یکم رمضان سے آج تک جس قدر لوگ جہنم سے آزاد کئے گئے تھے ان کے برابر اس ایک دن میں آزاد فرماتے ہیں۔

○ فَاذَا كَانَ آخِرَ يَوْمٍ مِنْ شَهْرِ رَمَضَانَ أَعْتَقَ اللَّهُ فِي ذَلِكَ الْيَوْمِ بِقَدْرِ مَا أَعْتَقَ مِنْ أَوَّلِ الشَّهْرِ إِلَى آخِرِهِ۔

## شب قدر میں فرشتوں کا سلام

اور جس رات شب قدر ہوتی ہے تو حق تعالیٰ شانہ حضرت جبرئیل کو حکم فرماتے ہیں وہ فرشتوں کے ایک بڑے لشکر کے ساتھ زمین پر اترتے ہیں، ان کے ساتھ ایک سبز جھنڈا ہوتا ہے جس کو کعبہ کے اوپر کھڑا کرتے ہیں، اور حضرت جبرئیل کے سوا بازو ہیں جن میں سے دو بازو کو صرف اسی رات میں کھولتے ہیں جن کو مشرق سے مغرب تک پھیلا دیتے ہیں، پھر حضرت جبرئیل فرشتوں کو تقاضا فرماتے ہیں کہ جو مسلمان آج کی رات میں کھڑا ہو یا بیٹھا ہو، نماز پڑھ رہا ہو یا ذکر کر رہا ہو اس کو سلام کریں اور مصافحہ کریں، اور ان کی دعاؤں پر آمین کہیں صبح تک یہی حالت رہتی ہے۔

○ وَإِذَا كَانَ نَتَّ لَيْلَةَ الْقَدْرِ يَأْمُرُ اللَّهُ عَزَّ وَجَلَّ جِبْرَائِيلَ عَلَيْهِ السَّلَامُ فِيهِبُطُ فِي كَبْكَبَةٍ مِنَ الْمَلَائِكَةِ، وَمَعَهُمْ لِيَوَاءٌ أَخْضَرُ فَيُرْكُزُوا اللَّيْلَاءُ عَلَى ظَهْرِ الْكَعْبَةِ، وَكُلُّ مِائَةِ جَنَاحٍ مِنْهَا جَنَاحَانِ لَا يَنْشُرُهُمَا إِلَّا فِي تِلْكَ اللَّيْلَةِ، فَيَنْشُرُهُمَا فِي تِلْكَ اللَّيْلَةِ، فَيَجَاوِزَانِ الْمَشْرِقَ إِلَى الْمَغْرِبِ فَيُحِثُّ جِبْرَائِيلُ عَلَيْهِ السَّلَامُ الْمَلَائِكَةَ فِي هَذِهِ اللَّيْلَةِ فَيَسَلُّونَ عَلَى كُلِّ قَاتِمٍ وَقَاعِدٍ وَمُصَلٍّ وَذَاكِرٍ، وَيُصَفِّحُونَ لَهُمْ، وَيَوْمِنُونَ عَلَى دُعَائِهِمْ حَتَّى يَطْلُعَ الْفَجْرُ

## اے فرشتو! چلے چلو

جب صبح ہو جاتی ہے تو جبرئیلؑ آواز دیتے ہیں کہ اے فرشتوں کی جماعت! اب کوچ کرو اور چلو، فرشتے حضرت جبرئیلؑ سے پوچھتے ہیں کہ اللہ تعالیٰ نے احمد صلی اللہ علیہ وسلم کی امت کے مؤمنوں کی حاجتوں اور ضرورتوں میں کیا معاملہ فرمایا؟ وہ کہتے ہیں کہ اللہ تعالیٰ نے ان پر توجہ فرمائی اور چار شخصوں کے علاوہ سب کو معاف فرمادیا۔

﴿فَإِذَا طَلَعَ الْفَجْرُ يُنَادِي جِبْرَائِيلُ عَلَيْهِ السَّلَامُ: مَعَاشِرَ الْمَلَائِكَةِ الرَّحِيلَ الرَّحِيلَ، فَيَقُولُونَ يَا جِبْرَائِيلُ: فَمَا صَنَعَ اللَّهُ فِي حَوَائِجِ الْمُؤْمِنِينَ مِنْ أُمَّةٍ أَحْمَدَ صَلَّى اللَّهُ عَلَيْهِ وَسَلَّمَ؟ فَيَقُولُ: نَظَرَ اللَّهُ إِلَيْهِمْ فِي هَذِهِ اللَّيْلَةِ فَعَفَا عَنْهُمْ وَغَفَرَ لَهُمْ إِلَّا أَرْبَعَةً﴾

## پھر بھی مغفرت سے محروم رہ گئے

صحابہؓ نے پوچھا کہ یا رسول اللہؐ وہ چار شخص کون ہیں؟ ارشاد ہوا کہ ایک وہ شخص جو شراب کا عادی ہو، دوسرا وہ شخص جو والدین کی نافرمانی کرنے والا ہو، تیسرا وہ شخص جو قطع رحمی کرنے والا اور ناطق توڑنے والا ہو، چوتھا وہ شخص جو کینہ رکھنے والا ہوا، اور آپس میں قطع تعلق کرنے والا ہو۔

﴿فَقُلْنَا: يَا رَسُولَ اللَّهِ مَنْ هُمْ؟ قَالَ رَجُلٌ مُدْمِنٌ خَمْرًا، وَعَاقٌ لِوَالِدَيْهِ، وَقَاطِعٌ رَحِمًا وَمُشَاحِنٌ. قُلْنَا: يَا رَسُولَ اللَّهِ مَا الْمُشَاحِنُ؟ قَالَ: هُوَ الْمُصَارِمُ﴾

## عید کی رات بھری مراد

جب عید الفطر کی رات ہوتی ہے تو اس کا نام (آسمانوں پر) لیلة الجائتو (انعام کی رات) سے لیا جاتا ہے اور جب عید

﴿فَإِذَا كَانَتْ لَيْلَةُ الْفِطْرِ سُمِّيَتْ تِلْكَ اللَّيْلَةُ لَيْلَةَ الْجَائِتَةِ، فَإِذَا كَانَتْ غَدَاةُ الْفِطْرِ بَعَثَ اللَّهُ عَزَّ

کی صبح ہوتی ہے تو حق تعالیٰ شانہ فرشتوں کو تمام شہروں میں بھیجتے ہیں وہ زمین پر اتر کر تمام گلیوں، راستوں کے سیروں پر کھڑے ہو جاتے ہیں اور ایسی آواز سے جس کو جنات اور انسان کے سوا ہر مخلوق سنتی ہے پکارتے ہیں کہ اے محمد ﷺ کی امت! اس کریم رب کی درگاہ کی طرف چلو جو بہت زیادہ عطا فرمانے والا ہے اور بڑے سے بڑے قصور کو معاف فرمانے والا ہے۔

وَجَلَّ الْمَلَائِكَةَ فِي كُلِّ بَلَدٍ  
فِيهَبُطُونَ إِلَى الْأَرْضِ فَيَقُومُونَ عَلَى  
أَفْوَاهِ السِّكِّكِ فَيَسَادُونَ بِصَوْتِ  
يُسْمِعُ مَنْ خَلَقَ اللَّهُ عَزَّ وَجَلَّ إِلَّا  
الْجِنَّ وَالْإِنْسَ، فَيَقُولُونَ: يَا أُمَّةَ  
مُحَمَّدٍ اخْرُجُوا إِلَى رَبِّ كَرِيمٍ يُعْطِي  
الْجَزِيلَ، وَيُعْفُو عَنِ الْعُظْمِ

## فرشتو! بتلاؤ تو سہی

پھر جب لوگ عید گاہ کی طرف نکلتے ہیں تو حق تعالیٰ شانہ فرشتوں سے دریافت فرماتے ہیں کیا بدلہ ہے اس مزدور کا جو اپنا کام پورا کر چکا ہو؟ وہ عرض کرتے ہیں کہ ہمارے معبود اور ہمارے مالک اس کا بدلہ یہی ہے کہ اس کی مزدوری پوری پوری دیدی جائے، تو حق تعالیٰ شانہ ارشاد فرماتے ہیں کہ اے فرشتوں میں تمہیں گواہ

﴿ فَإِذَا بَرَزُوا إِلَىٰ مُصَلَّاهُمْ  
يَقُولُ اللَّهُ عَزَّ وَجَلَّ لِلْمَلَائِكَةِ:  
مَا جَزَاءُ الْأَجِيرِ إِذَا عَمِلَ عَمَلَهُ؟  
قَالَ: فَتَقُولُ الْمَلَائِكَةُ: الْهَنَاءُ  
وَسَيِّدِنَا جَزَاؤُهُ أَنْ تُوفِّيَهُ أَجْرَهُ. قَالَ  
فَيَقُولُ: فَإِنِّي أَشْهَدُكُمْ يَا مَلَائِكَتِي  
أَنِّي قَدْ جَعَلْتُ ثَوَابَهُمْ مِنْ صِيَامِهِمْ  
شَهْرَ رَمَضَانَ وَقِيَامِهِمْ رِضَايَ وَمَغْفِرَتِي

بناتا ہوں میں نے ان کو رمضان کے روزوں اور تراویح کے بدلہ میں اپنی رضا اور مغفرت

عطا کر دی۔

## مانگ لے نا! کیا چاہئے

○ وَيَقُولُ يَا عِبَادِيَ سَلُونِي  
 اور بندوں سے خطاب فرما کر ارشاد ہوتا ہے کہ اے میرے بندو مجھ سے مانگو، میری عزت کی قسم، میرے جلال کی قسم آج کے دن اس اجتماع میں مجھ سے اپنی آخرت کے بارے میں جو سوال کرو گے عطا کروں گا، اور دنیا کے بارے میں جو سوال کروں گے اس میں تمہاری مصلحت پر نظر کروں گا۔

## کیا میں تم کو رسوا کروں؟

○ فَوَعِزَّتِي لَأَسْتُرَنَّ عَلَيْكُمْ  
 میری عزت کی قسم جب تک تم میرا خیال رکھو گے میں تمہاری لفظوں پر ستاری کرتا رہوں گا (اور ان کو چھپاتا رہوں گا) میری عزت کی قسم اور میرے جلال کی قسم میں تمہیں مجرموں (اور کافروں) کے سامنے رسوا اور فضیحت نہ کروں گا۔

## بخشے بخشائے چلے جاؤ

○ وَأَنْصَرِفُوا مَغْفُورًا لَكُمْ قَدْ  
 بس اب بخشے بخشائے اپنے گھروں کو لوٹ جاؤ، تم نے مجھے راضی کر دیا اور میں تم سے راضی ہو گیا، پس فرشتے اس اجر و ثواب کو دیکھ کر جو اس امت کو افطار کے دن ملتا ہے خوشیاں مناتے ہیں اور کھل جاتے ہیں۔  
 (الْحَدِيثُ)  
 (اللَّهُمَّ اجْعَلْنَا مِنْهُمْ مَفْضُلًا عَمَلًا)

## پانچ نعمتیں جو دوسری امت کو نہ مل سکیں

حضرت ابو ہریرہؓ نے حضور اکرمؐ سے نقل کیا کہ میری امت کو رمضان شریف کے بارے میں پانچ چیزیں مخصوص طور پر دی گئی ہیں جو پہلی امتوں کو نہیں ملی ہیں۔

(۱) پہلی یہ کہ ان کے منہ کی بدبو اللہ کے نزدیک مشک سے زیادہ پسندیدہ ہے۔

(۲) یہ کہ ان کے لئے دریا کی مچھلیاں تک دعا کرتی ہیں اور اظہارِ کفرت تک کرتی رہتی ہیں۔

(۳) جنت ہر روز ان کے لئے آراستہ کی جاتی ہے پھر حق تعالیٰ شانہ فرماتے ہیں کہ قریب ہے کہ میرے نیک بندے (دنیا کی) مشقتیں اپنے اوپر سے پھینک کر تیری طرف آویں۔

(۴) اس میں سرکش شیاطین قید کر دئے جاتے ہیں کہ وہ رمضان میں ان برائیوں کی طرف نہیں پہنچ سکتے جن کی طرف غیر رمضان میں پہنچ سکتے ہیں۔

(۵) رمضان کی آخری رات میں روزہ داروں کے لئے مغفرت کی جاتی ہے۔

صحابہؓ نے عرض کیا کہ یہ شبِ مغفرت شبِ قدر ہے، فرمایا نہیں بلکہ دستور یہ ہے کہ

﴿وَرُوِيَ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أُعْطِيَتْ أُمَّتِي خَمْسَ خِصَالٍ فِي رَمَضَانَ لَمْ تُعْطَهُنَّ أُمَّةٌ قَبْلَهُمْ ۖ خَلُوفٌ فَمِنَ الصَّائِمِ أَطْيَبُ عِنْدَ اللَّهِ مِنْ رِيحِ الْمَسْكِ - وَتَسْتَغْفِرُ لَهُمُ الْحَيَاتَانِ حَتَّى يُفْطِرُوا -﴾

﴿وَيُزَيِّنُ اللَّهُ عَزَّ وَجَلَّ كُلَّ يَوْمٍ جَنَّتَهُ، ثُمَّ يَقُولُ: يَوْشِكُ عِبَادِي الصَّالِحُونَ أَنْ يُلْقُوا عَنْهُمْ الْمَنُونَةَ، وَيَصِيرُوا إِلَيْكَ -﴾

﴿وَتُصَفَّدُ فِيهِ مَرَكَةُ الشَّيَاطِينِ، فَلَا يَخْلُصُوا فِيهِ إِلَى مَا كَانُوا يَخْلُصُونَ إِلَيْهِ فِي غَيْرِهِ -﴾

﴿وَيُغْفَرُ لَهُمْ فِي آخِرِ لَيْلَةٍ -﴾

قِيلَ: يَا رَسُولَ اللَّهِ أَهِيَ لَيْلَةُ الْقَدْرِ؟ قَالَ: لَا، وَلَكِنَّ الْعَامِلَ انَّمَا



يُوفَىٰ أَجْرُهُ إِذَا قَضَىٰ عَمَلَهُ۔  
(الترغيب ج ۲ ص ۹۱)

مزدور کو کام ختم ہونے کے وقت مزدوری دیدی جاتی ہے۔ (فضائل اعمال)

## رمضان کی آمد پر نبی کریم ﷺ روح پرور خطاب

حضرت سلمانؓ کہتے ہیں کہ نبی کریم صلی اللہ علیہ وسلم نے شعبان کی آخری تاریخ میں ہم لوگوں کو وعظ فرمایا، کہ تمہارے اوپر ایک مہینہ آ رہا ہے جو بہت بڑا مہینہ ہے، بہت مبارک مہینہ ہے اس میں ایک رات ہے شب قدر جو ہزاروں مہینوں سے بڑھ کر ہے، اللہ تعالیٰ نے اس کے روزہ کو فرض فرمایا اور اسکی رات کے قیام (یعنی تراویح) کو ثواب کی چیز بنایا ہے، جو شخص اس مہینہ میں کسی نیکی کے ساتھ اللہ کا قرب حاصل کرے ایسا ہے جیسا غیر رمضان میں فرض ادا کیا اور جو شخص اس مہینہ میں کسی فرض کو ادا کرے وہ ایسا ہے جیسا کہ غیر رمضان میں ستر فرض ادا کرے۔ یہ مہینہ صبر کا ہے اور صبر کا بدلہ جنت ہے اور یہ مہینہ لوگوں کے ساتھ غم خواری کرنے کا ہے اس مہینہ میں مومن کا رزق بڑھا دیا جاتا ہے۔

عَنْ سَلْمَانَ قَالَ خَطَبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي آخِرِ يَوْمٍ مِنْ شَعْبَانَ فَقَالَ يَا أَيُّهَا النَّاسُ قَدْ أَظَلَّكُمْ شَهْرٌ عَظِيمٌ مُبَارَكٌ شَهْرٌ فِيهِ لَيْلَةٌ خَيْرٌ مِنْ أَلْفِ شَهْرٍ شَهْرٌ جَعَلَ اللَّهُ صِيَامَهُ فَرِيضَةً وَقِيَامَ لَيْلَةٍ تَطَوُّعًا مَنْ تَقَرَّبَ فِيهِ بِخَصْلَةٍ كَانَ كَمَنْ آذَى فَرِيضَةً فِي مَا سِوَاهُ وَمَنْ آذَى فَرِيضَةً فِيهِ كَانَ كَمَنْ آذَى سَبْعِينَ فَرِيضَةً فِيمَا سِوَاهُ وَهُوَ شَهْرُ الصَّبْرِ وَالصَّبْرُ ثَوَابُهُ الْجَنَّةُ وَشَهْرُ الْمَوَاسَاةِ وَشَهْرُ يُزَادُ فِي رِزْقِ الْمُؤْمِنِ فِيهِ۔

## افطار کرانے کا ثواب

جو شخص کسی روزہ دار کا روزہ افطار کرائے اس کیلئے گناہوں کے معاف ہونے اور آگ سے خلاصی کا سبب ہوگا اور روزہ دار کے ثواب کی

مَنْ فَطَرَ فِيهِ صَائِمًا كَانَ كَقَوْلِ النَّبِيِّ وَعَتَّقَ رَقَبَتَهُ مِنَ النَّارِ

وَكَانَ لَهُ مِثْلُ اجْرِهِ مِنْ غَيْرِ اَنْ يُنْقَصَ مِنْ اجْرِهِ شَيْءٌ -  
مانند اس کو ثواب ہوگا، مگر اس روزہ دار کے  
ثواب سے کچھ کم نہیں کیا جائے گا۔

## پانی کا گھونٹ ہی سہی

○ قَالُوا يَا رَسُولَ اللَّهِ لَيْسَ كُنَّا  
يَجِدُ مَا يُفْطَرُ الصَّائِمَ فَقَالَ رَسُولُ  
اللَّهِ صَلَّى اللَّهُ عَلَيْهِ وَسَلَّمَ يُعْطَى اللَّهُ  
هَذَا الثَّوَابَ مَنْ فَطَرَ صَائِمًا عَلَى  
تَمْرَةٍ أَوْ شَرْبَةِ مَاءٍ أَوْ مُلْقَةٍ لَبَنٍ  
صحابہ نے عرض کیا کہ یا رسول اللہ ہم  
میں سے ہر شخص تو اتنی وسعت نہیں رکھتا  
کہ روزہ دار کو افطار کرائے تو آپ نے  
فرمایا کہ (پیٹ بھر کھلانے پر موقوف  
نہیں) یہ ثواب تو اللہ جل شانہ ایک کھجور  
سے کوئی افطار کرادے یا ایک گھونٹ پانی پلاوے  
یا ایک گھونٹ لسی پلاوے  
اسپر بھی رحمت فرمادیتے ہیں۔

## تین عشرے کی فضیلت

○ وَهُوَ شَهْرٌ أَوْلَىٰ رَحْمَةً  
وَأَوْسَطُهُ مَغْفِرَةٌ وَأَخْرَجَهُ عِتْقٌ مِّنَ  
النَّارِ -  
یہ ایسا مہینہ ہے کہ اس کا اول حصہ اللہ کی  
رحمت ہے اور درمیانی حصہ مغفرت ہے اور  
آخری حصہ آگ سے آزادی ہے۔  
جو شخص اس مہینہ میں ہلکا کر دے اپنے غلام  
وخدام کے بوجھ کو حق تعالیٰ شانہ اس کی مغفرت  
فرماتے ہیں اور آگ سے آزادی فرماتے ہیں۔  
○ نَنْ خَفَّفَ عَن مَمْلُوكِهِ فِيهِ غَفْرٌ  
اللَّهُ لَهُ وَأَعْتَقَهُ مِنَ النَّارِ -

## چار کام خوب کریں

○ وَاسْتَكْثِرُوا فِيهِ مِنْ اَرْبَعِ خِصَالٍ  
خَصَلْتَيْنِ تَرْضَوْنَ بِهِمَا رَبَّكُمْ  
اور چار چیزوں کی اس میں کثرت رکھا کرو  
جن میں سے دو چیزیں اللہ تعالیٰ کی رضا

کے واسطے اور دو چیزیں ایسی ہیں جن سے تمہیں چارہ نہیں۔

پہلی دو چیزیں جن سے تم اپنے رب کو راضی کرو (۱) وہ کلمہ طیبہ (۲) اور استغفار کی کثرت ہے۔

اور دوسری دو چیزیں یہ ہیں کہ (۳) جنت کو طلب کرو (۴) اور آگ سے پناہ مانگو۔

وَخَصَلْتَيْنِ لَا غِنَاءَ بِكُمْ عَنْهُمَا۔

○ فَاَمَّا الْخَصَلَتَانِ اللَّتَانِ تَرْضَوْنَ بِهِمَا رَبَّكُمْ فَشَهَادَةٌ اَنْ لَا اِلَهَ اِلَّا اللّٰهُ وَتَسْتَغْفِرُوْنَهُ۔

○ وَاَمَّا الْخَصَلَتَانِ اللَّتَانِ لَا غِنَاءَ بِكُمْ عَنْهُمَا فَتَسْتَلُوْنَ اللّٰهَ الْجَنَّةَ وَتَعُوْذُوْنَ بِهٖ مِنَ النَّارِ۔

## روزہ دار کو پانی پلائیے

جو شخص کسی روزہ دار کو پانی پلائے حق تعالیٰ (قیامت کے دن) میری حوض سے اس کو ایسا پانی پلائیں گے جس کے بعد جنت میں داخل ہونے تک پیاس نہیں لگے گی۔ (فضائل اعمال)

○ وَمَنْ اَسْقَى صَائِمًا سَقَاهُ اللّٰهُ مِنْ حَوْضِيْ شَرْبَةً لَا يَظْمَأُ حَتّٰى يَدْخُلَ الْجَنَّةَ۔

(الترغیب ج ۱ ص ۱۱۱)

## روزہ دار کو چند تحفے

حضرت ابو ہریرہؓ سے روایت ہے رسول اللہ ﷺ نے ارشاد فرمایا ہر آدمی کا نیک عمل بڑھا دیا جاتا ہے یعنی اسکی نیکی کو دس گنے سے لیکر سات سو گنے تک کر دیا جاتا ہے۔ حق تعالیٰ نے فرمایا مگر روزہ میرے لئے ہے، اور میں خود اسکی جزا دوں گا۔ وہ اپنی خواہش اور کھانے پینے کو میری خوشنودی کیلئے چھوڑتا ہے۔

○ عَنْ اَبِيْ هُرَيْرَةَ قَالَ قَالَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ كُلُّ عَمَلِ ابْنِ اٰدَمَ يُضَاعَفُ الْحَسَنَةُ بِعَشْرِ اَمْثَالِهَا اِلَى سَبْعِمِائَةِ ضِعْفٍ قَالَ اللّٰهُ تَعَالٰى اِلَّا الصَّوْمُ فَاِنَّهُ لِيْ وَاَنَا جَزِيْ بِهٖ يَدْعُ شَهْوَتَهٗ وَطَعَامَهٗ مِنْ اَجْلِى۔

روزہ دار کو دو خوشیاں حاصل ہوگی۔ ایک افطار کے وقت، دوسری اپنے پالٹھار سے ملاقات کے وقت۔ اور روزہ دار کے منہ کی بدبو، اللہ کے نزدیک مشک کی خوشبو سے بدھکر ہے اور جب تم میں کسی کے روزہ کا دن ہو تو نہ گالی گلوچ کرے نہ شور و شغب کرے۔ پھر اگر کوئی اسکو برا بھلا کہے یا اس سے جھگڑا کرے تو اس سے کہہ دے کہ میں روزہ دار آدمی ہوں۔

لِلصَّائِمِ فَرْحَتَانِ فَرْحَةٌ عِنْدَ فِطْرِهِ وَفَرْحَةٌ عِنْدَ لِقَاءِ رَبِّهِ۔

وَلِكَخَوْفٍ فَمِ الصَّائِمِ أَطِيبُ عِنْدَ اللَّهِ مِنْ رِيحِ الْمِسْكِ، وَالصَّيَّامُ جُنَّةٌ وَإِذَا كَانَ يَوْمٌ صَوْمٍ أَحَدِكُمْ فَلَا يَرْفُتْ وَلَا يَصْخَبُ فَإِنْ تَسَابَهَ أَحَدٌ أَوْ قَاتَلَهُ فَلْيَقُلْ إِنِّي امْرُءٌ صَائِمٌ (مسلم مطبوعہ بیروت رقم الحدیث ۱۱۵۱)

## ثواب ہی ثواب

جو شخص اس مہینہ میں کسی نیکی (نفل) کے ذریعہ اللہ کی نزدیکی حاصل کرتا ہے۔ وہ ایسا ہے جیسا کہ اس نے غیر رمضان میں فرض ادا کیا ہو۔ اور جو شخص اس مہینہ میں کوئی فرض ادا کرتا ہے وہ ایسا ہے جیسا کہ رمضان کے علاوہ میں اس نے ستر فرض ادا کئے ہوں۔

مَنْ تَقَرَّبَ فِيهِ بِخَصْلَةٍ كَانَ كَمَنْ آذَى فَرِيضَةً فِي مَا سِوَاهُ وَمَنْ آذَى فَرِيضَةً فِيهِ كَانَ كَمَنْ آذَى سَبْعِينَ فَرِيضَةً فِيمَا سِوَاهُ۔ (الترغیب ج: ۲- ص: ۹۴)

## روزہ تراویح اور شب قدر کی فضیلت

حضرت ابو ہریرہؓ سے منقول ہے رسول اللہ صلی اللہ علیہ وسلم نے ارشاد فرمایا جس نے رمضان میں ایمان کے ساتھ ثواب کی نیت سے روزہ رکھا اس کے پچھلے سب گناہ معاف کر دیئے جائیں گے۔ اور جس نے رمضان (کی راتوں میں) قیام کیا ایمان کے ساتھ ثواب کی نیت سے اسکے پچھلے سب گناہ معاف

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ صَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ، وَمَنْ قَامَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ، وَمَنْ قَامَ لَيْلَةَ

الْقَدْرِ اِيْمَانًا وَاَحْتِسَابًا عَفْرَكَهٗ  
مَا تَقَدَّمُ مِنْ ذَنْبِهٖ —  
(بخاری و مسلم)

کردیے جائیں گے۔ اور جس نے ایمان کے  
ساتھ اور ثواب کی نیت سے شبِ قدر میں قیام کیا  
اسکے پچھلے سب گناہ معاف کر دیئے جائیں گے۔

## روزہ اور قرآن کی سفارش

عَنْ عَبْدِ اللَّهِ بْنِ عَمْرٍو  
اَنَّ رَسُوْلَ اللّٰهِ صَلَّى اللّٰهُ عَلَيْهِ  
وَسَلَّمَ قَالَ الصِّيَامُ وَالْقُرْآنُ  
يُشْفَعَانِ لِلْعَبْدِ، يَقُوْلُ الصِّيَامُ اِنِّى  
رَبِّ اِنِّى مَنَعْتُهُ الطَّعَامَ وَالشَّهَوَاتِ  
بِالْنَهَارِ فَشَفَعْنِىْ فِيْهِ وَيَقُوْلُ الْقُرْآنُ  
مَنَعْتُهُ النَّوْمَ بِاللَّيْلِ فَشَفَعْنِىْ فِيْهِ  
فِيْشَفَعَانِ۔ (بیہقی)

حضرت عبداللہ بن عمروؓ سے روایت ہے  
رسول اللہ صلی اللہ علیہ وسلم نے فرمایا کہ  
روزے اور قرآن دونوں بندہ کی سفارش  
کریں گے۔ روزے کہیں گے اے  
میرے پروردگار میں نے اسکو دن میں  
کھانے پینے اور خواہشات سے روکا تھا تو  
آپ اس کے بارے میں میری شفاعت  
قبول فرمائیجئے۔ اور قرآن کہے گا کہ

میں نے اسکو رات میں سونے سے روکا تھا تو آپ اس کیلئے میری سفارش قبول فرمائیجئے۔ تو  
دونوں کی شفاعت قبول کر لی جائیگی (اور روزہ دار اور قرآن پڑھنے والے کو بخش دیا جائیگا)

## خواتین کو بشارت

☆ عَنْ اَنَسٍ قَالَ قَالَ  
رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ  
الْمَرْءُ اِذَا صَلَّتْ حَمْسَهَا وَصَامَتْ  
شَهْرَهَا وَاحْصَنَتْ فَرْجَهَا وَاَطَاعَتْ  
بَعْلَهَا فَلْتَدْخُلْ مِنْ اَيِّ ابْوَابِ الْجَنَّةِ  
شَاءَتْ۔ (الْبُوَيْعِيُّ، مَكْتُوٰةٌ ص ۲۸۱)

حضرت انسؓ سے مروی ہے رسول اللہ صلی اللہ علیہ وسلم  
نے ارشاد فرمایا کہ عورت جب پانچ نماز پڑھے  
ایک ماہ کے روزے رکھا کرے، اور اپنی شرمگاہ کی  
حفاظت رکھے، اور اپنے شوہر کی اطاعت کرے تو وہ  
جنت کے آٹھوں دروازوں میں سے جس دروازے  
سے چاہے جنت میں داخل ہو جائے۔

## کن کی دعا رد نہیں ہوتی

حضرت ابو ہریرہؓ سے مروی ہے رسول اللہ صلی اللہ علیہ وسلم نے فرمایا کہ تین آدمیوں کی دعا رد نہیں ہوتی۔ ایک روزہ دار کی افطار کے وقت، دوسرے انصاف کرنے والا حاکم، تیسرے مظلوم کی دعا، حق تعالیٰ اسکی دعا کو بادلوں سے اوپر اٹھا لیتے ہیں۔ اور آسمان کے دروازے اسکے لئے کھول دیتے ہیں اور رب تعالیٰ کا ارشاد ہوتا ہے کہ میری عزت کی قسم میں تیری ضرورت مدد کروں گا اگرچہ کسی مصلحت سے

﴿عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَةٌ لَا تَرُدُّ دَعْوَتَهُمْ، الصَّائِمُ حِينَ يُفْطِرُ وَالْإِمَامُ الْعَادِلُ وَدَعْوَةُ الْمَظْلُومِ يَرْفَعُهَا اللَّهُ فَوْقَ الْعَمَامِ، وَيُفْتَحُ لَهَا أَبْوَابَ السَّمَاءِ، وَيَقُولُ الرَّبُّ وَعِزَّتِي لَأَنْصُرَنَّكَ وَلَوْ بَعْدَ حِينٍ﴾۔ (الترغيب والترهيب ص: ۱۰۳)

اس میں کچھ دیر ہو جائے۔

## رمضان کے چار اہم کام

☆ اور اس ماہ میں چار کام خوب کیا کرو جنہیں سے دو کام تو اللہ کی رضا و خوشنودی کیلئے ہیں اور دو چیزیں ایسی ہیں جو تمہارے لئے ضروری ہیں۔ پہلی دو چیزیں جن سے تم اپنے رب کو راضی کر لو وہ کلمہ طیبہ اور استغفار کی کثرت ہے۔ اور دوسری دو چیزیں جو تمہارے لئے ضروری ہیں یہ ہیں کہ تم اللہ سے جنت مانگا کرو، اور دوزخ سے اللہ کی پناہ مانگو۔

﴿رَأْسُكُمْ وَأَفِيضُ مِنْ أَرْبَعِ خِصَالٍ خِصَلْتَيْنِ تَرْضَوْنَ بِهِ مَارَبَّكُمْ وَخِصَلْتَيْنِ لَا غِنَاءَ بِكُمْ عَنْهُمَا وَأَمَّا الْخِصَلَتَانِ اللَّتَانِ تَرْضَوْنَ بِهِمَا رَبَّكُمْ فَشَهَادَةُ أَنْ لَا إِلَهَ إِلَّا اللَّهُ وَتَسْتَغْفِرُونَ لَهُ وَأَمَّا الْخِصَلَتَانِ اللَّتَانِ لَا غِنَاءَ بِكُمْ عَنْهُمَا فَتَسْأَلُونَ اللَّهَ الْجَنَّةَ وَتَعُوذُونَ بِهِ مِنَ النَّارِ﴾ (الترغيب والترهيب ج: ۲ ص: ۹۳)

## روزہ کو چاک نہ کیجئے

حضرت ابو ہریرہؓ سے روایت ہے رسول اللہ صلی اللہ علیہ وسلم نے ارشاد فرمایا بہت سے روزہ رکھنے والے ایسے ہیں کہ ان کو اپنے روزوں سے بھوکا رہنے کے سوا کچھ حاصل نہیں ہوتا۔ اور بہت سے شب بیدار ایسے ہیں جنکو جاگنے (کی مشقت) کے سوا کچھ نہیں ملتا۔

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَبَّ صَائِمٍ لَيْسَ لَهُ مِنْ صِيَامِهِ إِلَّا الْجُوعُ وَرَبَّ قَائِمٍ لَيْسَ لَهُ مِنْ قِيَامِهِ إِلَّا السَّهْرُ۔

(ابن ماجہ ۱۶۹۰)

حضرت ابو عبیدہؓ فرماتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ روزہ ڈھال ہے جب تک کہ اسکو پھاڑ نہ ڈالے۔

عَنْ أَبِي عُبَيْدَةَ قَالَ سَمِعْتُ رَسُولَ اللَّهِ صَلَّى عَلَيْهِ وَسَلَّمَ يَقُولُ الصَّيَامُ جُنَّةٌ مَالٌ يَخْرُقُهَا (الترغيب والترهيب ص: ۱۴۷)

## بددعا کے مستحق کون؟

حضرت کعب بن عجرہؓ فرماتے ہیں کہ ایک مرتبہ رسول اللہ صلی اللہ علیہ وسلم نے فرمایا منبر کے قریب آ جاؤ۔ تو ہم حاضر ہو گئے۔ جب آپ نے منبر کی پہلی پیری پر قدم مبارک رکھا تو فرمایا آمین۔ پھر جب دوسری پیری پر قدم مبارک رکھا تو فرمایا آمین۔ پھر تیسری پیری پر قدم رکھا تو فرمایا آمین، پھر جب آپ خطبہ سے فارغ

عَنْ كَعْبِ بْنِ عُجْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحْضَرُوا الْمُنْبِرَ فَحَضَرْنَا فَلَمَّا ارْتَقَى دَرَجَةً قَالَ آمِينَ فَلَمَّا ارْتَقَى الدَّرَجَةَ الثَّانِيَةَ قَالَ آمِينَ فَلَمَّا ارْتَقَى الدَّرَجَةَ الثَّلَاثَةَ قَالَ آمِينَ فَلَمَّا نَزَلَ قُلْنَا يَا رَسُولَ اللَّهِ لَقَدْ سَمِعْنَا مِنْكَ الْيَوْمَ شَيْئًا مَا كُنَّا

ہو کر نیچے اترے تو ہم نے عرض کیا کہ ہم نے آپ ﷺ سے آج (منبر پر چڑھتے ہوئے) ایسی بات سنی جو اس سے پہلے کبھی نہیں سنی تھی۔ آپ نے فرمایا کہ اس وقت میرے سامنے جبریل آئے تھے جب میں نے پہلے درجہ پر قدم رکھا تو انہوں نے کہا ہلاک ہو جو وہ شخص جس نے رمضان کا مبارک مہینہ پایا پھر بھی اسکی مغفرت نہوئی میں نے کہا آمین، پھر

نَسْمَعُهُ، قَالَ إِنَّ جِبْرِيْلَ عَرَضَ لِي فَقَالَ بَعْدَ مَنْ أَدْرَكَ رَمَضَانَ فَلَمْ يُغْفَرْ لَهُ قُلْتُ اٰمِيْنَ فَلَمَّا رَقِيْتُ الشَّانِيَةَ قَالَ بَعْدَ مَنْ ذُكِرَتْ عِنْدَهُ فَلَمْ يُصَلِّ عَلَيْكَ قُلْتُ اٰمِيْنَ فَلَمَّا رَقِيْتُ الشَّالِثَةَ قَالَ بَعْدَ مَنْ أَدْرَكَ اَبْوِيَه الْكِبْرَ اَوْ اَحَدَهُمَا فَلَمْ يَدْخُلْهُ الْجَنَّةَ قُلْتُ اٰمِيْنَ۔

(الترغيب ج: ۲- ص ۹۲)

جب میں دوسری پیری پر چڑھا، تو انہوں نے کہا: ہلاک ہو جو وہ شخص جس کے سامنے آپکا ذکر مبارک ہو پھر وہ آپ پر درود نہ بھیجے، میں نے کہا آمین، پھر تیسری پیری پر چڑھا تو انہوں نے کہا: ہلاک ہو جو وہ شخص جسکے سامنے اسکے ماں باپ دونوں یا ان میں سے ایک بڑھاپیں کو پائیں اور وہ اسکو جنت میں داخل نہ کراویں، میں نے کہا: آمین۔

## پھر بھی محروم رہ گئے

حضرت ابو ہریرہؓ نے فرمایا کہ ارشاد فرمایا رسول اللہ صلی اللہ علیہ وسلم نے کہ تم پر رمضان آگیا ہے وہ برکت والا مہینہ ہے۔ اللہ تعالیٰ نے تم پر اسکے روزے فرض کئے ہیں، اس میں آسمان کے دروازے کھول دیئے جاتے ہیں، اور دوزخ کے دروازے بند کر دیئے جاتے ہیں اور سر

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اتَاكُمْ رَمَضَانُ، شَهْرٌ مُبَارَكٌ فَرَضَ اللَّهُ عَلَيْكُمْ صِيَامَهُ، فَتَفْتَحُ فِيهِ أَبْوَابُ السَّمَاءِ، وَتُغْلَقُ فِيهِ أَبْوَابُ الْجَحِيمِ، وَتُغَلُّ فِيهِ رُكَّةُ الشَّيَاطِينِ، لِلَّهِ فِيهِ لَيْلَةٌ خَيْرٌ مِنَ الْفِ شَهْرٍ مَنْ



حُرِّمَ خَيْرُهَا فَقَدْ حُرِّمَ۔  
کس شیاطین قید کر دیئے جاتے

ہیں، اس ماہ میں اللہ کی ایک رات ہے، جو ہزار مہینوں سے بڑھکر ہے۔ جو اسکی خیر سے محروم ہو گیا وہ واقعی محروم ہی ہے۔

☆ حضرت انسؓ نے فرمایا کہ ایک مرتبہ ماہ رمضان آیا تو رسول اللہ صلی اللہ علیہ وسلم نے ارشاد فرمایا کہ یہ ایک ماہ تمہارے اوپر آیا ہے۔ اور اس میں ایک رات ایسی ہے جو ہزار مہینوں سے بہتر ہے۔ جو اس رات سے محروم ہو گیا گو یا وہ ہر بھلائی سے محروم ہو گیا۔ اور اسکی خیر سے وہی محروم ہوتا ہے جو واقعی بد قسمت ہے۔

عَنْ أَنَسٍ قَالَ دَخَلَ رَمَضَانَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ هَذَا الشَّهْرَ قَدْ حَضَرَكُمْ وَفِيهِ لَيْلَةٌ خَيْرٌ مِنْ أَلْفِ شَهْرٍ مَنْ حَرَمَهَا فَقَدْ حَرَمَ الْخَيْرَ كُلَّهُ وَلَا يَحْرُمُ خَيْرَهَا إِلَّا كُلُّ مُحْرَمٍ۔

(ابن ماجہ ۱۶۳۳)

## شب قدر کی پہچان

حضرت عبادہ بن صامتؓ سے روایت ہے کہ انہوں نے رسول اللہ سے شب قدر کے بارے میں دریافت کیا تو آپ صلی اللہ علیہ وسلم نے ارشاد فرمایا وہ رمضان کے آخری عشرہ کی طاق راتوں میں ہوتی ہے، یعنی ۲۱، ۲۳، ۲۵، ۲۷، ۲۹، کی راتوں میں، یا رمضان کے آخری رات میں۔

و شخص ایمان کے ساتھ اور ثواب کی نیت سے اس رات میں عبادت کرتا ہے، اسکی

عَنْ عُبَادَةَ بْنِ الصَّامِتِ أَنَّهُ سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ لَيْلَةِ الْقَدْرِ فَقَالَ فِي رَمَضَانَ فِي الْعَشِيرَةِ الْأَوَّخِرِ، فَإِنَّهَا فِي وَتْرِ فِي إِحْدَى وَعِشْرِينَ أَوْ ثَلَاثٍ وَعِشْرِينَ أَوْ خَمْسٍ وَعِشْرِينَ أَوْ سَبْعٍ وَعِشْرِينَ أَوْ تِسْعٍ وَعِشْرِينَ أَوْ آخِرَ لَيْلَتَيْ رَمَضَانَ، مَنْ قَامَهَا إِيْمَانًا وَاحْتِسَابًا غُفِرَ لَهُ مَا تَقَدَّمَ مِنْ

ذَنبِهِ، وَمِنْ أَمَارَاتِهَا نَهَائِلُهُ بَلَجَةٌ صَافِيَةٌ سَاكِنَةٌ سَاحِيَةٌ لِأَحَارِثَةٍ وَلَا بَارِدَةٌ كَأَنَّ فِيهَا قَمَرًا سَاطِعًا، وَلَا يَجِلُّ لِنَجْمٍ أَنْ يُرْمَى بِهِ تِلْكَ الْيَلَّةُ حَتَّى الصَّبَاحِ وَمِنْ أَمَارَاتِهَا أَنَّ الشَّمْسَ تَطْلُعُ صَبِيحَتَهَا لِاشْتِعَاعِ لَهَا، مُسْتَوِيَةً، كَأَنَّهَا الْقَمَرُ لَيْلَةَ الْبَكْرِ وَحَرَّمَ اللَّهُ عَلَى الشَّيْطَانِ أَنْ يَخْرُجَ مَعَهَا يَوْمَ مَيْدٍ (فضائلِ رمضان بحوالہ کتب)

پچھلے سب گناہ معاف کر دیئے جاتے ہیں، اور اسکی علامتوں میں سے یہ بھی ہے کہ..... وہ رات کھلی ہوئی، چمکدار، صاف شفاف، پرسکون اور پرسکوت ہوتی ہے،..... نہ زیادہ گرم ہوتی ہے نہ زیادہ ٹھنڈی، گویا اسکا چاند کھلا ہوا ہوتا ہے،..... اس رات میں صبح تک آسمان کے ستارے شیاطین کے نہیں مارے جاتے۔

نیز اس کی علامتوں میں سے یہ بھی ہے کہ اسکے بعد صبح کو آفتاب بغیر شعاع کے ایسا طلوع ہوتا ہے کہ بالکل ہموار گول ٹکیہ کی طرح ہوتا ہے، گویا کہ وہ چودھویں رات کا چاند ہے، اور اللہ تعالیٰ نے اس دن آفتاب کے طلوع کے وقت شیطان کو اسکے ساتھ نکلنے سے روک دیا ہے (جبکہ اوردنوں میں طلوع کے وقت شیطان کا اس جگہ ظہور ہوتا ہے)

## کیا کیا نہ مانگ لیا

حضرت عائشہؓ نے فرمایا کہ میں نے رسول اللہ صلی اللہ علیہ وسلم سے عرض کیا یا رسول اللہ! اگر مجھے شب قدر کا پتہ چل جائے تو میں اس میں کیا دعا مانگوں؟ فرمایا کہ یہ دعا مانگو اللّٰهُمَّ اِنَّكَ عَفُوٌّ تَحِبُّ الْعَفْوَ فَعَفِّ عَنِّي (احمد و ابن ماجہ و الترمذی و صحیح)

اللہ آپ بیشک بہت معاف فرمانے والے ہیں اور معاف کرنے کو پسند فرماتے ہیں

پس مجھ کو آپ معاف فرمادیجئے)

## ہم خرما ہم ثواب

حضرت ابوایوب انصاریؓ نے اپنے شاگرد سے بیان کیا ہے کہ رسول اللہ صلی اللہ علیہ وسلم نے فرمایا کہ جس نے رمضان المبارک کے روزے رکھے، پھر اسکے بعد ماہ شوال میں چھ روزے رکھے تو وہ ایسا ہے کہ اس نے پورے سال روزے رکھے۔

عَنْ أَبِي أَيُّوبَ  
الْأَنْصَارِيِّ أَنَّهُ حَدَّثَهُ أَنَّ رَسُولَ اللَّهِ  
صَلَّى اللَّهُ عَلَيْهِ وَسَلَّمَ قَالَ مَنْ صَامَ  
رَمَضَانَ ثُمَّ اتَّبَعَهُ سِتًّا مِنْ شَوَّالٍ  
كَانَ كَصِيَامِ الدَّهْرِ (مسلم ۱۱۶۳-  
ص: ۲۲۳ مطبوعہ بیروت)

## افطار کرانے پر ثواب

☆ جو شخص اس ماہ میں کسی روزہ دار کو روزہ افطار کرا دے تو یہ اسکے گناہوں کی مغفرت اور جہنم سے چھٹکارے کا سبب ہوگا۔ اور اسکو روزہ دار کے ثواب کے برابر ثواب ملے گا۔ مگر روزہ دار کے ثواب میں سے کچھ کم نہ کیا جائیگا۔ صحابہ نے عرض کیا یا رسول اللہ ہم میں سے ہر ایک کو تو اتنی وسعت حاصل نہیں ہے کہ وہ روزہ دار کو افطار کرائے۔ تو آپ صلی اللہ علیہ وسلم نے ارشاد فرمایا کہ (یہ ثواب پیٹ بھر

عَنْ مَنْ فَطَّرَ فِيهِ  
صَائِمًا كَانَ مَغْفِرَةً لِدُنُوبِهِ وَعَتَقَ  
رَقَبَتَهُ مِنَ النَّارِ وَكَانَ لَهُ مِثْلُ أَجْرِهِ  
مِنْ غَيْرٍ أَنْ يُنْقَصَ مِنْ أَجْرِهِ شَيْءٌ،  
قَالُوا لَيْسَ كُلُّنَا يَجِدُ مَا يُفِطِّرُ  
الصَّائِمَ فَقَالَ رَسُولُ اللَّهِ صَلَّى اللَّهُ  
عَلَيْهِ وَسَلَّمَ يُعْطَى اللَّهُ هَذَا الثَّوَابَ  
مَنْ فَطَّرَ صَائِمًا عَلَى تَمْرَةٍ أَوْ شَرْبَةِ  
مَاءٍ أَوْ مُدَّةً لَبَنٍ۔ (الترغیب ج: ۲-  
ص: ۹۴)

کرکھلانے پر موقوف نہیں ہے بلکہ) یہ ثواب تو اللہ تعالیٰ اسکو بھی عطا فرماتے ہیں جو ایک چھوہارے سے افطار کرا دے، یا ایک گھونٹ پانی سے افطار کرا دے، یا ایک گھونٹ لسی پلا دے۔

ربنا تقبل منا انك انت السميع العليم بجاه سيد المرسلين صلى الله عليه وسلم (آمین)